

قارندىمى مىراس

«قىزىلارنىڭ بىرلىكى»
قەشقەر بايىن

(2)

قەشقەر ئۇيغۇر نەشرىياتى

AltunOgʻak

تارىخىي مەراسىم —

«قۇمادغۇپىلىك»

ھۆكۈمەت بايىن


(2)

(ئىلمىي ماقالىلار توپلىمى)

قەشقەر ئۇيغۇر نەشرىياتى

نە شىرگە شىنجاڭ ئۇيغۇر ئاپتونوم رايونلۇق
تەييارلىغۇچى : ئىجتىمائىي پەنلەر ئاكادېمىيىسى

مەسئۇل مۇھەررىرى : ئىيسا شاكىر



ئۇيغۇر خەلقىنىڭ 11 - ئەسىردىكى ئۇلۇغ مۇتەپەككۈرى،
شائىرى ۋە جامائەت ئەربابى يۈسۈپ خاس ھاجىپ قەبرىسى
ئورۇنلاشقان گۈمبەزنىڭ دەرۋازىسى (1961 - يىل)

ئەشەرىياتىن

مەجمۇئەمىزنىڭ بۇ سانغا كىرگۈزۈلگەن ماقالىلەرنى جۇڭگو ئىجتىمائىي پەنلەر ئاكادېمىيىسىنىڭ شىنجاڭ شۆبىسى توپلاپ ئەۋەتكەن.

1984 - يىل 8 - ئايدا شىمالىي جۇڭگودىكى ئاز سانلىق مىللەتلەرنىڭ پەلسەپە - ئىجتىمائىي ئىدىيە تارىخى ئىلمىي جەمئىيىتىنىڭ 3 - قېتىملىق ئىلمىي مۇھاكىمە يىغىنى جىلدىن ئۆلكىسىنىڭ يەنئىيەن چاۋشيەن مىللىتى ئاپتونوم ئوبلاستىدا ئۆتكۈزۈلگەنىدى. يىغىنغا شىنجاڭ ئۇيغۇر ئاپتونوم رايونىدىن ئېلىپ بېرىلغان «قۇتادغۇ بىلىك» ھەققىدىكى ئىلمىي ماقالىلەر ھەر مىللەت ئالىم ۋە مۇتەخەسسسلەرنىڭ ناھايىتى زور ئېتىبارىنى قوزغىدى. يىغىن: «قۇتادغۇ بىلىك» ھەققىدە تەن جۇڭخۇا مىللەتلىرىنىڭ مەدەنىيەت خەزىنىسىگە قوشۇلغان ئۇلۇغ تۆھپە. نۇقتىلىق تەتقىق قىلىنىدىغان ياخشى تېمە، دەپ قارىدى.

يىغىندا ئوقۇلغان ئىلمىي ماقالىلەرنى توپلام قىلىپ، ئۇنىڭغا «قۇتادغۇ بىلىك» ھەققىدىكى ماقالىلەرنىمۇ كىرگۈزۈش قارار قىلىنغانىدى. بۇ توپلامغا كىرگۈزۈلگەن نەچچە پارچە ماقالە شۇنىڭ بىر قىسمى. ئاخىرىدىكى «قۇتادغۇ بىلىك ۋە ئۇيغۇر شېئىرىيىتى»، «يۈسۈپ خاس ھاجىپنىڭ مازىرى ھەققىدە» دېگەن ئىككى پارچە ماقالە كېيىن قوشۇلدى.

1986 - يىل، ئاپرېل.

مۇندەرىجە

- بۈيۈك مۇتەپەككۈر شائىر يۈسۈپ خاس ھاجىپ
نىڭ ئىدىيەۋى سىستېمىسى توغرىسىدا 1
..... ئابدۇرېھىم ئۆتكۈر
«قۇتادغۇ بىلىك» نىڭ پەلسەپە قىممىتى توغرىسىدا...
20 ۋاھاپ خېۋىر
ئوتتۇرا ئەسىر قانۇنشۇناسلىق تارىخىدىكى ئۇلۇغۋار
44 ئابدۇشۈكۈر مۇھەممەت ئىمىن
«قۇتادغۇ بىلىك» ۋە بالىلار تەربىيىسى مەسىلىسى.....
65 تۇرسۇن قۇربان
«قۇتادغۇ بىلىك» تىكى دۆلەت تەلىماتى ھەققىدە
95 دەسلەپكى مۇھاكىمە مەقسۇت ئەكبەر
«قۇتادغۇ بىلىك» داستانىدىكى ساددا دىئالېكتىكىلىق
ئىدىيەلەر توغرىسىدا دەسلەپكى مۇلاھىزە
108 ئىسمائىل تۆمۈر
«قۇتادغۇ بىلىك» ۋە ئۇنىڭ پەلسەپە ئىدىيىسى توغرىسىدا
127 دەسلەپكى پىكىرىم مەمتىمىن يۈسۈپ
«قۇتادغۇ بىلىك» داستانىدىكى بەدىئىي ئىپادىلەش
ئۇسۇللىرى توغرىسىدا قىسقىچە مۇلاھىزە.....

- 149 ھىمىت مەقسۇت
«قۇتادغۇ بىلىك» ۋە ئۇيغۇر شېئىرىيىتى
- 170 ئابدۇرېھىم سابىت
يۈسۈپ خاس ھاجىپنىڭ مازىرى ھەققىدە
- 213 مۇھەممەت زۇنۇن سىدىق

بۈيۈك مۇتەپەككۇر شائىر يۈسۈپ خاس ھاجىپنىڭ ئىدىيەۋى سىستېمىسى توغرىسىدا

ئابدۇرېھىم ئۆتكۈر

يۈسۈپ خاس ھاجىپ ئۆزىنىڭ «قۇتادغۇ بىلىك» ناملىق داستانى بىلەن قەدىمكى ئۇيغۇر ئەدەبىياتىنىڭ ئەڭ يىرىك نامايەندىسى، ئىسلامىيەتتىن كېيىنكى ئۇيغۇر شېئىرىيىتىنىڭ بوۋىسى، قەدىمكى زامان ئۇيغۇر ئەدەبىي تىلىنىڭ ئاساسچىلىرىدىن بىرى، 11 - ئەسىر قاراخانلار دەۋرىنىڭ ئەڭ ئاتاقلىق دۆلەت ئەربابى ۋە ئۇيغۇر خەلقىنىڭ بۈيۈك مۇتەپەككۇر پەيلاسوپى سۈپىتىدە جاھانغا مەشھۇر. ئۇنىڭ زاماندىشى مەھمۇت قەشقەرى (قەشقەرلىك مەھمۇت) ئۆزىنىڭ «تۈركىي تىللار دىۋانى» ناملىق ئەسىرى بىلەن ئۇلۇغ ئۇيغۇر ئالىمى، سېلىشتۇرما تىلشۇناسلىقنىڭ ئاتىسى ۋە تۈركولوگىيىنىڭ ئاساسچىسى سۈپىتىدە جاھان تۈركولوگلىرىنىڭ ئۈستازى. ئۇيغۇر خەلقى ئۆزىنىڭ بۇ ئىككى ئۇلۇغ ئەربابى ۋە ئۇلارنىڭ ئۇلۇغ ئەمگەكلىرى بىلەن پەخىرلىنىدۇ، ئۇلار كۆپ مىللەتلىك ۋەتىنىمىزنىڭمۇ پەخىرى — غۇرۇرىدۇر.

ئۇيغۇرلار ئۇزاق تارىخىي دەۋرلەردە ئۈچ چوڭ دىن، يەنى بۇددا دىنى، خرىستىئان ۋە مانى دىنى، ئىسلام دىنى؛ ئۈچ چوڭ مەدەنىيەت، يەنى قەدىمكى جۇڭگو مەدەنىيىتى، قەدىمكى ھىندى مەدەنىيىتى ۋە قەدىمكى يۇنان مەدەنىيىتى بىر - بىرى بىلەن ئۇچراشقان رايوندا، ئىجتىمائىي ئىقتىساد بويىچە ئىش تەقسىماتى بۇ - رۇنراق مەيدانغا كېلىپ، چارۋىچىلىق، دېھقانچىلىق ئىشلىرى پەنچىرىشى بىر قەدەر تېز راۋاجلانغان ۋە «يىپەك يولى» سودىسىغا ھەم مەيدان، ھەم كۆۋرۈك بولغان بىر رايوندا ياشىغانلىقى ئۈچۈن، ماددىي ۋە مەنىۋى مەدەنىيەتتە ئۆز دەۋرىدە يۇقىرى سەۋىيىگە كۆتۈرۈلگەن مۇ - نەۋۋەر مىللەت ئىدى. 10 - ئەسىردىن 13 - ئەسىر - نىڭ باشلىرىغىچە ھۆكۈم سۈرگەن قاراخانىلار دەۋرىدە ئۇيغۇر مەدەنىيىتى تېخىمۇ زور تەرەققىياتلارغا ئېرىشكەنىدى. يۈسۈپ خاس ھاجىپنىڭ «قۇتادغۇ بىلىك» داس - تانى بىلەن مەھمۇت قەشقەرنىڭ «تۈركىي تىللار دىۋانى» ئەسىرى ئەنە شۇ مەدەنىيەتنىڭ ئۇلۇغ نامايەندىلىرى ئىدى»^①. ئۇلۇغ تىلشۇناس مەھمۇت قەشقەرنىڭ ئەسىرى تىل، تارىخ، جۇغراپىيە، ئېتنوگىراپىيە (مىللەت شۇناسلىق) ۋە كەڭ فولكلور ۋاسىتىسى بىلەن تۈركىي خەلقلەر - نىڭ تاشقى دۇنياسىنى يۇرۇتۇپ مۇئەييەنلەشتۈرۈپ بەرگەن بولسا، ئۇلۇغ مۇتەپەككۈر يۈسۈپ خاس ھاجىپنىڭ «قۇتادغۇ بىلىك» داستانى تۈركىي خەلقلەرنىڭ

① فېڭ جياشېڭ: «ئۇيغۇر تارىخىدىن قىسقىچە مەلۇماتلار» 1 - توم، 80 -

81 - بەتلەر، 1955 - يىل نەشرى.

ئىچكى (مەنەۋى) دۇنياسىنى، يەنى ئۇلارنىڭ دۇنيا قاراش-
لىرىنى كىشىلىك ھاياتنىڭ مەنىسى ھەققىدىكى چۈشەنچى-
لىرىنى، ئەخلاق - پەزىلەت، دۆلەت، جەمئىيەت، ئىلىم،
ئەقىل ۋە قانۇن ھەققىدىكى چۈشەنچىلىرىنى، يىغىپ ئېيت-
قاندا، ئىجتىمائىي ئىدىئولوگىيەسىنى بەدىئىي ۋاسىتىلەر بى-
لەن يورۇتۇپ بەرگەن. شۇڭا، بۇ ئىككى شاھ ئەسەر پۈ-
تۈن بىر دەۋرنىڭ قوشىڭزەك مەھسۇلى سۈپىتىدە ۋەتەن-
نىمىز مەدەنىيەت خەزىنىسىدىكى بىر چۈپ بىباھا گۆھەر
بولۇپ، 10 - 11 - ئەسىرلەردىكى ئۇيغۇر ۋە باشقا تۈر-
كىي خەلقلەر دۇنياسىنى ھەر تەرەپلىمە چۈشەندۈرۈشتە،
جۈملىدىن كۆپ مىللەتلىك ۋەتەننىمىز تارىخىنىڭ نۇرغۇن
لىغان مىللەتلەر تەرىپىدىن ئورتاق يارىتىلغانلىقىنى، ئۆي-
خۇر خەلقىنىڭ ۋەتەننىمىزدىكى ئەڭ قەدىمىي مەدەنىي مىل-
لەتلەرنىڭ بىرى بولۇپ، ۋەتەن مەدەنىيىتىنى يارىتىشتا
قوشقان ئاجايىپ ھەسسەلىرىنى چۈشىنىشتە مۇھىم ماتېرى-
يال بولۇپ خىزمەت قىلدۇ.

ھەممىدىن بۇرۇن شۇنى كۆرسىتىپ ئۆتۈشكە توغرا
كېلىدۇكى، يۈسۈپ خاس ھاجىپ ئىسلام دىنى ھۆكۈم-
ران ئورۇندا تۇرغان قارا خانلار دەۋرىدە ياشىغانلىقىغا
ۋە ئۆزىنىڭمۇ بىر مۇسۇلمان بولۇشىغا قارىماي، ئۆز ئەس-
رىنىڭ باش قىسمىدا خۇدا، پەيغەمبەر ۋە ساھابىلار ھەق-
قىدە ئازراق توختالغاندىن باشقا، ئىسلامنىڭ شەرىئەت ۋە
خىلاپەت كەبى ئاساسىي پىرىنسىپلىرى، دىن مۇئەسسە-
لىرى، قازىلار ۋە باشقا دىنىي ئەقىدە ھەم نۇقتىسىنەزەر-
لەر ھەققىدە گەپ قىلمايدۇ. ھەتتا ئاللا، پەيغەمبەر قا-

تارلىق سۆزلەرنىڭ ئورنىغا ئۆزىنىڭ مىللىي تىلىدىكى «تەڭرى»، «بايات»، «يالاۋاچ» سۆزلىرىنى ئىشلىتىدۇ. پۈتۈن «قۇتادغۇ بىلىك» تە ئەرەبچىدىن كەلگەن ئىلمىي ئاتالغۇلار بىلەن باشقا ئەرەبچە - پارسچە سۆزلەرنىڭ سانى ئاران 120 ئۆپچۆرىسىگە يېتىدۇ. ئۇنىڭ ئۈستىگە، مىسال ۋە نەقىللەرنى «ئايەت» ياكى «ھەدىسلەر» دىن ئەمەس، ئۇزاق مىللىي تارىخىمىزدىكى بۈيۈك شەخسلەردىن كەلتۈرىدۇ.

يەنە بىر تەرەپتىن، ئۇ يارىتىلىش، ئۆلۈم، روھ ۋە باشقا ئاقىۋەت قاتارلىق مەسىلىلەردە ئۆزىنىڭ «خۇ-داگۇي» بولۇشىغا قارىماي، كائىنات ۋە دۇنيانىڭ «ماددا» ئىكەنلىكىنى، بۇ ماددىنىڭ تىنماي ھەرىكەت قىلىدىغانلىقىنى، ھەرىكەت جەريانىدا كونا نەرسىلەرنىڭ يوق بولۇپ، يېڭى نەرسىلەرنىڭ چوقۇم مەيدانغا كېلىدىغانلىقىنى ئېيتىپ قىلىدۇ ۋە ئۆزىنىڭ يېڭىلىق تەرىپىدە تۇرىدىغانلىقىنى تەنتەنە بىلەن جاكاللايدۇ. مەسىلەن: ئۆز دەۋرىدىكى پەيلاسوپلار تەرىپىدىن ھايات ۋە تەبىئەتنىڭ ئاساسىي دەپ تونۇلغان تۆت شەيئىيى (ھاۋا، سۇ، تۇپراق، ئوت) ئۈستىدە توختىلىپ ① (بۇنى تۆت ساھابە، يەنى چاھارىغا تەقلىد قىلىپ) مۇنداق دەيدۇ:

60 بۇ تۆت يار ماڭا تۆت تادۇ ② دەك ئېرۇرە
تۈزۈلسە تادۇ چىن ھاياتلىق بولۇر.

① قەدىمكى چۇڭگو پەيلاسوپلىرى پۈتۈن بارلىقنى بەش شەيئىدىن، يەنى مېتال، ياغاچ، سۇ، تۇپراق، ئوتتىن تەشكىل تاپقان، ھەممىسىنىڭ ئاساسىي ھاۋا دەپ يازىدۇ.

② تادۇ — زات ياكى ماددا.

ئاسمان بوشلۇقىدىكى جىسىملارنىڭ تەبىئىي قانۇنىيەت بويىچە بىر - بىرىگە توقۇنۇشماي ھەرىكەت قىلىدۇ خاتالىقى ئۈستىدە توختىلىپ مۇنداق دەيدۇ:

144 يېغىدۇر بۇلارنىڭ بىرىگە بىرى،

قويۇپ ياۋغا ياۋ، قىلدى جەڭنى نېرى.

145 ئۇرۇشما بۇ ياۋلار، ياراشقان ئۈچۈن،

كۈرەشمەس بۇ ياۋلار كۆتەرگەچ ئۈچۈن.

بۇنىڭدىن شۇنى كۆرگىلى بولىدۇكى، يۈسۈپ خاس ھاجىمۇ قەدىمكى جۇڭگو ياكى مىسىر ۋە بابىل - ئاسور پەندە ئۆتكەن بەزى پەيلاسوپلارغا ئوخشاش سۈبىيىكتىپ ئېتىقادنىڭ قانداقلىقىدىن قەتئىينەزەر، ئوبىيىكتىپ جەھەتتە ئۆزىدە مەلۇم ئىستىخىمىلىك ساددا ماتېرىيالسىتىك قاراشنىڭ بارلىقىنى نامايەن قىلىدۇ. ئۇ دۇنيا ۋە ھاياتنىڭ ماددا ئىكەنلىكىنى ئېتىراپ قىلغاندىن تاشقىرى، خۇددى قەدىمكى جۇڭگو پەيلاسوپى لاۋزىغا ئوخشاش چەكسىز ئۆزگىرىشلەر جەريانىدا كونا نەرسىلەرنىڭ يوقىلىپ، يېڭى نەرسىلەرنىڭ ھامان غەلبە قىلىشىغا ئىشىنىدۇ ۋە ئۆزىنىڭ يېڭىلىق تەرەپدارى ئىكەنلىكىنى جاكاللايدۇ. مەسىلەن:

687 پۈتۈن كونا نەرسە يېقىمىسىز بولۇر،

يېقىمىسىز يۈكى، كۆر، كۆڭۈلسىز كېلۈر.

۶۸۳ يېڭى نەرسە بولسا، كونا نە كېرەك،
سەرە نەرسە بولسا، ياپان نە كېرەك.

مۇنداق مسالالارنى كۆپلەپ كەلتۈرۈش مۇمكىن.
يۈسۈپ خاس ھاجىپنىڭ ئىدىيىۋى سىستېمىسىدا ھەممە
دىن مۇھىم ئورۇن تۇتىدىغان ئامىل قانۇن ياكى جەمئى
يەتنى قانۇن بىلەن ئىدارە قىلىش مەسىلىسىدۇر. مەلۇم
كى، زامان پەيلاسوپلىرىنىڭ ھەممىسى دېگۈدەك، مەسى
لەن، مىلادىدىن بۇرۇنقى 5 — 6 — ئەسىرلەردە - ياشىغان
قەدىمكى جۇڭگو پەيلاسوپلىرىدىن لاۋزى بىلەن كۇڭزى،
قەدىمكى يۇنان پەيلاسوپى ئارىستوتىلى، «ئوتتۇرا ئەسىر
ئارىستوتىلى» دەپ شۆھرەت قازانغان ئەبۇ نەسىر فارابى،
بى، ئىبن سىنا ۋە باشقىلارمۇ بۇ مەسىلىگە ئالاھىدە
ئېتىبار بىلەن قارىغان ۋە نۇرغۇن ئەسەرلەر يازغان
دى. بۇنىڭغا ئارىستوتىلنىڭ «پولىتىكا»، فارابىنىڭ
«ئەس - سىياسىتۇل مەدەنىيە» (دۆلەت سىياسىتى ھەق
قىدە)، ئىبن سىنانىڭ «كىتابۇس سىياسەت» ناملىق
ئەسىرىنى كۆرسىتىپ ئۆتۈش كۇپايە. لېكىن، مەيلى
ئارىستوتىل ۋە مەيلى فارابى بولسۇن، دۆلەت ۋە
جەمئىيەت ھەققىدىكى قاراشلىرىنى بىر «غايىۋى دۆلەت»
سىخېمىسىدا ئەكس ئەتتۈردى. يەنە ئۆزلىرى ياشاپ
تۇرغان مەۋجۇت جەمئىيەتنىكى دۆلەت توغرىسىدا ئەمەس،
بەلكى ئارزۇ قىلغان «غايىۋى دۆلەت» توغرىسىدا يۈك
سەك تەپەككۈرلەر يۈرگۈزگەنىدى. يۈسۈپ خاس
ھاجىپ بولسا، توغرىدىن توغرا قاراخانلار دۆلىتىنى ياخ

شىلاش ۋە مۇستەھكەملەش مەقسىتىدە، مەۋجۇت دۆلەت تۈزۈمىنى ئىسلاھ قىلىش ۋە ئۇنى ئادىل قانۇن بىلەن باشقۇرۇش پروگراممىسىنى ئوتتۇرىغا قويدى. «قۇتادغۇ - بىلىك» نى قاراخانلار ھۆكۈمدارى ھەسەن بۇغراخانغا تەقدىم قىلىشتىن مەقسەتمۇ شۇ ئىدى.

يۈسۈپ خاس ھاجىپ كۈنتۇغدى دېگىنىم توغرىدىن توغرا قانۇننىڭ ئۆزىدۇر دېگەن مىسرا بىلەن دۆلەت ھۆكۈمدارى بولغان كىشى، ھەممىدىن بۇرۇن قانۇننىڭ ئۆزى بولۇشى ۋە قانۇنغا ئۆزى ئەمەل قىلىشى لازىم دەپ تەكىتلەيدۇ. شۇ ۋەجىدىن بىر - بىرىگە چېتىلمىغان ئۈچ پۇتلۇق كۈمۈش كۇرسىدا ئولتۇرغان ھۆكۈمدارنى بىر قولدا يوغان پىچاق، ئوڭ تەرىپىدە بىر چىنە شېكەر، سول تەرىپىدە بىر قاچا زەھەر قويۇق لۇق ھالدا كۆرسىتىدۇ ۋە بۇ ھالەتنى مۇنداق شەرھىلەيدۇ: كۇرسىنىڭ چېتىقسىز ئۈچ پۇتلۇق بولۇشى ئادا - لەت سىمۋولىدۇر. چۈنكى ئۈچ پۇتلۇق نەرسە ئاسان قىڭغايمايدۇ، تۈز تۇرىدۇ. ئەگەر بىرى قىڭغايسا، قالغان ئىككىسى تۇرالماي، ئۈستىدىكى كىشى يىقىلىدۇ. پىچاق - خەلقنىڭ ئىشىنى ئارقىغا سوزماي تېز ۋە كەسكىن ھەل قىلىشنىڭ ئالامىتى، شېكەر - زۇلۇم چەككەنلىكتىن ئادا - دلەت تىلەپ كەلگەنلەرگە بېرىلىدۇ، زەھەر - خەلقنى ئېزىپ، ئادالەتتىن كەچكەنلەرگە ئىچكۈزۈلىدۇ.

809 قىلۇرمەن ئادالەت بىلەن ھەل ئىشىن،

ئايرىماسمەن بەگ ۋە قۇل دەپ ھېچ كىشىن.

دەپ ھۆكۈمدارنىڭ ئۆز ئاغزى بىلەن قانۇن ئالدىدا
ھەممىنىڭ باراۋەر ئىكەنلىكىنى جاكارلايدۇ. نۇشمىۋانىنىڭ
ئادالەت بىلەن ياخشى ئات چىقارغانلىقىنى مىسال
كەلتۈرۈپ:

291 بېيىدى ئېلى، تۈز يۈرۈتكەچ نىزام،

ئەجىب ياخشى ۋاقىتتا قويۇپ ياخشى نام.

دەيدۇ ۋە ھۆكۈمدارنى نۇشمىۋاندىكى ئادىل بولۇشقا
چاقىرىدۇ. يۈسۈپ خاس ھاجىپنىڭ قارىشىچە، ئادىل
قانۇن يولغا قويۇلسا، ئەلگە بەخت - سائادەت يېغىپ،
تىنچلىق بولىدۇ، ھەتتا قوي بىلەن بۆرە بىر يەردە سۇ
ئىچىدۇ. مىسالى خەلق قوي، ھۆكۈمدار چوپاندۇر.
چوپان قويغا كۆيۈمچان بولۇشى كېرەك، مەسىلەن:

1412 خەلق قوي كەبىدۇر، بېگىدۇر چوپان،

چوپان بولماق كېرەك قويغا مېھرىبان.

يۈسۈپ خاس ھاجىپنىڭ ھۆكۈمدار قانۇنىنىڭ ئۆز-
دۇر دېگىنى، ھەرگىز «پادىشاھنىڭ ئېيتقىنى قانۇن»
دېگەن مەنىدە ئەمەس، ئەكسىچە، ھۆكۈمدار ئادىل
قانۇننىڭ ئىجراچىسى بولۇش لازىم دېگەنلىكتۇر. ئۇنىڭ
پىكىرىچە، قانۇندا تۈۋەندىكى تۆت پىرىنسىپ بولۇشى
شەرت: بىرىنچى، ئادالەت؛ ئىككىنچى، خەلققە ياخشىلىق
قىلماق، يەنى خەلق پايدىسىنى كۈزلىمەك؛ ئۈچىنچى،

باراۋەرلىك؛ تۆتىنچى، ئىنسانىيلىق. بۇنىڭ ئۈچۈن تۆۋەن
 دىكىلەرنى مىسال كەلتۈرۈش كۇپايە بولسا كېرەك:
 «قانۇن ھۆكۈمدار دىن ئۈستۈن تۇرىدۇ، ھۆكۈمدار
 ھەر قانچە-ئۇلۇغ بولسىمۇ ئۇنىڭدىن ئۇلۇغى قانۇندۇر.
 ھەممىدىن مۇھىمى قانۇننىڭ ئادىل تەتبىق قىلىنىشىدۇر.
 مەيلى ئۇلۇم، تۇغقىنىم بولسۇن، مەيلى يولۇچى مۇسا-
 پىر بولسۇن، مېنىڭ ئۈچۈن ھەممىسى ئوخشاش. ھۆ-
 كۈم ئالدىدا ھېچقايسىسىنى پەرقلەندۈرمەيمەن ... دۆ-
 لەتنىڭ ئۇلى — ئادالەت، قانۇننى ئادىل يۈرگۈزگەن
 ھۆكۈمدار پۈتۈن تىلەكلەرگە ئېرىشىدۇ ... خەلقنى
 ئادىل قانۇن بىلەن ئىدارە قىل، بىرىنىڭ يەنە بىرىگە
 زورلۇق قىلىشىغا يول قويما، قانۇن قۇياشى پۈتۈن ئىن-
 سانلارغا يېتىشىسۇن، پۈتۈن جاھان يورۇسۇن ... ھەممە
 ئادەم بالىلىرىنىڭ ئەسلى بىر، ئۇلارنى ئايرىيدىغان
 شەرت پەقەت بىلىم دەرىجىلىرىدۇر ... قانۇن ئىنسانىيە
 لىقنى قانچىلىك دەرىجىدە يولغا قويسا، خەلق شۇ دەرى-
 جىدە بەختلىك بولۇپ، دۆلەت مۇستەھكەملىنىدۇ ... دۆ-
 لەتنى خازاپ قىلىدىغان نەرسە ئىككى: بىرى، ۋەزىپە
 ئىقتىدارىنى بوشاشتۇرۇپ قويۇش؛ يەنە بىرى، ئىنسانە
 لارغا زۇلۇم قىلىش؛ بىر ھۆكۈمدار قۇلنى پەقىرلىقتىن
 قۇتقۇزسا، ئۇ قانداق ھۆكۈمدار بولالىسۇن ...» («قۇ-
 تادغۇ بىلىك» 543، 455، 817، 818، 819، 822 +
 856، 2024، 5576 - بېيىتلارغا قاراڭ).

ھالبۇكى، پىلاتون بىلەن ئارىستوتىل بۇسۇپ خاس
 ھاجىپنىڭ بۇ قاراشلىرىغا تامامەن زىت پوزىتسىيىدە

تۇرىدۇ. پلاتونە «تەڭ بولمىغانلارغا تەڭ مۇئامىلە قىلىش قەدىمكىلىكتۇر... ئادالەتسىزلىك قىلىش ھۈر (ئازاد) ئادەمگە تېخىمۇ كۆپرەك يارىشىدۇ. بۇ سۈرەت بىلەن ئۇ تېخىمۇ كۈچلۈك خوجايىن بولالايدۇ. ئادالەتسىزلىكنى ئاخىرقى چېكىگە يەتكۈزەلمىگەنلەر جەمئىيەتنى قولغا ئالالايدىغان ئەڭ ئەقىللىق كىشىلەر ھېسابلىنىدۇ...»^① دەيدۇ. ئارىستوتىل: «قۇللار ئەھلى ھايۋانغا ئوخشايدۇكى، ئىككىلىسىنىڭ جىسمانىي كۈچىدىنلا پايدىلىنىلىدۇ... قۇللار - مال - مۈلۈكنىڭ بىر قىسمى بولۇپ، خوجايىننىڭ مۈلكى ھېسابغا كىرىدۇ... كىشىلەر ئارىسىدا تەڭسىزلىك بولۇشى تەبىئىي ھال، بەزىلىرى ھۆكۈم قىلىش، بەزىلىرى ھۆكۈمگە بويسۇنۇش ئۈچۈن يارىتىلغان»^② دەيدۇ. يۈسۈپ خاس ھاجىپ: «قەلەم تۇتىدىغان» ۋەزىرلەر بىلەن «قىلىچ تۇتىدىغان» ئەسكەر باشلىقلىرى «خەلق ئارىسىدىن چىققان ۋە ھۈرمەتكە سازاۋەر بولغانلاردىن تاللاپ ئېلىنىشى لازىم» لىقىنى تەكىتلىسە (2422 - بېيىتقا قارالسۇن)، فارابى بۇ مەسىلىدە پلاتون بىلەن ئارىستوتىلنىڭ قاراشلىرىنى تەكرارلاپ، «پەزىلەتلىك شەھەر ھەققىدە» دېگەن كىتابىدا «پازىل شەھەر رەئىسى» نىڭ يارىتىلىشتىن (تۇغما ھالدا) شۇنىڭغا لايىق شەرتلىرى بولۇشى كېرەكلىكىنى، يەنى بىرىنچىدىن، تەبىئىي ۋە يارىتىلىشى ئېتىبارى

① پلاتون: «دۆلەت»، تۈركچە تەرجىمىسى، 1 - توم، 31 - بەت.

② ئا. شەنېل: «قەدىمكى يۇناندىكى سىياسىي چۈشەنچىلەر» (ت).

بىلەن رەئىسلىككە لايىق بولۇشى؛ ئىككىنچىدىن، ئۆزىدە رەئىسلىك ئىرادىسى ۋە مەلەكىسى بولۇشى لازىملىقىنى ئالغا سۈرىدۇ (پروفېسسور كافېسۇغۇلۇنىڭ «قۇتادغۇ بىلىك» ۋە ئۇنىڭ مەدەنىيەت تارىخىمىزدىكى ئورنى» دېگەن ئەسىرىگە قاراڭ). بۇ مىساللاردىن يۈسۈپ خاس ھاجىپنىڭ ئىنسان ھوقۇقى، قانۇن، ئادالەت ۋە قانۇن ئالدىدا ھەممە كىشىنىڭ باراۋەرلىكى قاتارلىق مەسىلىلەردە قەدىمكى يۇنان پەيلاسوپلىرىنىڭ ۋارىسى ياكى شاگىرتى ئەمەس، ئۆزىگە خاس ئورگىناللىقتا ئىگە بۈيۈك مۇتەپەككۈر ئىكەنلىكىنى كۆرگىلى بولىدۇ.

يۈسۈپ خاس ھاجىپ ئىدىيىۋى سىستېمىسىدىكى يەنە بىر مۇھىم مەسىلە — ئەقىل، بىلىم ۋە ئەخلاق — پەزىلەت تېمىسىدۇر. يۈسۈپ خاس ھاجىپنىڭ قارىشىچە، دۆلەت ۋە جەمئىيەتنى ئادىل قانۇن بىلەن تۈزەش ۋە ئىدارە قىلىش ئۈچۈن، بەخت ۋە ياخشىلىقنىڭ ھامىيىسى بولغان ئەقىللىق — بىلىملىك، پەزىلەتلىك ۋەزىر ۋە دۆلەت خادىملىرى بولۇشى لازىم. «قۇت» (دۆلەت ياكى بەخت — سائادەت) كە ئېرىشىش ۋە قولغا كەلگەن «قۇت» نى مەھكەم ساقلاپ قېلىش دۆلەت ۋە جەمئىيەتنى ئادىل قانۇن بىلەن ئىدارە قىلىش، ئەلنى بېيىتىپ، تىنچ ئاسايىشتە ياشاشقا سازاۋەر قىلىش، ھەرىكەت ئۆزىنى ۋە يۇرتىنى سائادەتتەن قىلىش ۋە شۇنىڭغا ئوخشاش ياخشى تىلەكلەرنىڭ ھەممىسىگە ئېرىشىش ئۈچۈن ئەقىل، بىلىم ۋە ئەخلاق — پەزىلەت ھەممىدىن مۇھىمدۇر. بۇنىڭ ئۈچۈن، تۆۋەندىكىلەرنى مىسال كەل

تۈرۈش كۇپايە: «ھەر تۈرلۈك ياخشىلىقلار ئەقىلدىن كېلىدۇ، ئەقىللىق ئىنسان بۈيۈكتۈر... ئەقىل ئىنسان ئۈچۈن مىڭ خىل پەزىلەتنىڭ بېشى، كېچىدەك قاراڭغۇلۇقتىكى ئىنساننىڭ ئەقىلىنى مەشەل كەبى يورۇتىدۇ... ئەقىللىق ھەر زامان ئوڭدىن ئىش قىلىدۇ، ئەقىل بىلەن قىلغان ئىشنىڭ سولى يوقتۇر... ئەقىللىق بولۇش تەڭرىنىڭ نېمىتى... دۆلەت بىرەر ئاغرىققا دۇچار بولسا، ئۇنىڭ ئىلاجى ئەقىل ۋە بىلىمدۇر. ھۆكۈمدار مەملىكەت ۋە قانۇنلارنى بىلىم بىلەن قولغا كەلتۈرەر ۋە ئەقىل بىلەن ئىدارە قىلار... بىلىملىكلەرنىڭ بىلىمى خەلقنىڭ يولىنى ئايدىڭلاشتۇرىدۇ... سەنمۇ ئۇلارنىڭ بىلىمىنى ئۆگەن، بىل، ئۇلارغا ھۈرمەت كۆرسەت... بىلىملىك لەرنى قوي پادىسىنىڭ سەركىسى ھېسابلا، ئۇلار پادىنى توغرا يول بىلەن باشلاپ ماڭسۇن... بىلىملىك كىشىنىڭ ئورنى كۆك (ئاسمان) دىنمۇ ئېگىز... ئىنسان ئەقىل ۋە بىلىم بىلەن يۈكسەلەر... بالىلارغا پەزىلەت ۋە بىلىم ئۆگىتىش لازىمكى، ئۇلار ياخشى ۋە گۈزەل بولۇپ يېتىشىسۇن... بىلىم بىل، ئۆزۈڭنى يۈكسەلدەر ياكى ھايۋان ئاتىلىپ، ئىنسانلىقتىن يىراقلاش... ئىپار بىلەن بىلىم بىر - بىرىگە ئوخشايدۇ. ئىنسان بۇ ئىككى نەرسە ئالدىدا ئۆزىنى يوشۇرۇن تۇتالمايدۇ... مۇنۇ تۆت نەرسىنى ئاز دېمە: ئوت، دۈشمەن، كېسەللىك، بىلىم... بىلىملىكنىڭ سۆزى بىلىمسىز ئۈچۈن كۆز بولۇر»^①

① رېشىت رەھىمى ئارات: «قۇتادغۇ بىلىك» 1-توم، 54 — 56 - بەت.

بۇلا ئەمەس، بىلىم مەسىلىسىدە: ئۆگىنىشكە تېگىشلىك بەزى كونكرېت پەنلەر، مەسىلەن، ئاسترونومىيە بىلەن ماتېماتىكا ئالاھىدە كۆرسىتىلگەن: «يۇلتۇزچىلار يىل، ئاي، كۈنلەرنىڭ ھېسابىنى بىلىدۇ، ئەي ئىنسان مۇنداق ھېساب بەك لازىمدۇر. بۇنى ئۆگەنمەكچى بولساڭ، گېئومېترىيە ئوقۇ، ئاندىن ساڭا ھېسابنىڭ ئىشىكى ئېچىلىدۇ. كۆپەيتىش، بۆلۈش ۋە ھەممە كەسىرلەرنى تولۇق ئۆگەن ... يەتتە قات ئاسماننىڭ سىرلىرىنى يەردە ياتقان غازاڭدەك پىششىق بىل ... ئالگېبرا ئۆگەن ...»^①

ئىجتىمائىي ئاڭ دىنىي شەرىئەت قائىدىلىرى كونتروللۇقىدا تۇرغان بىر دەۋردە يۈسۈپ خاس ھاجىپنىڭ دىنىي ئەقىدىلەرگە بىۋاسىتە ئالاقىسى بولمىغان ئۇنداق ئەمەلىي بىلىم پروگراممىسىنى ئوتتۇرىغا قويۇشى دىققەتكە ئەرزىيدىغان بىر مەسىلە.

ئەخلاق - پەزىلەت تېمىسىدا توغرىلىق (تۈزلۈك) ياخشىلىق، مۇلايىملىق، مېھرىبانلىق، ئاڭلىقلىق، سەۋر-چانلىق، ئېغىر - بېسىقلىق، مەردلىك، سەخىيلىق، چوڭلارغا ھۆرمەت، كىچىكلەرگە شەپقەت، ئەدەب، قائىدە - يوسۇنلۇق بولۇش، تىلنىڭ پەزىلىتىنى ساقلاش، پايدىسىز سۆزلەرنى قىلماسلىق، شىرىن سۆزلۈك، يۇمشاق تىللىق بولۇش، زوراۋانلىق، ئوغرىلىق، لۈكچە كىلىك، يالغانچىلىق، تەكەببۇرلۇق، ھەسەتخورلۇق، ئاداۋەت ساقلاش، ئاچكۆزلۈك، ھاياسىزلىق، ھاراقخورلۇق، زىنا ۋە شۇنىڭ

① رېشىت رەھىمىتى ئارات: «قۇتادغۇ بىلىك» 1 - توم، 54 - 56 - بەت

غا ئوخشاش يامانلىقلاردىن قاتتىق ساقلىنىش ئالاھىدە تەكىتلەنگەن. بولۇپمۇ ھۆكۈمدار بولغان كىشىنىڭ ئەخلاق - پەزىلەتتە ھەممىگە ئۈلگە بولۇشى، شەخسەن ئۆزى «يۇمشاق كۆڭۈللۈك، شىرىن تىللىق بولۇشى، يامان ۋە چىركىن ئىشلاردىن قېچىشى، كىشىلەرگە شەپقەتلىك بولۇشى» لازىملىقى تەكرار - تەكرار قەيت قىلىنغان. قەدىمكى زامان پەيلاسوپلىرىنىڭ بىلىم ۋە ئەخلاق - پەزىلەت بابىدىكى تەپەككۈرلىرىدا زاھىر بولغان ئاكتىپ ئامىللارنىڭ يۈسۈپ خاس ھاجىپ ئىدىيەۋى سىستېمىسىدا يۇقىرىدا كۆرسىتىلگەن شەكىللەر بىلەن ئىپادىلىنىشى، بىر تەرەپتىن، بۇ مەسىلىلەرنىڭ قايسى مىللەت ۋە قايسى دەۋردە بولۇشىدىن قەتئىينەزەر پۈتۈن ئىنسانىيەت ئۈچۈن ئورتاق بىر تېما ئىكەنلىكىنى كۆرسەتسە، يەنە بىر تەرەپتىن، قاراخانىلار دەۋرىدىكى ئۇيغۇر مىللىي شارائىتىدا يېتىشكەن يۈسۈپ خاس ھاجىپنىڭ ئۆزىگە خاس ئىندىۋىدۇئاللىققا ئىگە بۈيۈك مۇتەپەككۈر ئىكەنلىكىنى تېخىمۇ مۇئەييەنلەشتۈرۈپ بېرىدۇ.

«قۇتادغۇ بىلىك» تىكى يەنە بىر مۇھىم مەسىلە، ئاقىۋەت ياكى قانائەت سىمۋولى بولغان ئودغۇرمىش ئوبرازىدا ئىپادىلەنگەن رېئال دۇنيا تۇرمۇشى بىلەن مەۋھۇم «ئاقىۋەت» تىن ئىبارەت زىددىيەتلىك مەسىلىدە دۇركى، مۇنداقلا قاراشتا ئودغۇرمىش ئۆلۈم بىلەن تۈگەيدىغان قىستا ھاياتقا نىسبەتەن «قانائەت» پوزىتسىيىسىدە تۇرىدىغان بىر تەقۋادار سوپى سۈپىتىدە مەيدانغا چىقىدۇ. ئۇ رېئال ھاياتتىكى بەخت - سائەت

دەتكە قىزىقمايدۇ. ئۇنىڭ ئورنىدا ئاخىرەتلىك ئۈچۈن ياخشىلىق تىلەشنى ئەۋزەل كۆرىدۇ. ئەمەلىيەتتە بولسا، يۈسۈپ خاس ھاجىپ دەل ئەنە شۇنداق مۇرەككەپ خاراكتېرلىك بىر پېرسوناژ ئارقىلىق رېئال دۇنيا بىلەن مەۋھۇم ئاقىۋەت توغرىسىدىكى زىددىيەتلىك قاراشنى ھەل قىلىپ، ئاخىر نەتىجىدە كىشىلەرنى ياخشىلىق تىلەش-تىن كۆرە قولىدىن كېلىشىچە ياخشىلىق قىلىشقا ئۈندەيدۇ. رېئال كىشىلىك تۇرمۇشىغا مۇھەببەت باغلاشقا، شۇ يول بىلەن «ھەر ئىككى دۇنيادا بەختلىك بولۇش» قا چاقىرىدۇ. يۈسۈپ خاس ھاجىپنىڭ بۈيۈك مۇتەپەككۈر ئىكەنلىكىنى ئىسپاتلايدىغان نۇقتىلارنىڭ بىرى دەل ئەنە شۇنىڭدىن ئىبارەت.

XX ئەسىر كىرگەنگە قەدەر «قۇتادغۇ بىلىك» نىڭ بىر مۇكەممەل نەشرى مەيدانغا كەلمىگەن ۋە ئەسلى تېكىستىنى توغرا ئوقۇپ چۈشىنىشتىن تېخى ئۈنۈملۈك نەتىجىلەر ھاسىل قىلىنمىغان بىر شارائىتتا، بۇ كىتابقا پەقەت مەلۇم مەنتىقىي مۇلاھىزىلەر بويىچىلا باھا بېرىش، يۈسۈپ خاس ھاجىپنىڭ ئىدىيىۋى سىستېمىسىنىمۇ سۈبېيىك تىپ قىياسلار بىلەن تەھلىل قىلىش ھادىسىلىرى يۈز بېرىپ كەلگەندى. مەسىلەن: بەزىلەر «قۇتادغۇ بىلىك» قەدىمكى ھىند - ئىران پەلسەپىسىنىڭ تەسىرىدە ھەتتە، پىردەۋىسىنىڭ «شاھنامە» سى قېلىپىدا يېزىلغان بىر نەسىھەتنامە دېسە، بەزىلەر قەدىمكى يۇنان پەلسەپىسى تەسىرىدە يېزىلغان بىر ئەخلاق كىتابى دېيىشكەن؛ بەزىلەر يۈسۈپ خاس ھاجىپنى توغرىدىن - توغرا ئارىستو-

تىل بىلەن فارابى ۋە ئىبن سىناغا باغلاپ، ئۇلارنىڭ يولىدىن ماڭغۇچى ياكى ئۇلارغا تەقلىد قىلغۇچى دەپ چۈشەنگەندى. كېيىنچە، «قۇتادغۇ بىلىك» نىڭ تولۇق نەشرى ۋە توغرا ئوقۇلۇشى جەھەتتىكى مۇۋەپپەقىيەتلەر ئارقىسىدا، بۇ قاراشلارنىڭ كۆپ قىسمى تۈزىتىلدى. «مەن، — دەيدۇ ۋامبىرى، — دەسلەپ بۇ ئەسەرنى خەنزۇچە ياكى پارسچە بىر كىتابتىن قىلىنغان تەرجىمە ۋە ياكى ئۆزلەشتۈرمە دەپ چۈشەنگەندىم. پەقەت چوڭقۇر تەتقىق قىلغىنىدىن كېيىنلا، ئۇ تۈرك (تۈركىي خەلقلىرى) مەھسۇلى ئىكەن دېگەن خۇلاسەگە كەلدىم» ①. پرو-فېسسور ئى. كافېسۇغۇلۇ مۇنداق دەيدۇ: «قۇتادغۇ بىلىك» پەلسەپە ياكى ئەخلاق كىتابى بولۇشتىن تولاراق قانۇن ۋە ھۆكۈمرانلىقنىڭ شەرت ھەم سۈپەتلىرىنى يورۇتۇپ بەرگەن، دۆلەتنى ئىدارە قىلىش يوللىرىنى كۆرسىتىپ بەرگەن ۋە شۇ سەۋەبىدىن ئىجتىمائىي ھايات ھەققىدىكى بىر سىياسەت كىتابىدۇر. ھالبۇكى، ئىبن سىنانىڭ توغرىدىن — توغرا بۇ مەسىلىلەرگە ئاتالغان، يەنى دۆلەت ۋە ھۆكۈمرانلىق نەزەرىيىلىرىنىڭ نەھىلىنى ئۆزىگە غايە قىلغان مەخسۇس بىر ئەسىرى مەۋجۇت ئەمەس ... يۈ-سۈپ خاس ھاجىپنى ئارستوتىلغا باغلاش يولىدىكى مۇددەت ئىلار 80 بەل بۇرۇنقى شارائىتتا مەيدانغا كەلگەن ھۆكۈم بولۇش مۇمكىن. قەدىمكى ئۇيغۇرچىمنىڭ ئىلمىي، دىنىي ۋە مەدەنىي ئاتالغۇلىرىدىن ھەقىقىي يوسۇندا ۋاقىپ بول-

① ۋامبىرى: «Kudatu bilikuig urisehe sprach mon ente bau sad»

(ئى. كافېسۇغۇلۇ تەرجىمىسى، 5 - بەت).

ماي تۇرۇپ، بۇ مەسىلىدە بىر خۇلاسەگە كېلىش ئوڭاي
ئەمەس. ①

خۇلاسە قىلىپ ئېيتقاندا، «قۇتادغۇ بىلىك» شەرقتە
بۇددىست ئۇيغۇر ئىدىقۇتى خانلىقى، غەربتە ئىسلامچى
قارا خانى ئۇيغۇر خانلىقى بىرلا ۋاقىتتا ياشاپ تۇرغان
شارائىتتا، دىنىي ئېتىقاد ئايرىملىقلىرىدىن قەتئىينەزەر، بۇ
ئىككى خانلىقتىكى ئۇيغۇرلار ئارىسىدا بىر پۈتۈن ئۆي-
غۇر مىللىي مەدەنىيىتى ئۆزىنىڭ مۇجەسسەم بىرلىكىنى
ساقلاپ تۇرغان شارائىتتا، بولۇپمۇ قارا خانى ئۇيغۇرلىرى
ئەرەب ئىسلام مەدەنىيىتىنىڭ بەزى ئاكتىپ ئامىلى-
لىرىنى قوبۇل قىلغان ۋە ئۆز زامانىسىغا نىسبەتەن يۇقى-
رى سەۋىيىلىك مەدەنىيەتنى بارلىققا كەلتۈرگەن، ھەتتا ۋە-
تىنىمىزنىڭ تۆت ئۇلۇغ كەشپىياتى — مەتبە، قەغەز،
مىلىتىق دورىسى، كومپاسنى ئۇيغۇر خەلقى ئوتتۇرا ئاسى-
يا ئارقىلىق ئەرەب ئەللىرىگە ۋە غەربىي ياۋروپاغا تارقىتى-
ۋاتقان بىر شارائىتتا، يىغىپ ئېيتقاندا، ئۇيغۇرلار ئىقتى-
ساد ۋە مەدەنىيەتتە شۇ زامان بويىچە ئۆزىنىڭ ئالتۇن
دەۋرىنى بېشىدىن كەچۈرۈۋاتقان بىر شارائىتتا مەيدانغا
كېلىپ، پۈتۈن بىر دەۋر ئىدىئولوگىيىسىنى ئۆزىدە ئەكس
ئەتتۈرگەن شاھ ئەسەردۇر. ئۇ، مەزمۇن ئېتىبارى بىلەن
دۆلەتنى ئادىل قانۇن ئارقىلىق ئىدارە قىلىش پروگ-
راممىسى (بىر سىياسەتنامە)، جەمئىيەتنى بىلىم ۋە ئەخلاق

① ئى. كافېسۇغۇلۇ: «قۇتادغۇ بىلىك» ۋە ئۇنىڭ مەدەنىيەت تارىخىمىزدىكى

ئورنى، «1980 - يىل نەشرى، 38 — 39 - بەتلەر».

بىلەن تۈزەش ھەم ئىلگىرى سۈرۈش دەستۇرى (بىر پەلسەپە كىتابى ۋە نەسىھەتنامە) بولسا، ئۇسلۇب چە-
 ھەتتىن پەلسەپىلىك پىكىرلەرنى بەدئىي تەسەۋۋۇر ۋە
 ئوبرازلىق تىل بىلەن ئەكس ئەتتۈرگەن بىر ئەدەبىي
 ئەسەر، جۈملىدىن ئۇيغۇر ئەدەبىي تىلى ۋە شېئىرىيىتى-
 نىڭ قەدىمكى مۇجەسسەم بىر گەۋدىسىدۇر. بولۇپمۇ ئىس-
 لامىيەت ئۇيغۇرلار ئارىسىدا يەرلەشكەندىن كېيىنمۇ ساپ
 ئۇيغۇر تىلىدا يېزىلغانلىقى، ئۇيغۇر تىلىنىڭ گۈزەللىك
 ۋە ئىنچىكىلىكلىرىنى يۈكسەك دەرىجىدە ئىپادىلىگەنلىكى
 بىلەن ئۇيغۇر تىلى ۋە ئەدەبىياتى تارىخىدا ئالاھىدە
 ئورۇن تۇتىدۇ. باشقىچە ئېيتقاندا، بۇ ئەسەر ئۇيغۇر تە-
 لى ۋە ئەدەبىياتى تارىخىدا پۈتۈن بىر دەۋرگە باشچى-
 لىق قىلغانلىقى بىلەن ئالاھىدە خاراكتېرلىنىدۇ. ئەسەر-
 نىڭ مۇئەللىپى يۈسۈپ خاس ھاجىپ ئەنە شۇ ئۇيغۇر
 مىللىي مۇھىتىدا، ئۆز ئىچىمىزدىن يېتىشكەن، ئۇيغۇر
 جەمئىيىتى ئىدىئولوگىيىسىنى ئەكس ئەتتۈرگەن چىن ئۇي-
 غۇر مۇتەپەككۈرى ۋە ئۇيغۇر ئەدەبىياتىغا ئاساس سال-
 غۇچى پەيلاسوپ شائىردۇر. شائىر ئۆز ئەسىرىنى ئاياغ-
 لاشتۇرۇۋېتىپ مۇنداق دېگەندى:

6605 بىلىم بىل، ئۆزۈڭ بول تۆردە ئۆلتۈر،
 بىلىمدۇر كىشىگە ئۇ مەھكەم تۇرا.

6607 نىچە بىلگەن ئولساڭ، يەنە دەم تىلە،
 بىلىملىك يېتەر، كۆر، تىلەككە، سورا.

(بىلىم ئۆگەن، ئۆزۈڭگە تۆردىن ئورۇن ھازىرلا، بىلىم ئىنسان ئۈچۈن مەھكەم بىر قورغان، ھەر قانچە بىلگەن بولساڭمۇ، يەنە ئۆگەن، يەنە ئىزلەن، قارىغىنكى، بىلىملىك كىشىلەر سورا - سورا ئۆز ئىملەكلىرىگە ئېرىشكەن.)

بۇ ماقالە ئەنە شۇ سۆزلەر بىلەن ئاياغلىشىدۇ. بۇ- نىڭدىن مەقسەت «تۆتتە زامانىۋىلىشىش» ئۈچۈن نۇرغۇن ساھەلەردە، جۈملىدىن مەدەنىي مىراسلارغا تەنقىدىي ۋارىسلىق قىلىپ، قەدىمكىنى بۈگۈنكى كۈن ئۈچۈن خىزمەت قىلدۇرۇش يولىدا ھارماي - تالماي ئۆگىنىش لازىملىقىنى تەكىتلەپ ئۆتۈشتىن ئىبارەت.

«قۇتادغۇ بىلىك» نىڭ بەلسەپە قىممىتى توغرىسىدا

ۋاھپ خېۋىر

ئۇلۇغ جۇڭخۇا مىللەتلىرى ئۆزىنىڭ ئۇزۇن مۇددەتلىك تەرەققىيات تارىخى جەريانىدا سانسىزلىغان ماددىي بايلىقلارنى ئىشلەپچىقىرىش بىلەن بىر ۋاقىتتا، مەنىۋى بايلىقلارنىمۇ ئىشلەپچىقىرىپ، جۇڭگونىڭ شانلىق مەدەنىيەت تارىخىنى ياراتتى. جۇڭخۇا مىللەتلىرى ياراتقان مەدەنىيەت تارىخىدا نۇرغۇن خەلقىنىڭ مەدەنىيەت تارىخى ئۆزىنىڭ ئېسىل مەنىۋى نەتىجىلىرى بىلەن تېگىشلىك ئورۇنغا ئىگە. نۇرغۇن مەدەنىيەت تارىخىدىكى ھازىرغىچە بىزگە مەلۇم بولغان ئەسەرلەر قاتارىدا «قۇتادغۇ بىلىك» ئۆز دەۋر روھىنىڭ جەۋھىرى سۈپىتىدە جۇڭگو مەدەنىيەت تارىخىدىكى مەدەنىي مىراسلار قاتارىدىن ئورۇن ئالىدۇ.

زۇن يىللاردىن بۇيان «قۇتادغۇ بىلىك» نى تەتقىق قىلىپ كېلىۋاتقان مەيلى چەتئەللەردىكى ۋە دۆلىتىمىز ئىچىدىكى تەتقىقاتچىلار بۇ ئەسەرنىڭ ئىلمىي قىممىتىنى بىر دەك يۇقىرى باھالاپ، ئۇنى مەدەنىيەت تارىخىدا ئۆزىگە مۇناسىپ ئورۇنغا قويۇپ كەلدى. لېكىن بۇ ئەسەرنىڭ

پەلسەپە ۋە ئىجتىمائىي ئىدىيىسىنى تەتقىق قىلىش جەريانىدا، ئەسەرنىڭ ئاساسىي ئىدىيىسى ۋە پەلسەپە جەھەتتىكى قىممىتىگە باھا بېرىشتە ئوتتۇرىغا قويۇلغان بەزى قاراشلار ئۈستىدە، يەنىمۇ ئىزلىنىپ تەتقىق قىلىپ كۆرۈشكە توغرا كېلىدۇ.

1

«قۇتادغۇ بىلىك» نى ئۇزۇن يىل تەتقىق قىلىپ كۆپ پايدىلىق پىكىرلەرنى ئوتتۇرىغا قويغان بەزى تەتقىقاتچىلار «قۇتادغۇ بىلىك» نىڭ ئاساسىي ئىدىيىسى توغرىسىدا ئۆزىنىڭ كۆز قاراشلىرىنى بايان قىلغاندا: يۈسۈپنىڭ ئەسىرى بىر قاراشتا ئومۇمىي دۆلەت تەشكىلاتى بىلەن ئالاقىدار دەك كۆرۈنۈشمۇ، شائىر ئەسىرىدە ماھارەت بىلەن ھاسىل قىلغان تەجرىبىلىرى ئارقىلىق جەمئىيەتنى تەشكىل قىلغۇچى شەخسلەر بىلەن بۇلارنىڭ جەمئىيەتتىكى ئورنى ۋە ۋەزىپىلىرىنى بەلگىلەشكە تېخىمۇ كۆپ ئەھمىيەت بەرگەن، دەيدۇ.

مېنىڭچە، «قۇتادغۇ بىلىك» تىكى «بىر قاراشتا... كۆرۈنىدىغان» نەرسە «ئومۇمىي دۆلەت تەشكىلاتى بىلەن ئالاقىدار» بولغان پىكىرلەر ئەمەس، بەلكى جەمئىيەتنى تەشكىل قىلغۇچى شەخسلەر بىلەن ئۇلارنىڭ جەمئىيەت ئىچىدىكى ئورنى، ۋەزىپىلىرى ۋە ئۇلاردا بولۇشقا تېگىشلىك ئەخلاق ئۆلچەملىرى، پەزىلەتلەر، قانۇن - يوسۇن قاتارلىقلاردىن ئىبارەت. ئەسەردە دۆلەتنى قانۇن بىلەن

ئىدارە قىلىش، ھەممە ئادەم قانۇن ئالدىدا باراۋەر بولۇش، دېھشەنگە رەھىمسىز، خەلققە رەھىمدىل بولۇش، ھەربىي قوشۇننى خىل قىلىش قاتارلىق سىياسىي قانۇن ئىدىيىلىرى؛ ئادالەتلىك، رەھىمدىللىق، دوستلۇق، ئىنسان پەرۋەرلىك، ياخشىلىق، سىلىق - مۇلايىملىق، سېخىلىق، مەسئۇلىيەتچانلىق، راستچىللىق، قانائەتچانلىق قاتارلىق ئەخلاق - پەزىلەت ئۆلچەملىرى؛ بىلىمنى، ئەقلىنى ئەلا بىلگۈچى راتسىئونالزىملىق قاراشلار ناھايىتى كەڭ ۋە ئەتراپلىق بايان قىلىنىدۇ. يۈسۈپ خاس ھاجىپنىڭ بۇ جەھەتتىكى بايانلىرى ئۇنىڭ مول بىلىملەرگە ئىگە مەشھۇر مۇتەپەككۈر ئىكەنلىكىنى كۆرسىتىدۇ. لېكىن مېنىڭچە، ئەسەرنىڭ پەلسەپە ۋە ئىجتىمائىي ئىدىيە جەھەتتىكى قىممىتى ئۇنىڭ بىلەن جەككەنگەن ئەمەس.

يۈسۈپ خاس ھاجىپنىڭ مەشھۇر مۇتەپەككۈر ۋە چوڭقۇر پىكىرلىك پەيلاسوپ ئىكەنلىكىنى ئىسپاتلاشتا ئۇنىڭ ئەسىرىدىكى شەخسلەر، ۋەقەلىكلەر ئوتتۇرىسىدىكى تاشقى باغلىنىشلارنى كۆرۈش بىلەنلا قالماي، بۇ باغلىنىشلاردىن ئۆتۈپ ئۇلار ئوتتۇرىسىدىكى خاسىيەتلىك ئىچكى باغلىنىشلارغا نەزەر سالغاندىن كېيىن چېلىققان مەزمۇنلارغا قاراش كېرەك. شۇنداق قىلغاندىلا، ئاندىن يۈسۈپ خاس ھاجىپ «كۆپرەك ئەھمىيەت بەرگەن» نەرسە ئۇنىڭ تارىخ قارىشى، ئەخلاق پەلسەپىسى ئارقىلىق ئىپادىلەنگەن دۇنيا قاراشىنىڭ نەزەرىيە سىستېمىسى ئىكەنلىكىنى چېلىقتۇرالايمىز.

ھەر قانداق بىر دەۋرنىڭ پەيلاسوپلىرى نەزەرىيە

تەپەككۈر شەكلىنى قوللىنىپ، يەنى بىر قاتار پەلسە-
 پىۋى ئۇقۇملار كاتېگورىيىسى ئارقىلىق ئۆزلىرىنىڭ ئىلمىي
 مۇۋەپپەقىيەتلىرىنى يەكۈنلەيدۇ ۋە ئومۇملاشتۇرىدۇ. شۇ-
 نىڭ بىلەن ئۆزىنىڭ دۇنيا قارىشىنى، جۈملىدىن تەبىئەت
 قارىشىنى، تارىخ قارىشىنى ئىزاھلايدۇ. شۇنداق
 قىلىپ ھەر خىل پەلسەپە بەلگىلىك كاتېگورىيىلەر سىستېمىسى
 تېمىسى بولۇپ ئىپادىلىنىدۇ. مۇنداق سىستېما كەڭ، مۇ-
 رەككەپ بولۇشىمۇ مۇمكىن، بىر قەدەر ئاددىيراق بولۇ-
 شىمۇ مۇمكىن. لېكىن مەنتىقىي كاتېگورىيىسىنى قوللان-
 مىغان ياكى بىلىش مېتودلىرىنى يۇقىرى كۆتۈرۈپ،
 ئۇلارنى مەركەزلەشتۈرۈپ مەنتىقىي كاتېگورىيىسى ئار-
 قىلىق ئومۇملاشتۇرما بولسا، پەلسەپىلىك ئومۇملاشتۇ-
 رۇش دېگىلى بولمايدۇ. بىز پەلسەپە تارىخىنى تەتقىق
 قىلغاندا پەلسەپە تارىخىدىكى پەيلاسوپلار ئوتتۇرىغا
 قويغان كاتېگورىيىلەرنىڭ ئۆزئارا مۇناسىۋەتلىرى
 ئارقىلىق ئۇلارنىڭ پەلسەپە سىستېمىلىرى ئوتتۇرىسىدىكى
 مۇناسىۋەتنى ۋە پەلسەپىلەرنىڭ خاراكتېرىنى چۈشىنىش
 مۇمكىن. پەلسەپە تارىخىغا نەزەر سالغىنىمىزدا پەيلاسوپلار
 ئۆز تەلىماتلىرىنى كاتېگورىيىلەر ئارقىلىق ئوتتۇرىغا
 قويغانلىقىنى كۆرەلەيمىز. مەسىلەن: قەدىمكى يۇنان پەي-
 لاسوپى ئارىستوتەل قوللانغان: ماھىيەت، سۈپەت، سان،
 مۇناسىۋەت، ئورۇن، ۋاقىت، ھالەت، ئىگىلىش، ھەرىكەت،
 سەرگۈزەشت قاتارلىق ئون كاتېگورىيە؛ جۇڭگو پەلسەپە
 تارىخىدىكى چى (气)، داۋ (道)، لى (理)، شىن
 (心) ۋە باشقىلار يۇنان ۋە جۇڭگو پەيلاسوپلىرى

ئۆزلىرىنىڭ دۇنيا قاراشلىرىنى ئىپادىلەشتە قوللانغان كاتېگورىيىلەر دۇر.

يۈسۈپ خاس ھاجىپ ئۆزىنىڭ دۇنيا قارىشىنى ئىپادىلەيدىغان تارىخ قارىشىنى، ئەخلاق قارىشىنى ئادەتتىكىچە ۋەز - نەسىھەت يولى بىلەن بايان قىلغان ئەمەس. بەلكى ئۇقۇم، كاتېگورىيە قاتارلىق لوگىكىلىق شەكىللەر ئارقىلىق ئۇمۇملاشتۇرۇپ، ئۇلاردىن كاتېگورىيە سىستېمىسىنى شەكىللەندۈرگەن. يۈسۈپ خاس ھاجىپنىڭ نەقەدەر چوڭقۇر پىكىرلىك پەيلاسوپ، مۇتەپەككۇر ئىكەنلىكىنى كۆرسىتىپ ئۆتۈش ئۈچۈن ئەسەرنىڭ بۇ جەھەتتىكى مەزمۇنلىرىغا ئالاھىدە ئېتىبار بېرىشكە توغرا كېلىدۇ.

ئەسەردە باشتىن ئاخىر تۆت شەخسنىڭ سۆھبىتى داۋام قىلىدۇ. پەلسەپە نۇقتىسىدىن قارىغاندا، بۇ شەخسلەر ئادەتتە ئەدەبىي ئەسەرلەردە ئۇچرايدىغان شەخسلەر ئەمەس، بەلكى رېئال شەيئى، ھادىسە ۋە جەريانلارنىڭ مەنتىقىي ئابستىراكتسىيىسى بولغان قۇملاردىن تۈزۈلگەن كاتېگورىيىلەر سىستېمىسىدىن ئىبارەت.

ئەسەردىكى تۆت شەخس تۆت كاتېگورىيىنىڭ سىمۋولى. يەنى تۆت كاتېگورىيىگە بېرىلگەن نام ياكى بەلگە. ئۇلارنىڭ ھەر بىرى بىر - بىرىگە ماس كېلىدىغان، بىر - بىرىدىن ئاچرايلىدىغان، بىر - بىرىنى تولۇقلايدىغان بىر جۈپ ئۇقۇمدىن تۈزۈلگەن. مۇشۇ تۆت نەرسىنىڭ نېمىلىكىنى، ئۇنىڭ مەزمۇنى، خۇسۇسىيىتى، ئورنى، رولى ۋە ئۇلار ئوتتۇرىسىدىكى مۇناسىۋەتنى چۈشەنگەندىلا ئاندىن ئەسەر مەزمۇنىنىڭ ئىچكى قەۋد

ئىككى ئەقىل يەتكۈزگىلى بولىدۇ. بۇ ھەقتە يۈسۈپ خاسى
ھاجىپ :

358 سۆزۈم ئۇشبۇ تۆت نەرسە ئۈستىدە دۇر،
ئوقۇساڭ دىققەتتە، مەنا ئاچىلۇر.

دەيدۇ.

ئەسەردىكى بۇ تۆت شەخس — كۈنتۇغدى، ئاي-
تولدى، ئۆگدۈلمىش، ئودغۇرمىشلار بولۇپ كۈنتۇغدى
ئادالەت بىلەن قانۇندىن ئىبارەت بىر جۈپ ئوقۇمنى
بىر گەۋدە قىلىپ ئۇنىڭغا بېرىلگەن نام، ئەسەردە بايان
قىلىنغىنىدەك كۈنتۇغدى، ئايتولدى بىلەن قىلغان سۆھبىتىدە
«ئادالەت، قانۇن، ئۆزۈم مەن قارا» دەيدۇ. بۇ يەردە
ئادالەت بىلەن قانۇن بىرلەشتۈرۈلۈپ بىر گەۋدىگە
ئايلاندۇرۇلغان. چۈنكى يۈسۈپ خاس ھاجىپنىڭ قارىشى-
چە، ئادالەت بولغاندىلا جەمئىيەت ئەزالىرىنىڭ بىردەك
ھىمايىسىگە ئىگە بولالايدىغان قانۇننى تۇرغۇزغىلى بولىدۇ.
قانۇن بولغاندىلا ئادالەت كاپالەتكە ئىگە بولىدۇ.
ئايتولدى — بەخت بىلەن سائادەت (دۆلەت) نىڭ
سىمۋولى. ئەسەردە «بۇ ئايتولدى — بەخت ھەم سائادەت
ئۆزى» دەيدۇ.

ئۆگدۈلمىش — بىلىم بىلەن ئەقىلنىڭ سىمۋولى.
ئەسەردە بىلىم بىلەن ئەقىلنى مەنبە جەھەتتىن پەرقلىنىدۇ.
دۈر تىمۇ، لېكىن بىر - بىرىدىن ئايرىلمايدىغان ئىك-
كى ئوقۇم دەپ قاراپ، ئۇلارنى بىر پۈتۈن گەۋدىگە
بىرلەشتۈرىدۇ.

289 ئۆسەر ئەر ئەقىلدىن، بىلىمدىن بۇيۇر.

بۇ ئىككى بىلەن ئەر قەدىرلىك بولۇر.

1952 بىلىم بىرلە بەگلەر ئېلىن باشلىدى،

ئەقىل بىرلە خەلقنىڭ ئىشىنى ئىشلىدى.

1679 جاۋاب بەردى ئۆگدۈلمىش؛ ئېلىگ قۇتى،

بىلىم ھەم ئەقىل — بۇ پەزىلەت ئېتى.

ئودغۇرمىش — ئاقىۋەت بىلەن قانائەتنىڭ سىمۋو-

لى. يۈسۈپ خاس ھاجىپ ئادەمنىڭ قانائەتلىك بولالم-

شىنى ئاقىۋەت بىلەن، يەنى ئادەم ئاقىۋەت بېرىپ ئۆ-

لۇپ، ئىككى خام بىلەن قوڭۇر يەر ئاستىغا كىرىشىنى

ئەستە تۇتۇش بىلەن باغلايدۇ.

يۈسۈپ خاس ھاجىپ جەمئىيەتنى تەرەققىي قىلدۇ-

رۇشنى، ھەممىگە بىردەك بەخت - سائادەت كەلتۈرىدىغان

جەمئىيەت قۇرۇشنى ئارزۇ قىلىدۇ، لېكىن جەمئىيەت

تەرەققىياتىنىڭ مەنبەسى، ھەرىكەتلەندۈرگۈچ كۈچى مە-

سىلىسىدە فرانسۇز مەرىپەتچىلىرىنىڭ ئەقىل دۇنياسىنى تەرەققىي قىلدۇرۇشنىڭ مەنبەسى دەپ قارىغ-

نىغا؛ فېيېرباخنىڭ مۇھەببەت ۋە دوستلۇق تارىخىنى ئىل-

گىرىلەتكۈچى كۈچ دەپ قارىغىغا ئوخشاشلا، جەمئىيەت

تەرەققىياتىنىڭ ئاخىرقى سەۋەبلىرىنى ماددىي مۇناسىۋەت-
ئىزدىدىن ئەمەس، بەلكى مەنىۋى مۇناسىۋەتلەردىن
ئىزلەيدۇ.

ئادالەت بىلەن قانۇن، بەخت بىلەن سائادەت (دۆ-
لەت)، بىلىم بىلەن ئەقىل، ئاقىۋەت بىلەن قانائەتتىن
ئىبارەت تۆت نەرسىدىن تەشكىللەنگەن بىر پۈتۈن
سىستېما ۋە ئۇنىڭغا بولغان ئېتىقاد يۈسۈپ خاس ھاجىپ-
نىڭ تارىخ قارىشىنىڭ يادروسى بولۇپ، بۇلار غايىۋى
دۆلەتنىڭ نىشانىسى ۋە ئاساسىي ئامىللىرىنى ئۆز ئىچى-
گە ئالىدۇ.

بەخت - سائادەت (ئايىتولدى) - غايىۋى دۆلەت-
نىڭ يەتمە كىچى بولغان نىشانى. غايىۋى دۆلەت قۇرۇش-
تىكى مەقسەت جەمئىيەتنى بەخت - سائادەتكە ئېرىش-
تۈرۈش. ئادالەت بىلەن قانۇن (كۈنتۇغدى)، بىلىم بى-
لەن ئەقىل (ئۆگۈلدۈلمىش)، ئاقىۋەت بىلەن قانائەت
(ئودغۇرمىش) غايىۋى دۆلەتنى ئەمەلگە ئاشۇرۇشنىڭ
ئۈچ ئاساسىي ئامىلى، يەنى ئۈچ چوڭ تۈۋرۈكى. «قۇ-
تادغۇ بىلىك» (بەخت - سائادەتكە ئېرىشتۈر-
گۈچى بىلىم) نىڭ نەزەرىيىۋى سىستېمىسى ئەنە
شۇنداق تۈزۈلىدۇ. كىتابقا بېرىلگەن نامنىڭ مەنىسىمۇ
كىتابنىڭ مۇشۇ مەزمۇنى بىلەن بېشىلىدۇ.

ئەسەردىكى ئۈچ ئامىل (ئۈچ چۈپ كاتېگورىيە)
بىر - بىرىگە نىسبەتەن مۇستەقىل خاراكتېرگە ئىگە.
لېكىن ئۇلار ئىچكى جەھەتتە بىر - بىرىگە باغلىنىدۇ.
بىر - بىرىنى تەقەززا قىلىدۇ، بىر - بىرىنى شەرت قىلىدۇ.

ئەسەردە ھېكايە قىلغىنىدەك، بىر كۈنى ئايتولدى ھۆكۈمدارنىڭ ھۇزۇرىغا كىرىپ، ھۆكۈمدارنىڭ بىر - بىرىگە چېتىقسىز ئۈچ پۇتلۇق كۈمۈش كۇرسىدا ئولتۇرغىنىنى، قولىدا پىچاق، ئوڭ تەرەپتە شېكەر، سول تەرەپتە زەھەر تۇرغانلىقىنى كۆرۈپ ھەيران بولىدۇ، ئۇنىڭ مەنىسىنى ھۆكۈمداردىن سورايدۇ. ھۆكۈمدار جاۋاب بېرىپ مۇنداق دەيدۇ:

801 مۇنۇ مەن ئولتۇرغان بۇ كۇرسىغا باق، ئەي كۆڭلۈم توقى، بار ئۇندا ئۈچ ئايلاق.

802 پۈتۈن ئۈچ ئايغلىق قىڭغايماق بولۇر، تۇرۇر ئۈچ پۈتى ھەم قايماق بولۇر.

803 قىڭغايماق بىرى ئۈچ ئايغلىق ئەگەر، قايار ئىككىسى، ئولتۇرۇچى چۈشەر.

بۇ يەردە ھۆكۈمران ئولتۇرغان كۈمۈش كۇرسىنىڭ ئۈچ پۇتلۇق بولۇشى ئەنە شۇ غايىمۇ دۆلەتنىڭ ئۈچ ئاساسىي ئامىلىنى كۆرسىتىدۇ. ئۇلارنىڭ بىر - بىرىگە چېتىقسىز بولغانلىقى ھەر بىر ئامىلنىڭ مۇستەقىللىق خاراكتېرىنى كۆرسەتسە؛ يەنە بىرى قىڭغايماق، ئىككىسىنىڭ قەيىپ ئولتۇرغۇچىنىڭ يىقىلىپ چۈشۈشى، غايىمۇ دۆلەتنى مەيدانغا چىقىرىشتا زۆرۈر بولغان ئۈچ ئامىلنىڭ بىر پۈتۈن گەۋدىنى تەشكىل قىلىشتا بىرىسى

كەم بولسا بولمايدىغانلىقىنى؛ ئۇلارنىڭ بىر - بىرىنى تەقەززا قىلىدىغانلىقىنى، بىر - بىرىنى شەرت قىلىدىغانلىقىنى كۆرسىتىدۇ.

ئۈچ ئامىلنىڭ بىر - بىرىگە نىسبەتەن مۇستەقىللىق خاراكتېرىگە ئىگە ئىكەنلىكى ئۇلارنىڭ مەزمۇن، خۇسۇسىيەت جەھەتتە، جەمئىيەتتە تۇتۇدىغان ئورنى ۋە ئوينىدىغان رولى جەھەتتە ئالاھىدىلىكلەرگە ئىگە بولغانلىقىنى كۆرسىتىدۇ.

كۈتۈۋىدىغانى — يۈسۈپ خاس ھاجىپنىڭ سىياسىي قانۇن ئىدىيىلىرىنىڭ ئومۇملاشتۇرۇلۇشى. ئۆگدۈلمىش — ئىنسانپەرۋەرلىكنىڭ ئاساسى، يەنى «كىشىلىك ئۆلى» توغرىسىدىكى ئەقلىي پرىنسىپلارنىڭ ئومۇملاشتۇرۇلۇشى. ئودغۇرمىش — ئىجتىمائىي ئەخلاقنىڭ ئاساسى توغرىسىدىكى ئىدىيىلەرنىڭ ئومۇملاشتۇرۇلۇشى بولۇپ ھېسابلىنىدۇ.

ئۈچ ئامىل ئىچىدە ئالدىنقى ئورۇندا تۇرىدىغىنى ئادالەت بىلەن قانۇن. بۇ ھۆكۈمدار تەرىپىدىن ئەمەلگە ئاشۇرۇلىدۇ. ئاپتونومنىڭ قارىشىچە، ھۆكۈمدار بىلىم بىلەن ئەقىل كۈچىگە تايىنىپ تەپەككۈر يۈرگۈزگەندە دۆلەت ھاكىمىيىتىنىڭ مۇستەھكەم بولۇشى ۋە تەرەققىي قىلىشى — جەمئىيەتتە ئادالەتلىك قانۇننىڭ بولۇشىغا باغلىق ئىكەنلىكىنى ئونۇپ يېتىدۇ. يەنە بىر تەرەپتىن، ئادالەتلىك قانۇن بولغاندىلا ئاندىن بىلىم بىلەن ئەقىلنىڭ كۈچىنى جارى قىلدۇرغىلى بولىدۇ ۋە ئۇنىڭدىن پايدىلانغىلى بولىدۇ. شۇنداق بولغاندىلا بەخت - سائادەت ئۆزلۈك

دىن سېنىڭ ئالدىڭغا كېلىدۇ. جەمئىيەت بەخت - سائادەتتە تېرىشىدۇ.

يۈسۈپ خاس ھاجىپنىڭ قارشىچە، بەخت - سائادەتتىكى خۇسۇسىيىتى ئايغا ئوخشاش تۇراقسىز بولىدۇ، كېلىپ - كېتىدىغان بولىدۇ. بەخت - سائادەتتىكى بۇ خىل تۇراقسىزلىقنى ئۇنىڭ قۇسۇرى دېيىشكە بولمايدۇ. بۇنداق دېسە، بەخت - سائادەتكە تۆھمەت قىلغانلىق بولىدۇ. بەخت - سائادەتتىكى تۇراقسىز بولغانلىقى ئۇنىڭ يېڭى نەرسىنى تاللايدىغانلىقىدا. يالغۇز ئادالەتلىك قانۇننىڭ بولۇشى بىلەن بەخت - سائادەتنى تۇتۇپ قالغىلى بولمايدۇ، ئۇ، ئۇزۇن ئۆتمەي كېتىپ قالىدۇ. بەخت - سائادەتتىكى كېتىپ قېلىشىنى ئەسەردە مۇنداق چۈشەندۈرىدۇ:

1712 بىلىمىزگە كەلسە گەر دۆلەت ۋە قۇت،
بۇ دۆلەت تۇرماس ھېچ ئۇنىڭ بىرلە، پۈت.

دېمەك، بەخت - سائادەتنى ساقلاپ تۇرۇش ئۇ-چۈن يالغۇز ئادالەتلىك قانۇننىڭ بولۇشىلا كۇپايە قىلمايدۇ، بۇنىڭ ئۈچۈن يەنە ئىنسانپەرۋەرلىك ئاساسىنى قۇرغۇچى بىلىم بىلەن ئەقىل (ئۆگدۈلمىش) زۆرۈر. ئەسەردە بىلىم بىلەن ئەقىلنىڭ سىمۋولى بولغان ئۆگدۈلمىش ھۆكۈمدار ھۇزۇرىغا كېلىپ، ئادالەت بىلەن قانۇننىڭ سىمۋولى بولغان كۈنتۇغىدى بىلەن بىرلىشىدۇ ۋە ئاتىسى ئايتولىدىن قوبۇل قىلغان ئەقلىي پىرىنسىپلارنى

ئىنسانپەرۋەرلىكنىڭ ئۇلى دەپ ھېسابلاپ، ئۇنى سىياسىي قانۇن تۈزۈملىرى بىلەن بىرلەشتۈرۈپ، ئىجتىمائىي ئەخلاقنىڭ بىر قانچە تەرەپتىكى تەلەپلىرىنى ئوتتۇرىغا قويىدۇ. بۇنى ھۆكۈمدار ناھايىتى مەمنۇنىيەت بىلەن قولداش-قىلىدۇ. نەتىجىدە ھۆكۈمدارنىڭ دوست - قولىداشلىرى كۆپىيىدۇ، ھۆكۈمدار ھۇزۇرلىنىدۇ، ئەلنىڭ ئۇلى چىڭىيىدۇ، ئاۋام خەلق پۈتۈنلەي باي بولىدۇ.

ئاقىۋەت بىلەن قانائەتنىڭ سىمۋولى بولغان ئود-غۇرمىشنىڭ ھۆكۈمدار ھۇزۇرىغا كېلىشى بەخت - سائادەتنىڭ ئۆزى كېلىپ ئۆزى كەتكىنىگە ئوخشىمايدۇ. بىلەن ئەقىلنىڭ تەكلىپ بىلەن كەلگىنىگىمۇ ئوخشىمايدۇ. ئۇنىڭغا ئېرىشىش ناھايىتى مۇشكۈل. بۇنىڭ ئۈچۈن ناھايىتى چوڭ ئىرادە بولۇشى كېرەك. ئودغۇرمىش ئۆزىنىڭ ھۆكۈمدار تەرىپىدىن تەكلىپ قىلىنغانلىقىنى ئاڭلىغاندا ئۆزىنىڭ ھۆكۈمدارنىڭ مەنپەئەتى بىلەن زىت نەرسە ئىكەنلىكىنى بىلدۈرۈپ مۇنداق دەيدۇ:

3694 بېرەلمەس خانغا نەپ پەزىلەتلىرىم،

نە خۇلقىم، مەجەزىم، سۆز - ھەركەتلىرىم.

ئەمما كۈنتۇغدى بىلەن ئۆگدۈلمىش ئۇنى بارلىق ياخشىلىقنىڭ ئاساسى دەپ بىلگەنلىكى ئۈچۈن ئۇنىڭ بىلەن بىرلىشىش نىيىتىدىن يانمايدۇ. ئۆگدۈلمىش:

3150 ئۇنىڭ پەزىلى مەندىن يۈز ھەسسە ئوشۇق،

كىشىلەر خىلىدۇر، گويا مىسلى يوق.

3861 ئۆزۈمنىڭ ئېلىدە تىلەك ئىستىسەم،
مۇناسىپ بولۇرمۇ ئاڭا يەتمەسەم.

دەپ ئودغۇرمىشنىڭ ئۈنىمىغىنىغا قارىماي، ئۆگدۈلمىشنى
يەنە ئىككى قېتىم ئەۋەتىپ ئۇنى داۋاملىق تەكلىپ
قىلىدۇ ۋە ئۇنىڭ پايدىلىق پىكىرلىرىنى ئاڭلايدۇ. بۇنداق
بولۇشى ئودغۇرمىش (ئاقشۈت بىلەن قانائەت)
بەخت - سائادەتكە ئېرىشىش ۋە ئۇنى ساقلاپ قېلىشتا
كەم بولسا بولمايدىغان بىر ئامىل ئىكەنلىكىنى چۈشەندۈرىدۇ.

3799 تولا ياخشى ئېيتىمىش قانائەتلىك ئەر،
قانائەت ئىچىدە بەخت قۇچقان ئەر.

5389 كۆزى ئاچقا يەتمەس پۈتۈن بۇ جاھان،
قانائەت قىلغانلار بەختلىك ھامان.

5404 سېنى يوق ئېتەر شۇ نەپسانى لەززەت،
كەچ ئۇندىن، دېمەي سەن، كەچمەك مۇشەققەت.

يۇقىرىقىلاردىن كۆرۈۋېلىشقا بولىدۇكى، يۈسۈپ
خاس ھاجىپ ئۆزىنىڭ سىياسىي قانۇن، بىلىم - ئەقىل،
ئىجتىمائىي ئەخلاق قاتارلىق ئىدىيىلەردىن تەشكىل تاپ-
قان ئىجتىمائىي ئىدىئولوگىيىنىڭ جەمئىيەت تەرەققىياتىدا
ئوينىيدىغان رولى توغرىسىدىكى قاراشلىرىنى ئاددىي ئۇ-

سۇلدا ۋەز - نەسبەت شەكىلدە بايان قىلغان بولماس-
تىن، بەلكى ئۆزىنىڭ جەمئىيەت تەرەققىياتى توغرىسىدا
كى، دۆلەت تەلىماتى توغرىسىدىكى مول بىلىملىرىنى
ئىجتىمائىي ساھە بويىچە ئەڭ ئومۇمىي بولغان كاتېگورى-
يىلەر ۋاسىتىسى بىلەن بايان قىلىدۇ.

«قۇتادغۇ بىلىك» تە ئۇچرايدىغان پەلسەپە مەسىلى-
لىرى ھەرگىز نورمال ئاڭغا ئىگە ھەر قانداق ئادەمدە
بولدىغان ئىستىخىيلىك ھالدا شەكىللەنگەن سىستېمىسىز،
ئاڭسىز دۇنيا قاراشنىڭ پارچىلىرى ئەمەس، بەلكى دۇنيا
قاراشنىڭ نەزەرىيىسى سىستېمىسىغا باغلىق بولغان كونكرېت
مەزمۇنلاردىن ئىبارەت. شۇنىڭدەك ئەسەردە ئوتتۇرىغا
قويۇلغان تارىخ قارىشى ۋە ئەخلاق پەلسەپىسىمۇ يۈسۈپ
خاس ھاچىپنىڭ ئۆز دەۋرىدىكى تەبىئەت، جەمئىيەت
ۋە تەپەككۈر توغرىسىدىكى بىلىملىرىنىڭ يەكۈنى سۈپى-
تىدە مەيدانغا چىققان بىر پۈتۈن پەلسەپە تەلىماتىنىڭ
بىر تەركىبىي قىسمى.

2

«قۇتادغۇ بىلىك» بىر ئەدەبىي ئەسەر بولۇش بىلەن
بىللە، يەنە ئۇ بىر پەلسەپىۋى ئەسەر. بۇ ئەسەرنىڭ
ئالاھىدىلىكى شۇكى، ئۇنىڭدىكى پەلسەپىۋى قاراشلار
ھەم پەلسەپىۋى تەپەككۈر ۋاسىتىسى بىلەن، ھەم شېئىرىي
شەكىلدىكى ئوبرازلىق ۋاسىتىلەر بىلەن بايان قىلىنغان.
ئۇنىڭ ئۈستىگە ئۇنىڭغا دىنىي تۇس بېرىلگەن. بۇنىڭ

سەۋەبلەرنى تەھلىل قىلغاندا، دىققەتمىزنى ئەسەردە تىلغا ئېلىنغان تۆۋەندىكى ئۈچ مەزمۇنغا ۋە ئۇلار ئوتتۇرىسىدىكى مۇناسىۋەتكە قارىتىشقا توغرا كېلىدۇ.

1. زامان توغرىسىدا ئىپتىقائلىرى:

6451 ئى ئالىم قاراپ كۆر، بۈگۈنكى زامان—
ئۆزگەردى ئىش - ھالەت پۈتۈنلەي بۇ ئان.

6452 بىلىملىك خار ئولدى، چەتلەتتى ئۆزىن،
ئەقىللىق گاچا بولدى، ئاچماس تىلىن.

6453 كۆپەيدى ئەل ئىچرە يامان — پەس كىشى،
ياۋاش بولدى دەپسەندە، چۈشتى بېشى.

6458 ھاللىنىك ئېتىلا قالدى، ئۆزى يوق،
ھارام بولدى قاراقچى، تۇيغۇچى يوق.

6459 قېنى بۇ ھارامنى ھارام دېگۈچى،
ھارامنى قويۇپ بىر ھالال يېگۈچى.

6469 كىچىكتە ئەدەب يوق، ئۇلۇغدا بىلىك،
قوپاللار كۆپەيدى، يوقالدى سىلىق.

6487 پېقىر، تۇل، يېتىملەرگە شەپقەتچى يوق،
جاھان ئۆزگەردى ھەيران بولغۇچى يوق.

بۇ مىسرالاردىن كۆرۈلىدۇكى، يۈسۈپ خاس ھا-
جىپ زاماندىن (جەمئىيەتتىن) قاتتىق نارازى، بۇنداق
جەمئىيەتنى ئۆزگەرتىشكە ئىنتىزار.

2. مەۋجۇتلۇقنىڭ نېمىلىكى، كۈنىنى يېڭىغا ئۆز-
گەرتىشنىڭ زۆرۈرلۈكى توغرىسىدا ئېيتقانلىرى:

1213 جىمىكى نەرسىنىڭ كۈنى بەلگىلىك،
نەپەس - تىن ئېلىشنىڭ سانى بەلگىلىك.

692 تۆرەلگەن نېمەلەر بارى يوقلۇر،
تۆرەلتكەن بىر ئاللا، نە قىلسا قىلۇر

687 پۈتۈن كونا نەرسە يېقىمىسىز بولۇر،
يېقىمىسىز يۈكى، كۆر، كۆڭۈلسىز كېلۇر.

688 يېڭى نەرسە بولسا، كونا نە كېرەك،
سەرە نەرسە بولسا، يامان نە كېرەك.

689 پۈتۈن تەم ۋە لەززەت يېڭىدا بولۇر،
بۇ لەززەتنى ئىستەپ كىشى قىيىنلۇر.

يۈسۈپ خاس ھا-جىپ يالغۇز زاماننىڭ بۇزۇلغانلىق-
قىنى كۆرۈش بىلەنلا قالماي، ئۇنى ئۆزگەرتىپ، ئور-
نىغا «يېڭى»، «لەززەتلىك» جەمئىيەت قۇرۇش لازىملىقىنى
ۋە بۇنداق جەمئىيەتنىڭ قۇرۇلۇشى جەمئىيەت تەرەققىيا-

ئىغا، خەلقنىڭ ئارزۇ - تىلەكلىرىگە ئۇيغۇن بولغانلىقى ئۈچۈن، ئۇنى ئەمەلگە ئاشۇرۇشنىڭ مۇمكىنلىكىنى كۆر-
سىتىپ ئۆتكەن.

3. تىل توغرىسىدا ئېيتقانلىرى:

964 قىزىل تىل قىلۇر قىسقا ياشلىق سېنى،
تىلەسەڭ ئىسەنلىكىنى، چىڭ تۇت ئۇنى.

966 قارا باش دۈشمىنى قىزىل تىل ئېرۇر،
يېدى قانچە باشنى، يەنە ھەم يېيۇر.

983 بۇ تىل زەرەرىدىن گەر قورقساڭ ئۆزۈڭ،
يوشۇرۇن قالۇر ھەر پايدىلىق سۆزۈڭ.

تىل توغرىسىدىكى بۇ مىسرالار ئۆز ئىچىگە ئالغان زىددىيەتلىك ھالەت شۇنى چۈشەندۈرىدۇكى، بىر تە-
رەپتىن ئالدىنقى ئىككى بېيىتتە ئېيتىلغىنىدەك، دىققەت قىلىنمىسا تىل باشنى يەيدىغانلىقى كۆزدە تۇتۇلسا؛ ئا-
خىرقى بېيىتتە ئېيتىلغىنىدەك باش كېتىشتىن قورقۇپ،
پايدىلىق سۆزلەرنى قىلماي قويۇشىڭمۇ توغرا ئەمەسلى-
كى كۆرسىتىلگەن.

دېمەك، جەمئىيەت بۇزۇلغان، ئۇنى ئۆزگەرتىش كېرەك دەپ تونىغان ئاپتور ئۆزىنىڭ جەمئىيەت قارىشىنى ۋە جەمئىيەتنى ئۆزگەرتىپ ھەممىگە بىردەك بەخت - سائادەت كەلتۈرىدىغان جەمئىيەت قۇرۇش تەشەببۇسلى-

رمىنى، قانداق تىل، قانداق ئۇسلۇب، قانداق شەكىل بىلەن قانداق تۈس بېرىپ، بايان قىلىش توغرىسىدا كۆپ باش قاتۇرغان. شۇنىڭدەك بۇ جەھەتتە ئۆزىنىڭ ئەقىل - پاراستىنى ئىشقا سېلىپ، شۇنداق بىر چوڭ قۇر پىكىر، يۈكسەك ماھارەتنى نامايەن قىلغانكى، نەتىجىدە قاتمۇ قات مەزمۇنلارغا ئىگە بولغان پەلسەپە ۋى ئەسەر «قۇتادغۇ بىلىك» دۇنياغا كەلگەن.

ئەسەرنىڭ دىنىي تۈمى ئېلىشى - بىر تەرەپتىن يۈسۈپ خاس ھاجىپنىڭ ئىسلام دىنىغا ئېتىقاد قىلغۇچى بىر مۇسۇلمان بولغانلىقى بولسا؛ يەنە بىر تەرەپتىن، خۇددى ئېنىگېلس ئېيتقانداك: «ئوتتۇرا ئەسىردە ئىدىيە-لوگىيىنىڭ بارلىق شەكىللىرى - پەلسەپە، سىياسى، قانۇنشۇناسلىقلارنىڭ ھەممىسى ئىلاھىيەتكە قوشۇۋېتىلىپ، ئىلاھىيەتنىڭ بىر بۆلىكى قىلىپ قويۇلدى. شۇڭا، ئۇ چاغدىكى ھەر قانداق ئىجتىمائىي ھەرىكەت ۋە سىياسىي ھەرىكەت ئىلاھىي تۈسنى ئېلىشقا مەجبۇر ئىدى. پۈتۈن لەي دىننىڭ تەسىرىگە ئۇچرىغان ئاممىنىڭ ھېسسىياتى ئۈچۈن ئېيتقاندا زور ھەرىكەت قوزغاش ئۈچۈن ئاممىنىڭ جانىجان مەنپەئەتىنى دىنىي ئون كىيگۈزۈپ ئوتتۇرىغا چىقىرىش كېرەك ئىدى.»^①

ئەسەرنىڭ ئاساسىي مەزمۇنى بايان قىلىشتا قوللانغان مۇنداق مۇرەككەپ شەكىل، ئاپتورنىڭ تارىخ قارىشىنى ياللىڭناچ ھالدا ئوتتۇرىغا قويغىلى بولمايدىغان

① «ليۇدۈڭ فېيىزباخ ۋە گېرمانىيە كلاسسىك پەلسەپىسىنىڭ ئاخىرى» ئۆي-

خۇرچە نەشرى 66 - 67 - بەتلەر.

لىقىدىن، شۇنىڭدەك ئۇنى قويمايمۇ بولمايدىغانلىقىدىن كېلىپ چىققان. مەسىلىنى مۇنداق چۈشىنىش «قۇتادغۇ بەلىك» نى تەتقىق قىلىش جەريانىدا، كىشىنىڭ دىققەتىنى ئۆزىگە جەلپ قىلىدىغان بىر مەسىلىنى، يەنى ئەسەرنىڭ ئاساسىي ئىدىيىسى بىلەن بۇ ئەسەرنىڭ ئەپنى ۋاقىتتىكى قاراخانىلار ھۆكۈمدارى ھەسەن بۇغراخانغا تەقدىم قىلىنىشى، ئۇنىڭ ئۈستىگە ھەسەن بۇغراخان شائىرنى قەدىرلەپ ئۇنىڭغا «خاس ھاجىپ» ئۇنۋانىنى بەرگەنلىكى ئوتتۇرىسىدىكى مۇناسىۋەتنى قانداق چۈشىنىشتىن ئىبارەت مەسىلىنى توغرا ھەل قىلىشقا ياردەم بېرىشى مۇمكىن.

يۈسۈپ خاس ھاجىپ ئۆزىنىڭ ئەسىرىدە مەۋجۇت جەمئىيەتنى، يەنى كىتاب تەقدىم قىلىنغان ھەسەن بۇغراخان ھۆكۈمرانلىق قىلىۋاتقان جەمئىيەتنى قاتتىق تەنقىد قىلىپ، ئۇنى ئۆزگەرتىپ قۇرۇشنىڭ لايىھىسىنى ئوتتۇرىغا قويغان. ۋاھالەنكى، مۇنداق بىر ئەسەرنى ھەسەن بۇغراخان خۇشاللىق بىلەن قوبۇل قىلىپ، ئاپتونومى مۇكاپاتلىغان. بۇ مەسىلىدە بەزى يولداشلار «مۇشۇنداق قاتتىق نەسىھەت، تەنبىھ ۋە تەنقىدكە قارىماي شائىرنى قەدىرلەپ، خاس ھاجىپلىققا كۆتۈرگەن ھەسەن بۇغراخاننىڭ ئۆزىمۇ دىققەتكە سازاۋەر بولسا كېرەك» دەيدۇ.

ھەسەن بۇغراخاننىڭ دىققەتكە سازاۋەر شەخس بولۇشىنى ھەر خىل مەزمۇندا چۈشەندۈرۈش مۇمكىن. لېكىن ئۇنى يۈسۈپ خاس ھاجىپنىڭ جەمئىيەتنى ئۆز-

گەرتىش توغرىسىدىكى ئىدىيىسىنى قوبۇل قىلغان دېگەن مەنىدە چۈشەندۈرۈش ئۈچۈن ھازىرچە يېتەرلىك ئاساس يوق. ھۇنداق چۈشەندۈرۈشنىڭ بىردىن بىر ئاساسى، ھەسەن بۇغراخاننىڭ مۇشۇ كىتابنى قوبۇل قىلىپ ئېلىپ، يۈسۈپنى «خاس ھاجىپ» لىق ئۇنۋانى بىلەن مۇكاپاتلىغانلىقىدىن ئىبارەت.

مېنىڭچە، ھەسەن بۇغراخاننىڭ بۇ كىتابنى قەدىر-لەپ يۈسۈپكە «خاس ھاجىپ» لىق ئۇنۋانى بېرىشى ئۇنىڭ كىتابنى ئۆز ھاكىمىيىتىنى مۇستەھكەملەشكە پاي-دىلىق دەپ چۈشەنگەنلىكىدىن بولغان. ھەسەن بۇغرا-خاننىڭ كىتابنى قانداق چۈشەنگەنلىكى بىلەن «قۇتاد-غۇ بىلىك» نىڭ ئوتتۇرىغا قويغان ئاساسىي ئىدىيىسىنى ئارىلاشتۇرۇپ قويۇشقا بولمايدۇ. ئېنىقراق قىلىپ ئېيت-قاندا، ھەسەن بۇغراخاننىڭ بۇ كىتابنى قەدىرلىشى، ئەسەردىكى ئاساسىي ئىدىيىنى چۈشەنگەنلىكىدىن دېرەك بەرمەيدۇ. بۇ مەسىلىنىڭ، خۇددى پروسىيە پادىشاھ-لىقىنىڭ دۆلەت پەلسەپىسى دەرىجىسىگە كۆتۈرۈلگەن گېگېل پەلسەپىسى سىستېمىسىغا قىلىنغان مۇئامىلىسىگە ئوخشاپ كېتىدىغان تەرەپلىرى بار.

گېگېل پەلسەپىسى پروسىيە پادىشاھلىقىنىڭ دۆلەت پەلسەپىسى دەرىجىسىگە كۆتۈرۈلگەن، ئۇنىڭ ئۆزى ئالىي مەكتەپنىڭ لېكتورلىقىغا تەيىنلىنىپ، ئەسەرلىرى ئالىي مەكتەپلەرنىڭ دەرسلىكى قىلىپ بېكىتىلگەنىدى، پروسىيە پادىشاھى فرىدرىخ ۋىلگېلم III گە يارىغان بۇ پەلسەپىمۇ ئىنقىلابىي ئامىلىنى ئۆز ئىچىگە ئالغانىدى.

لېكىن بۇنى مەيلى گېگېل پەلسەپىسىنى قەدەرلىگەن پرو-
سىيە ھۆكۈمىتى بولسۇن، ياكى شۇ دەۋرلەردە ئىنقى-
لاب ۋەكىللىرى دەپ ھېسابلانغان گېگېل پەلسەپىسىگە
كەسكىن قارشى تۇرغان بۇرژۇئازىيە ھۈرىيەتپەرۋەر-
لىرى بولسۇن ھېچقايسىسى كۆرەلمىگەن. پەقەت گېرمانى-
نىيىنىڭ ئىلغار شائىرى ھىنرىخ ھاينى (1797—1856)
1833 - يىلىلا گېگېل پەلسەپىسىدىكى ئىنقىلابىي ئامىل-
نى بايقىدى. پېلېخانوف ھاينىنىڭ گېرمانىيە توغرىسىدا
توختالغان خېتىنىڭ پارچىلىرىدىن مۇنداق بىر نەقىلىنى
كەلتۈرىدۇ: «بىر قېتىم مەن «مەۋجۇت بولغانلىكى نە-
سىلەرنىڭ ھەممىسى ئەقىلگە مۇۋاپىق بولىدۇ» دېگەن
سۆزنى ئانچە چۈشىنىلمەي تۇرغىنىدا، پەلسەپە پادى-
شاھى (گېگېلنى دېمەكچى) بىر ئاز ئەجەبلەنگەن ھال-
دا كۈلۈپ كەتتى، ھەمدە «بىلىش كېرەككى، بۇ سۆز-
نىڭ مەنىسى بارلىق ئەقىلگە مۇۋاپىق نەرسىلەر مەۋجۇت
بولۇپ تۇرۇشى كېرەك دېگەنگىمۇ قارىتىلغان، دەپ
كۆرسەتتى. ئاندىن ئۇ ياق - بۇ ياققا ئالاقزادىلىك بى-
لەن نەزەر سېلىپ چىقىپ، يەنە چىمىپ قالدى. ھەمدە
ئۆزىنىڭ سۆزىنى ھىنرىخ بىلىنىڭلا ئاڭلاپ قالغانلىقىغا
ئىشەندى»^①. بۇ يەردە ھاينى، گېگېل ئۆز پەلسەپە-
سىنىڭ ئىنقىلابىي ئەھمىيىتىنى ئۆزى چۈشىنىدۇ، بىراق،
ئۇنى ئاشكارىلاشتىن قورقىدۇ، دەپ ھېسابلايدۇ.

① پىلېخانوفنىڭ ئەنگېلىس يازغان «لېۋدۇنگ فېيېرباخ ۋە گېرمانىيە كلاسسىك
پەلسەپىسىنىڭ ئاخىرى» ناملىق كىتابىنىڭ رۇسچە تەرجىمىسى، ئۈيۈرچە نەشرى

دېمەك، ھەسەن بۇغراخانمۇ «قۇتادغۇ بىلىك» ئۆز ئىچىگە ئالغان ئىنقىلابىي مەزمۇنى چۈشەنگەن ئەمەس، بەلكى خۇددى بەزى تەتقىقاتچىلار ئېيتقاندا «پادىشاھلارغا لايىق بىلىم»، «ھۆكۈمرانلىق ئىلمى»، «ھاكىمىيەت ئىلمى» دەپ چۈشەنگەن. مېنىڭچە، «قۇتادغۇ بىلىك» پادىشاھلارغا لايىق بىلىم ياكى ھۆكۈمرانلىق ئىلمى ئەمەس، بەلكى جەمئىيەتنى ئۆزگەرتىپ قۇرۇشتىن ئىبارەت ئىنقىلابىي مەزمۇنى ئۆز ئىچىگە ئالغان ئىلغار پەلسەپىۋى ئەسەر.

يۈسۈپ خاس ھاجىپ XIX ئەسىردىكى ئوتتۇرىق سوتسىيالىستلاردىن ئەمەس، بەلكى ياۋروپا مەدەنىيىتى ۋە ئىدىيە تەرەققىياتىنىڭ قايتا گۈللىنىش دەۋرى (XIV — XVI ئەسىر) دىن بىرنەچچە يۈز يىل ئىلگىرى فېئوداللىققا، جاھالەتكە كەسكىن ھۇجۇم قوزغاپ بارلىق جەمئىيەت ئەزالىرىغا بىردەك بەخت - سائادەت كەلتۈرىدىغان «يېڭى»، «لەززەتلىك» جەمئىيەت قۇرۇش ئىدىيىسىنى ئوتتۇرىغا قويغان ئۇلۇغ مۇتەپەككۈر ۋە پەيلاسوپ. ئۇنىڭ ئالغا سۈرگەن ئىدىيىسى تارىختا زور ئىلغار ئەھمىيەتكە ئىگە. لېكىن ياشىغان دەۋرنىڭ تارىخىي چەكلىمىسى ۋە سىنىپىي چەكلىمىسى تۈپەيلى، ئىنسانىيەت تارىخىنىڭ تەرەققىياتى ۋە جەمئىيەتنى ئالغا ئىلگىرىلىتىشنىڭ ھەرىكەتلەندۈرگۈچ كۈچى مەسىلىسىنى ماركسىزمدىن ئىلگىرىكى مۇتەپەككۈرلارغا ئوخشاشلا، ئۇمۇ ماتېرىيالىزم ئاساسىدا ئىزاھلاپ بېرەلمىگەن. يۈسۈپ خاس ھاجىپنىڭ تارىخ قارىشى ئىنسانىيەت تارىخى

دېخى قارىشىنىڭ تەرەققىيات تارىخىدا ئۆتۈپ گەتكەن بىر دەۋرگە ۋەكىللىك قىلىدۇ. ئۇنى ھەرگىز ئىنسانىيەت تارىخى قارىشىنىڭ يېڭى بىر دەۋرگە ۋەكىللىك قىلىدۇغان ماركسىزمنىڭ تارىخى ماتېرىيالىزمى بىلەن ئارىلاشتۇرۇۋېتىشكە بولمايدۇ. شۇنىڭ بىلەن بىللە، ئۇنىڭ تارىخى ئەھمىيىتىنى يوققا چىقىرىشقا بولمايدۇ. خۇددى ماۋزېدۇڭ ئېيتقاندەك: «جۇڭگونىڭ ئۇزاق مۇددەتلىك داۋام قىلغان فېئوداللىق جەمئىيىتىدە شانلىق قەدىمكى زامان مەدەنىيىتى يارىتىلدى. قەدىمكى زامان مەدەنىيىتىنىڭ تەرەققىيات جەريانىنى ئېنىقلاپ ئۇنىڭ فېئوداللىق شاكىلىنى چىقىرىپ تاشلاپ دېموكراتىك مېخانىزمنى قوبۇل قىلىش — مىللىتىمىزنىڭ يېڭى مەدەنىيىتىنى تەرەققىي قىلدۇرۇش، مىللىتىمىزنىڭ ئۆزىگە بولغان ئىشەنچىنى ئۆستۈرۈشنىڭ زۆرۈر شەرتى. ئەمما ئۇلارنى تەنقىدسىز قارا - قويۇق قوبۇل قىلىۋېرىشكە ھەرگىز بولمايدۇ»^①. «قۇتادغۇ بىلىك» جۇڭگونىڭ ئەنە شۇ قەدىمكى زامان مەدەنىيىتىنىڭ شانلىق نەمۇنىلىرىدىن بىرى. بىز «قۇتادغۇ بىلىك» نى تەتقىق قىلىشتا دەل ماۋزېدۇڭ كۆرسىتىپ ئۆتكەن ئەنە شۇنداق ئىلمىي پوزىتسىيىدە چىڭ تۇرۇشىمىزغا توغرا كېلىدۇ.

«قۇتادغۇ بىلىك» ئۇيغۇرلارنىڭلا ئەمەس، بەلكى جۇڭگونىڭ ئىدىيە تەرەققىيات تارىخى ۋە پەلسەپە تارىخىنى تەتقىق قىلىشتا مۇھىم ئەھمىيەتكە ئىگە. جۇڭگو

① «ماۋزېدۇڭ تالانما ئەسەرلىرى» نۇسخۇسى 2 - توم، 686 - 687 -

ئىدىيە تەرەققىيات تارىخى ۋە پەلسەپە تارىخىنى جۇڭگو-
دا ئەزەلدىن بىللە ياشاپ كېلىۋاتقان، ئورتاق تارىخى
تەقدىرگە ئىگە بولغان ھەرقايسى مىللەتلەر بىرلىكتە
ياراتقان. شۇنىڭ ئۈچۈن مەيلى جۇڭگو ئىدىيە تەرە-
ققىيات تارىخى ياكى پەلسەپە تارىخى بولسۇن، مۇشۇ
تارىخىي پاكىتنى ئىپادىلەپ بېرەلگەندىلا
ئاندىن مۇكەممەل، ئەتراپلىق جۇڭگو ئىدىيە تەرەققىيات
تارىخى ياكى جۇڭگو پەلسەپە تارىخى بولالايدۇ. بىراق،
بۇ مەسىلە تېخى يېتەرلىك ھەل قىلىنغىنى يوق. شۇنىڭ
ئۈچۈن، ھەرقايسى ئاز سانلىق مىللەتلەرنىڭ پەلسە-
پە ۋە ئىجتىمائىي ئىدىيىسىنى تەتقىق قىلىش شۇ مىل-
لەتلەرنىڭلا مەسىلىسى بولۇپ قالماستىن، ئەڭ مۇھىمى
ئۇلۇغ ۋە تىنىمىزنىڭ ئىدىيە تەرەققىيات تارىخى ۋە
پەلسەپە تارىخىنى مۇكەممەللەشتۈرۈشتە مۇھىم ئەھمى-
يەتكە ئىگە بولغان مۇھىم بىر ۋەزىپە. شۇنىڭدەك بىز-
دىن خېلى كۈچ سەرپ قىلىپ ئىشلەشنى تەلەپ قىلىد-
ىغان ئېغىر ۋەزىپە.

ئوتتۇرا ئەسەر قانۇنشۇناسلىق تارىخىدىكى

ئۇلۇغۋار نامايەندە

— «قۇتادغۇ بىلىك» تىكى قانۇنشۇناسلىق

تەلىماتلىرى ھەققىدە

ئابدۇشۈكۈر مۇھەممەت ئىمىن

1

«قۇتادغۇ بىلىك» ئۇيغۇر پەلسەپە ۋە ئىجتىمائىي ئىدىيەلەر تارىخىدا بىر دەۋرنىڭ ئىدىئولوگىيىسى ۋە ئىلىم - پەن تەرەققىيات نەتىجىسىنى مۇجەسسەملەشتۈرگەن بىر ئىپتىدائىي داستان. ئۇنىڭدىكى پەلسەپىۋى ئىدىيە ۋە ئىجتىمائىي كۆز قاراشلارنىڭ مۇھىم بىر جەھىتى قانۇنشۇناسلىق تەلىماتىدىن ئىبارەت. گەرچە، بۇ تەلىماتتا: «فاراڭىنىڭ پەزىلەتلىك شەھەر ئاھالىسى»، «جامائەتچىلىك سىياسىتى»، «بەختكە ئېرىشىشنىڭ ۋاسىتىلىرى» قاتارلىق ئەسەرلىرىدە تىلغا ئېلىنغان ئەقىل - پاراسەت، ئىلىم - پەزىلەت، دانىشمەن رەئىس، ئادالەتلىك سىياسەت ۋە پەزىلەتلىك دۆلەت توغرىسىدىكى ئىنسانپەرۋەر، مەرىپەت

چى ئىدىيىلەر ئىلگىرى سۈرۈلگەن بولسىمۇ، لېكىن رې-
ئال دۆلەت ئاپپاراتىنى ئاقىلانە، ئادىل، مۇستەقىل
ۋە كەسكىن قانۇن بويىچە باشقۇرۇش توغرىسىدىكى پى-
كىرلەر پۈتۈنلەي يۈسۈپ خاس ھاجىپقا خاستۇر.
«قۇتادغۇ بىلىك» تىكى قانۇنشۇناسلىق ئۈستىدە سۆز
بولغاندا كىشىلەر يەنە يۈسۈپ خاس ھاجىپتىن سەك-
كىز ئەسىر كېيىن ئۆتكەن نېمىس كلاسسىك پەلسەپىسى-
نىڭ تاجى ھېسابلانغان گېگېل (1770 — 1831 -
يىللار) نى ئەسكە ئالىدۇ.

مەلۇمكى، «قۇتادغۇ بىلىك» تە گېگېلنىڭ «ھوقۇق
پەلسەپىسى» ناملىق كىتابىدىكى قانۇنشۇناسلىق كۆز-
قاراشلارغا ئوخشىشىپ كېتىدىغان ئىجتىمائىي ئىدىيىلەر-
دىن ئادەم ۋە ئۇنىڭ قەدىر - قىممىتىنىڭ ئەقىل -
پاراسەت، بىلىم ۋە تەپەككۇرغا يۆلىنىدىغانلىقى، ئادەم-
نىڭ ئىرادە ئىختىيارلىقى ۋە ئۆز بەختى - سائادىتى
ئۈچۈن كۈرىشىش ھوقۇقىغا ئىگە ئىكەنلىكى، ئاقىلانە
قانۇن ئاساسىدا ئىجتىمائىي پاراۋانلىق بەرپا قىلىش
ئەڭ ئالىي ياخشىلىق ھېسابلىنىدىغانلىقى ئاللىقاچانلا ئوت-
تۇرىغا قويۇلغانىدى. يۈسۈپ خاس ھاجىپنىڭ گېگېلدىن
پەرقى، مەلۇم مەنىدە ھەتتا ئۇنىڭدىن ئىلغارلىقى
شۇ يەردىكى، گېگېل فرانسۇز بۇرژۇئازىيە ئىنقىلابىدىن
كېيىنكى سىياسىي تارىخ سەھنىسىدە نېمىس ئاقسۆڭەك
فېئودال جەمئىيىتىنى كونستىتوتسىيىلىك يادىشاھلىق
تۈزۈمى بىلەن يوپۇقداش ئارقىلىق ئۇنى بۇرژۇئازىيە
ئىنقىلابىنىڭ بورانىلىرىدىن ساقلاپ قالماقچى بولغانى.

دى. ۋاھالەنكى، يۈسۈپ خاس ھاجىپ كۈنلىقىنى ھىمايە قىلغۇچى گېگېلدىن پەرقلىق ھالدا، ئوتتۇرا ئەسىر سىياسىي سەھنىسىدە فېئودال ئېنارخىيىلىك ھاكىم مۇتلەق خانلىق تۈزۈمىنى ئادالەتلىك قانۇن بىلەن تىزگىنلەش پىكرىنى ئوتتۇرىغا قويدى.

«قۇتادغۇ بىلىك» ئەينى زامان ئىسلامىيەت دۇنيا-سىدىكى ھۆكۈمران كالامىزم (دىنىي ھوقۇقچىلىق) كۆز قاراشلىرىدا كۈچەپ تەرغىب قىلىنغان فېئودال ئاقسۆڭەك ۋە دىنىي مۇتەئەسسىپلەر ھاكىم مۇتلەقلىقى بىلەن ساماۋى ئالەم بەخت - سائادىتى توغرىسىدىكى ئەپسۇسلىرىغا غەرق بولغان تەركىدۇنيا ئىستىقامەتچىلىكى تەشەببۇسلىرىغا زىت ھالدا ئىنساننىڭ رېئال ئىجتىمائىي ھاياتتىكى بەخت - سائادىتى ۋە دۆلەتنى قانۇن بىلەن باشقۇرۇش تەلپاتىنى ئوتتۇرىغا قويۇپ، ئوتتۇرا ئەسىر قانۇنشۇناسلىقى تارىخىدا دەۋر بۆلگۈچ مۇنەۋۋەر نامايەندە ياراتتى. روشەنكى، ھەممە ئادەمنىڭ خان ئەۋلادى، ئەمەلدار ياكى قۇل بولۇشىدىن قەتئىي نەزەر قانۇن ئالدىدا باراۋەرلىكى (818 - بېيىت)، قانۇن ئالامەتلىرىنىڭ ئادالەتلىكى (819 -، 821 - بېيىتلار)، دەخلىسىزلىكى (833 -، 834 - بېيىتلار)، ئىزچىل بىر-دەكلىكى (824 -، 825 - بېيىتلار)، ھەم ئوچۇق - يورۇق (827 - بېيىت)، ئىللىق (829 - بېيىت) بولۇشى، ھەم كەسكىن (811 - ۋە باشقا بېيىتلار) بولۇشى توغرىسىدىكى كۆز قاراشلار ئوتتۇرا ئەسىرنىڭ جاھانگىرلىك مۇھىتىگە خاتىمە بېرىشنىڭ مۇقەددىمىسىنى ئاچ

قان غەربىي ياۋروپا بۇرژۇئازىيە ئىنقىلابى ئالدىدىكى
سىياسىي تەلىماتلار تارىخىمۇ كىرگەندى.

2

يۈسۈپ خاس ھاجىپنىڭ قانۇنشۇناسلىق ئىدىيىسى
بىر پۈتۈن سىستېما بولۇپ، ئۇ: دۆلەتنىڭ ئاساسى—
ھەر خىل كەسپ ۋە تەبىقىدىكى خەلق ئاممىسى ئىكەن-
لىكى، دۆلەتنىڭ ئاساسىي ۋەزىپىسى خەلقنىڭ ئىجتىمائىي
بەخت - سائادىتىنى بەرپا قىلىش ئىكەنلىكى توغرىسى-
دىكى تەلىماتلار؛ دۆلەت باشلىقىنىڭ دانىشمەن مۇتەپەك-
كۈر بولۇشى ۋە دۆلەت خادىملىرىنىڭ ئەقلىي، كەسپىي
قابىلىيىتى، ئەخلاىي ۋە جەسمانىي شەرتلىرى توغرىسى-
دىكى تەلىماتلار؛ دۆلەتنى ئادالەتلىك قانۇن بىلەن باش-
قۇرۇش ۋە ھەممە ئادەمنىڭ قانۇن ئالدىدا باراۋەرلىكى
توغرىسىدىكى تەلىماتلارنى ئۆز ئىچىگە ئالىدۇ. يۈسۈپ
خاس ھاجىپ خەلق، ئەقىل ۋە بىلىم، بەخت - سائادەت،
ئەخلاق ۋە ياخشىلىق، ئادالەت ۋە قانۇن كاتېگورىيىلىرىنى
بىرلەشتۈرۈپ بىلىملىك خاقان، ئەخلاقلىق بەگ - ئە-
مەلدارلار رىياسەتچىلىكىدە رېئال دۆلەت ئاپپاراتىنى
ئادالەتلىك قانۇنلار بىلەن باشقۇرۇپ، ھەر كەسپ -
ھەر تەبىقە خەلق ئاممىسىنى بەختلىك ھاياتقا ئېرىش-
تۈرۈشنىڭ بىر پۈتۈن سىياسىي ئىجتىمائىي پروگرام-
مىسىنى ئوتتۇرىغا قويدى. ماقالىمىزدا پەقەت ئۇنىڭ
دۆلەتنى ئادالەتلىك قانۇن بىلەن باشقۇرۇش ۋە ھەممە

ئادەمنىڭ قانۇن ئالدىدىكى باراۋەرلىكى توغرىسىدىكى
ئالەمشۇمۇل تارىخىي ئەھمىيەتلىك كۆز قاراشلىرىنىڭ
نەمۇنىلىرى بىلەن تونۇشۇپ چىقماقچىمىز.

يۈسۈپ خاس ھاجىپ ئۆزىدىن ئىلگىرىكى دۆلەت
ۋە جەمئىيەتنى تۈزەش ھەققىدىكى بارلىق مەرىپەتپەر-
ۋەر كۆز قاراشلاردىن ھالقىغان ھالدا ئادالەتلىك قا-
نۇن كاتېگورىيىسىنى ئوتتۇرا ئەسىر ئىدىئولوگىيىلىك
قۇرۇلمىسىنىڭ غولى ھېسابلانغان تەڭرى كاتېگورىيىسى
بىلەن بىردەك، ھەتتا ئەمەلىيلىكتە ئۇنىڭدىنمۇ نوپۇزلۇق
ئورۇنغا قويۇپ، ئۇنىڭ ئەھمىيىتىنى كۆككە كۆتۈردى.
ئۇ داستاندا مۇنداق يازدۇ:

3463. ئادىل قانۇن كۆككە بىر تۈۋرۈك ئېرۇر،

بۇزۇلسا ئۇ قانۇن ئاسمان يىقىلۇر.

3464. يوق ئەرسە قانۇنلۇق بەگلەر مۇبادا،

يەتتە قات زىمىنى بۇزاتتى خۇدا.

يۈسۈپ خاس ھاجىپ ئۆز داستاندا ئادالەتلىك
قانۇننى گەۋدىلەندۈرگۈچى دۆلەت باشلىقىنى ئەمەلدىكى
ياخشىلىقنىڭ ناھايەندىسى سۈپىتىدە مۇنداق مۇئەييەن
لەشتۈردى:

3465. ئادىل بەگ يۈزىن كۆرسە، قۇتلۇق بولۇر،

ساۋابىن تاپۇر ھەم گۇناھ يوقۇلۇر.

3466 ئادەم بولغۇنۇمغا، بىلسەڭ، بۇ زامان،
سەۋەبى، يۆلەكچى ماڭا بولدى خان.

يۈسۈپ خاس ھاجىپ قانۇننىڭ مەسلىسىز ئەھمىيەت
يېتىنى ئۇلۇغلىغاندىن كېيىن، پەقەت دانىشمەن — ئالىم —
ھۆكۈمدارلار ۋە ئادالەتلىك قانۇن، جەمئىيەتنى يۈك
سەلدۈرەلەيدۇ، دەپ كۆرسىتىدۇ. ئۇ داستاننىڭ تۆۋەن
دىكى بېيىتلىرىدا بۇ ئىدىيىنى مۇنداق بەدىئىي مەسرا-
لار بىلەن بايان قىلىدۇ:

252 جاھان بەگلىرىدىن كىم ئالىم ئىكەن،
ئۇلار ياخشى قانۇن تۈزەپ، ئۆرلىگەن.

1456 يامان تۈزۈمە قانۇننى، بەك ياخشى تۈز،
كۈنىڭ ياخشى بولغاي ھەم بەختىمۇ ئۆز.

1461 كىم ئۇ ياخشى قانۇننى بەرپا قىلار،
ئۇنىڭ شۆھرىتى تائەبەتكە ياشار.

2171 پۈتۈن پەزلى بولسا جىمىدىن ئۈستۈن،
بېرەلسۇن ئەلگە ئۇ ياخشى قانۇن.

داستاننىڭ 2130، 2131 - بېيىتلىرىدىن تۈ-
زۈلگەن رۇبائىدا ئادالەتلىك قانۇن ئاساسىدىكى سىيا-
سەت ھەققىدە مۇنداق باھا بېرىلگەن:

2130 بۇ بەگلەر ئىشىگىن سىياسەت بېزەر،
سىياسەت بىلە بەگ ئېلىنى تۈزەر.

2131 يامانغا سىياسەت يۈرۈتمەك كېرەك،
بۇلغانسا خەلق گەر، سىياسەت سۈزەر.

روشەنكى، مۇتەپەككۇر سىياسەتنى قانۇننىڭ بىر
خىل جەڭگىۋار ۋاسىتىسى سۈپىتىدە تەرىپلىگەن.
يۈسۈپ خاس ھاجىپ قانۇن بىلەن باشقۇرۇشنى
دۆلەتنىڭ گۈللىنىشى ياكى مۇنقەرز بولۇشىدىكى ھۆل-
لۇق مەسىلە سۈپىتىدە جىددىي تەكىتلەپ، ئۇنى ئېغىز-
دا ياكى شەكىلدە كۆرۈنىدىغان «ئويۇن»غا ئايلاندۇ-
رۇپ قويۇشقا قارشى ئىدى. «قۇتادغۇ بىلىك» نىڭ تۆ-
ۋەندىكى بېيىتلىرىدا قانۇن بىلەن مالىيە - ئىقتىسادنى
دۆلەتنىڭ ئىككى نىگىزى سۈپىتىدە مۇنداق تەرىپلەيدۇ:
2132 بۇ دۆلەت تىرىكى، ئۆلى، بەكلىكى،
بۇ ئىككى نەرسىدۇر يىلتىزى — كۆكى؛

2133 بىرى، خەلققە بەرمەك قانۇندىن ئۆلۈش،
بىرى، خىزمەت ئەتكەنگە بەرمەك كۈمۈش.

2135 شۇ ئىككىسى بەگدىن خوش ئولغان زامان،
ئەل رەتكە چۈشۈپ، بەگ ئاۋۇنۇر شۇ ئان.

«قۇتادغۇ بىلىك» تە قانۇن بىلەن باشقۇرۇش ئوقۇل ھەربىي ھاكىم مۇتلەقلىققە زىت ھالدا «قەلەم» ۋە «ئەلەم» دىن ئىبارەت دۆلەت باشقۇرۇشنىڭ ئىككى ئاساسىي ھالقىسىنىڭ بىرى، ھەتتا ئاساسلىق تەدبىر سۈپىتىدە كۈچەيتىلىپ ئىزھىلانغان، داستاننىڭ تۆۋەندىكى بېيىتلىرىدە بۇ ھەقتە مۇنداق يېزىلغان:

2711 ئەل - يۇرتنى تۇتماغلىق قىلىچلە بولۇر،
بۇ ئەلدە ھۆكۈملەر قەلەملە يۈرۈر.

2426 بولۇر تېز قىلىچ بىرلە يۇرت ئالغىلى،
قەلەمسىز مۇمكىن ئولماس ئەل تۇتقىلى.

2714 قىلىچ — مەملىكەتنى ئېلىپ ئەل تۇتار،
قەلەم — مەملىكەتنى تۈزەپ، مال يىغار.

2716 جاھان تۇۋرۇكىدۇر مۇشۇ ئىككىسى،
كى مەيلى ئۆتمۈشتە، مەيلى كەلگۈسى.

2419 بۇ ئىككىسى ئەلنىڭ تەرتىپىن تۈزەر.
بىرىكسە بۇ ئىككى ئۇنى كىم ئۈزەر؟

شۇ نەرسىنى ئالاھىدە تىلغا ئېلىش لازىمكى، يۈ-
سۈپ خاس ھاچىپ خەلق مەنپەئەتى ۋە ئەقىل - بىلىم
شەرتى ئاستىدا ئادالەتلىك قانۇن بىلەن خانلىق (مانار-

خىيلىك) تۈزۈمنى بىرلەشتۈرگەن، ھەربىي ئىشلار بىلەن قانۇنچىلىق ئىشلىرىنى بىرلەشتۈرگەن ھاكىمىيەت شەكلىنىڭ، باشقىچە ئېيتقاندا كونسىتىتوتسىيلىك مانا- خىيە تۈزۈمىدىكى ھاكىمىيەت شەكلىنىڭ ئوتتۇرا ئەسىر فېئوداللىق مۇھىتىدىكى تارىخىي خاراكتېرلىك تەشەببۇسچىسى بولغانىدى. بۇ ئەمەلىيەتتە، مۇتەپەككۇر- دىكى ئادالەتلىك قانۇن ئارقىلىق خانلىق ھوقۇقىنى تىزگىنلەشتىن ئىبارەت دېموكراتىك خاھىشنىڭ يارقىنىن ئىپادىسى بولدى. ئۇ داستاننىڭ تۆۋەندىكى بېيىتلىرىدا مۇنداق خىتاپ قىلىدۇ:

821 ئادالەت ئۈستىدە بۇ بەگلىك ئۇلى،
بۇ بەگلىك ئاساسىي ئادالەت يولى.

2127 بۇ ھەممەت بىلەن ھەم سىياسەت كېرەك،
سىياسەتكە بەگلىك رىياسەت كېرەك.

2128 تۈزەت ئۇل قانۇن، سىياسەتلى خان،
ئاۋام خۇلقىنى ھەم ئىلتىز شۇ تامان.

يۈسۈپ خاس ھاجىپ ئۇل ئىچىگە ئادالەتلىك قانۇن يۈرگۈزۈش، تاشقى دۈشمەنلەرگە قورال بىلەن تاقابىل تۇرۇش لازىملىقىنى تەكىتلەيدۇ، ھەمدە تاشقى دۈشمەنگە بىخەتەرلىك، خەلق ئىشلىرىغا ۋە ھىمىيلىك ۋە تەھلىكلىك مۇئامىلىدە بولۇشنى دۆلەت مۇنقەرزلىكىگە

نىڭ مۇھىم سەۋەبى سۈپىتىدە قاتتىق ئەيىبلەيدۇ. يۈسۈپ خاس ھاجىپ قانۇننىڭ ئادالەتلىك بولۇشى بىلەن ئادالەتسىز ساختا «قانۇن» پەرقىنى كۆرسىتىپ، پەقەت خەلققە ياخشىلىق بىلەن مۇئامىلە قىلىشنى، خەلق مەنپەئەتىنى قوغداپ، خەلققە سائادەت يارىتىشنى ئادالەتلىك قانۇننىڭ ئۆلچىمى سۈپىتىدە كۆپ قېتىم قەيت قىلىپ ئۆتكەن. بۇ ھەقتە داستاننىڭ تۆۋەندىكى بېيىتلىرىدە مۇنداق دېيىلىدۇ:

5197 پۈتۈن خەلق ئۈچۈن سەن بولۇپ مېھرىبان،
كىچىك - چوڭغا ئادىل ھۆكۈم قىل ھەر ئان.

5302 پېقىر، تۇل، يېتىمنى قورۇغدا ئامان،
شۇ چاغدا بولۇر چىن قانۇن نامايەن،

5765 جاھاندا بولۇر كەن قانۇن ۋە نىزام،
بەلگىسى كىشىگە كىشىلىك تامام.

روھشەنكى، مۇتەپەككۈر ئادالەتلىك قانۇن بىلەن دۆلەت باشقۇرۇشنى ئىنسانپەرۋەرلىك روھتا «ئىنسانغا ئىنسانىي مۇناسىۋەتتە بولماق» دەپ چۈشەندۈرىدۇ. يۈسۈپ خاس ھاجىپ فېئودال خانلىق ھاكىم مۇتلەقلىقىنى قانۇن بىلەن چەكلەش ۋە تىزگىنلەشنى مەقسەت قىلغان كونسىتىتوتسىيىلىك مانارىخىيە تەرىزىدىكى قانۇنشۇناسلىق تەشەببۇسلىرىنى ئوتتۇرىغا قويغان

دا، تارىختا بىرىنچى بولۇپ پادىشاھنىڭ خەلق ئالدىدىكى قانۇنىي مەجبۇرىيەتلىرى ۋە مۇشۇ مەجبۇرىيەتلىرى ئاساسىدىكى ھوقۇقى بىلەن خەلقنىڭ ئادالەتلىك قانۇن يۈرگۈزگەن دۆلەتكە بولغان قانۇنىي مەجبۇرىيەتلىرىدىن ئىبارەت ئالەمشۇمۇل تارىخىي قىممەتكە ئىگە پرىنسىپال تەشەببۇسنى ئوتتۇرىغا قويدى. بۇ ھەقتە داستاندا مۇنداق يازىدۇ:

5574 سېنىڭدە پۇقرانىڭ ھەقىقىي ئېرۇر ئۈچ،
بۇ ھەقنى ئۆتەسەن ھېچ ئىشلەتمە كۈچ.

5575 بىرى، ئۆز ئېلىڭدە كۈمۈشنى پاك ئەت،
ئەي ئىلمى كۆپ ئەرسەن ئايارىن ① كۆزەت.

5576 بىرى، توغرا قانۇننى خەلقىڭغە بەر،
بىرىن - بىرى ئەزمەكنى ئەلدىن كۆتەر.

5577 ئۈچىنچى، ئىمىن قىل پۈتۈن يوللىنى،
يوقاتقىن قاراقچى ۋە ئوغرىلىنى.

5579 پۇقرالار ئۈزۈ بار سېنىڭ ئۈچ ھەققىڭ،
ئۇلاردىن سورا، ئاچ ئەمدى قۇلاقىڭ.

① ئايار — (ئەرەبچە) ئالتۇن - كۈمۈش بۇلىنىڭ سايلىقى.

5580 بىرى، يارلىقنى ئېزىز تۇتسالەر،
نېمە بولسا تېزدىن ئۇنى قىلسالەر.

5581 ئىككىنچى، خەزىنە ھەقىن توسمىسا،
ئەي مەردان، ھەقىن دەل چاغدا تاپشۇرسا.

5582 ئۈچىنچى، يېغىغا يېغا بولسالەر،
سېنى سۆيگۈچىنى ئۇ ھەم سۆيسەلەر.

5583 ئۆتۈگەن بولۇرسەن ئۆزۈڭ ھەقىرىن،
ئۇلارمۇ ئۆتۈگەن بولۇر ئۆز ھەقىن.

روشەنكى، يۈسۈپ خاس ھاجىپ پادىشاھنىڭ
ھوقۇقى بىلەن خەلقنىڭ مەجبۇرىيەتلىرىنى ھاكىم مۇت
لەق ئورۇنغا قويىمىغان. ئۇ ئاۋۋال مەجبۇرىيەت، ئاندىن
ھوقۇق پرىنسىپىنى ئوتتۇرىغا قويۇپ، مەسئۇلىيەت،
مەجبۇرىيەت بىلەن ھوقۇقنىڭ مۇناسىۋىتىنى بىر قەدەر
توغرا ئىزاھلىغان. قىممەتلىك يېرى شۇكى، ئۇ ئىقتىسا-
دىي مەسىلىنى، بولۇپمۇ خەلقنىڭ كۈندىلىك ھاياتىغا
ئالاقىدار بولغان پۇل مۇئامىلىسىدە پۇلنىڭ ساپلىقى
ۋە تۇراقلىقى مەسىلىسىنى ئالدىنقى ئورۇنغا قويغان. بۇ
ئەينى زاماندا ئەمەلىي ئىجتىمائىي مەسىلە بولۇپ، كۈ-
مۈش پۇللارنىڭ ساپلىقى ۋە تۇراقلىقى بۇزۇلغاچقا،
يۈسۈپ قەدىرخان، ئىبراھىم بىننى ناسىر ئارىلان خان
دەۋرىدە كۈمۈش پۇل ئىسلاھاتى ئېلىپ بېرىلغانىدى.

«قۇتادغۇ بىلىك» داستاندا ھەممە ئادەمنىڭ قانۇن ئالدىدا باراۋەرلىكى ئىدىيىسى تەنتەنىلىك جۈملىلەر ۋە ئوبرازلىق مىسرالار بىلەن ئوتتۇرىغا قويۇلغان بولۇپ، ھوقۇق پەلسەپىسى تارىخىدا قىممەتلىك تۆھپە ھېسابلىنىدۇ.

يۈسۈپ خاس ھاجىپ ئۆزىنىڭ بۇ تارىخىي ئەھمىيەتلىك قانۇنشۇناسلىق ئىدىيىسىنى خاقان كۈنتۇغدىنىڭ ئۆز سۈپەتلىرىنى ۋەزىر ئايتولدىغا تونۇشتۇرغانلىقى شەكلىدە بايان قىلىدۇ. يۈسۈپ خاس ھاجىپ كۈنتۇغدى ئوبرازى تىلىدىن قانۇن ئالدىدا ھەممە كىشىنىڭ، ھەتتا شاھزادە بىلەن قۇلىنىمۇ باراۋەرلىكىدىن ئىبارەت مۇھىم ھوقۇقشۇناسلىق ئىدىيىسى بىلەن، قانۇننىڭ ئىززەت - ھۆرمىتى ئۇنىڭ نوپۇزلۇقلۇقى، ئادىللىقى ۋە كەسكىنلىكىدە گەۋدىلىنىدىغانلىقى توغرىسىدىكى ئىدىيىسىنى ئوتتۇرىغا قويۇپ، قانۇنشۇناسلىق تارىخىدا يېڭى سەھىپە ئاچتى. داستاننىڭ 824 - بېيىتىدىن 835 - بېيىتىگىچە ئارىلىقتىكى مىسرالاردا كۈنتۇغدى ئېلىك (دانىشمەن پادىشاھ) نىڭ ئادالەتلىك قانۇنىنىڭ سىماسى سۈپىتىدە بىرىنچىدىن، قۇياش نۇرى ھەر كۈنى بىردەك بولغىنىدەك ئادالەتتە ئىزچىللىققا ئىگە ئىكەنلىكىنى؛ ئىككىنچىدىن، قۇياشنىڭ ھەممە يەرگە بىر - ھەك نۇر چاچىدىغانلىقىدەك ئادالەتتە ھەممىگە بىردەك

نۇر چاچىدىغانلىقىنى؛ ئۈچىنچىدىن، قۇياش ئىللىقى زى-
مىنى گۈللەندۈرگىنىدەك، ئادالەتتە خەلققە تەڭ مەنپە-
ئەت بەخش ئېتىدىغانلىقىنى؛ تۆتىنچىدىن، ئايدەك بىقا-
رار بولماي، مەڭگۈ يۇلتۇزلاردەك ئۆزىنىڭ ئادالەتتىكى
ئىزچىللىقى، باراۋەرلىك ۋە ئىللىقلىق خۇسۇسىيەتلىرى-
نىڭ بەرقارارلىقىنى ئىزاھلايدۇ. داستاننىڭ تۆۋەندىكى
بېيىتلىرىدە مۇنداق روشەن ئىدىيە گەۋدىلەندۈرۈلگەن:

816 بۇ قاشىم تۇرۇكى، بۇ كۆركىزىلىكىم،
زۇلۇم قىلغۇچىغا بۇ يۈزىزىلىكىم.

809 قىلۇرمەن ئادالەت بىلەن ھەل ئىشىن،
ئايرىماسمەن بەگ ۋە قۇل دەپ ھېچ كىشىن.

817 كېرەك ئوغلۇم ئولسۇن، يېقىن تۇغقىنىم،
يولۇچى، ئۆتكۈنچى بىرەر قونىقىم.

818 ماڭا تەڭ ئىككىسى قانۇن ئالدىدا،
بۆلەكچە بولماسمەن ھۆكۈم ۋاقتىدا.

828 مېنىڭمۇ ھۆكۈم شۇ، يوقالماي ئۆزۈم،
پۈتۈن خەلققە بىردەك قىلىقىم سۆزۈم.

يۈسۈپ خاس ھاجىپنىڭ قانۇن ئالدىدا ھەممە ئا-
دەمنىڭ باراۋەرلىكى ئىدىيىسى ئۇنىڭ ھوقۇقشۇناسلىق

ئىلمىدىكى غايەت زور تۆھپىسى ئىكەنلىكىنى مۇئەييەن-
لەشتۈرۈش لازىم. بۇ XVIII ئەسىر فرانسۇز بۇرژۇئاز-
يە ئىنقىلابى دەۋرىدىكى «كىشىلىك ھوقۇقى خىتاپنامىسى»
دا ئېنىق ئوتتۇرىغا قويۇلغان «قانۇن ئالدىدا ھەممە ئا-
دەم باراۋەر» دېگەن كۆز قاراشتىن يەتتە ئەسىر ئىلگى-
رى ئوتتۇرىغا قويۇلغانلىقى بىلەن مىسلىسىز تارىخى قىم-
مەتكە ئىگە.

«قۇتادغۇ بىلىك» تە ئىلگىرى سۈرۈلگەن قانۇن-
شۇناسلىق كۆز قاراشلىرىنىڭ يەنە بىرسى ئادالەتلىك
قانۇننىڭ مۇستەقىل نوپۇزى، ئىنئام بىلەن جازانىڭ
روشەنلىكى، قانۇنىي تەدبىرلەرنىڭ ئۈزۈل - كېسىل-
مىدىن ئىبارەت. يۈسۈپ خاس ھاجىپ «قانۇن ھۆكۈم-
رانلىقتىن ئۈستۈن، ھۆكۈمرانلىق ھەر قانچە ئۇلۇغ
بولسىمۇ، ئۇنىڭدىن ئۇلۇغى قانۇندۇر» دەپ تەكىتلەيدۇ.
داستاننىڭ تۆۋەندىكى بېيىتلىرىدا ئادالەتلىك قانۇن ۋە
ئۇنىڭ مۇستەقىل نوپۇزى ھەققىدە مۇنداق توختىلىدۇ:

800 ئادالەت ۋە قانۇن ئۆزۈم مەن، قارا،

قانۇننىڭ ۋەسىپىنى بۇلاردىن سورا.

801 مۇنۇ مەن ئولتۇرغان بۇ كۇرسىغا باق،

ئەي كۆڭلۈم توقى، بار ئۇندا ئۈچ ئايلاق.

802 پۈتۈن ئۈچ ئايغلىق قىڭغايماس بولۇر.

تۇرۇر ئۈچ پۈتى تۈز ھەم قايماس بولۇر.

805 نېمىكى تۈز بولسا، پۈتۈن ئۆز بولۇر.
نېمىكى ئۆز بولسا، دېمەك تۈز بولۇر.

806 نېمىكى ئېگىلسە، ئۇ ئەگرى بولۇر،
پۈتۈن ئەگرى، يامانلىق ئۇرۇقى بولۇر.

داستاننىڭ تۆۋەندىكى بېيىتىدە:

811 پىچاقتەك كېسەرمەن، پىچىپ ئىشىنى،
ساقلاتماي دەۋاغا كەلگەن كىشىنى.

دەپ، ئادالەتلىك قانۇننى يۈرگۈزۈشتىكى ئۈزۈل -
كېسىللىكنى تىلغا ئالسا، داستاننىڭ 812-، 813-، 814-،
815 - بېيىتلىرىدە خاقان كۈنتۇغدىنىڭ ئىككى يېنىدىكى
ھەسەل بىلەن زەھەر سېلىنغان قاچىلار تەمسىلدە ياخشى
لىققا مۇكاپات، يامانلىققا جازانىڭ روشەن بولۇشلۇقىنى
تەۋسىيە قىلىدۇ.

«قۇتادغۇ بىلىك» نىڭ سىياسىي ئىجتىمائىي پى-
كىرلەرگە بېغىشلانغان كەڭ سەھىپىسىدە زۇلۇم ۋە زورا-
ۋانلىق بىر خىل قىياھەت ۋە جىنايەت شەكىلدە ئەيىب-
لەنگەن. بىز داستاننىڭ 2032 -، 3107 - بېيىتلىرىدە
يۈسۈپ خاس ھاجىپنىڭ زۇلۇمنى ئوتتەك بالايى ئاپەت
سۈپىتىدە، قانۇن بىلەن باشقۇرۇشنى بۇ ئوتقا زىت بول-
غان ھايات كۆكەرتكۈچى سۈدەك خاراكتېرلىك نىلىكىنى
كۆرسەتكەن، 2030-، 2031-، 2034 - بېيىتلەردىن مۇتە-

پەككۇرنىڭ «زۇلۇم جاھاننى ۋەيران قىلىدۇ، خەلىق زۇلۇمنى كۆتۈرمەيدۇ، زوراۋان ھاكىمىيەت ئۇزۇن دەۋ-ران سۈرەلمەيدۇ، پەقەت ئادالەتلىك قانۇن بىلەن جاھان تۈزۈلىدۇ» دېگەن ئاقىلانە سىياسىي قانۇن كۆز قارىشىنى ئۇچرىتىمىز. ئۇ مۇنداق دەيدۇ:

2032 زۇلۇم — ئوت، يېقىنلاشسا، ئۇ كۆيدۈرەر،
قانۇن — سۇ، ئۇ ئاقسا نېمەتلەر ئۈنەر.

3107 قانۇن سۇ كەبىدۇر، زۇلۇم — ئوت، بەلا،
ئېقىتتىڭ سۈزۈك سۇ، ئۆچتى ئوت مانا.

2030 سۈرەلمەس زالىم بەگ، بەگلىك دەۋرىنى،
كۆتۈرمەيدۇ خەلقى ئۇنىڭ زۇلمىنى.

2031 نېمە دەيدۇ ئاڭلا بىلىملىك سۆزۈن:
بولالمايدۇ زالىم ھۆكۈمران ئۇزۇن.

2034 ئەل ئارتار قانۇن بىرلە، تۈزۈلۈر جاھان،
زۇلۇم بىرلە كېمىپ ئەل، بۇزۇلۇر جاھان.

شۇنى كۆرسىتىپ ئۆتۈش لازىمكى، يۈسۈپ خاس ھاجىپنىڭ بۇ ئىدىيىسى ئوتتۇرا ئەسىر فېئودال ھاكىم مۇتلەقلىقى، شەپقەتسىز زۇلۇم ۋە ئىجتىمائىي پاجىئە ھەم مەجايىنى قاپلاپ كەتكەن جاھالەتلىك شارائىت

تا كۆرۈنەرلىك ئىنسانپەرۋەر ۋە تەرەققىيپەرۋەرلىك خاراكتېرىگە ئىگە بولغانىدى. لېكىن، يۈسۈپ خاس ھاجىپ تېخى سىنىپىي زۇلۇم، ئىجتىمائىي زوراۋانلىقنى پۈتۈن سىنىپىي چەمئىيەتنى يوقىتىپ، سىنىپسىز چەمئىيەت بەرپا قىلىش بىلەن ئاندىن تۈپتىن يوقاتقىلى بولىدىغانلىقىنى چۈشەنمەيتتى. ئۇنىڭ ئۈستىگە ئۇ تىلغا ئالغان «زۇلۇم» پەقەت فېئودال ھۆكۈمرانلىق دائىرىلىرىدىكى چېكىندىن ئاشقان زوراۋانلىق ۋە ئادالەتسىزلىك ھادىسىلىرىنى نەزەردە تۇتقان بولۇپ، فېئوداللىق ئېكىسپىلاتاتسىيە تۈزۈمىنى تۈپ يىلتىزى بىلەن قومۇرۇپ تاشلاش دېگەن چۈشەنچىدىن تولمۇ يىراق ئىدى.

4

«قۇتادغۇ بىلىك» داستانىدا ئوتتۇرىغا قويۇلغان سىياسىي دۆلەت ئاپپاراتى ۋە قانۇنشۇناسلىققا ئائىت تەلىماتلار كەڭ دائىرىنى — دۆلەت باشلىقى، ۋەزىر ۋە سەر-كەردە، ھەر خىل ئىچكى - تاشقى ئىشلار بويىچە ۋەزىپە ئۆتىگۈچى بەگ - ئەمەلدارلار، دۆلەت خادىملىرىنىڭ كەسپىي ۋە ئەخلاىي شەرتلىرى، خىزمەت ئىستىلى، ئىقتىسادىي قانۇنچىلىق، دۆلەتنىڭ ھەرقايسى ئىجتىمائىي تەبىئەت ۋە كەسپ ئەھلىگە قاراتقان سىياسەت پىرىنسىپلىرى قاتارلىق جەھەتلەرنى ئۆز ئىچىگە ئېلىپ، ئوتتۇرا ئەسىر قانۇنشۇناسلىقىنىڭ مۇھىم بىر دەستۇرىنى شەكىللەندۈرگەن. مۇئەللىپ ئۆزىنىڭ قانۇنشۇناسلىق كۆز قاراشلىرى

نى ئەينى زامان پەلسەپە ۋە ئىجتىمائىي ئىدىئولوگىيىسىنىڭ
ئىلغار سەمەرىسى ھېسابلانغان راتسىئوناللىق ۋە گۇمانى-
زىم پىرىنسىپلىرى ئاساسىدا، جۈملىدىن ئۇيغۇر ۋە ھەر
قايسى تۈركىي خەلقلەر تارىخىدىكى ئەنئەنىۋى ھەربىي
دېموكراتىزىم ھەم قۇرۇلتاي تۈزۈمى كۆز قاراشلىرى
ئاساسىدا بىر سىستېمىغا كىرگۈزۈپ، ئوتتۇرا ئەسىر ياۋ-
روپاسىدا بولۇشى مۇمكىن بولمىغان يۇقىرى سەۋىيە
ياراتقان.

شۇنداق بولۇشىغا قارىماي، «قۇتادغۇ بىلىك» تىكى
قانۇنشۇناسلىق ئىدىيىلىرىدە بىر قاتار سەلبىي ئىلىمىي تەلەپ-
ۋە چەكلىمىلەر مۇساقلانغان: يۈسۈپ خاس ھاجىپ دۆ-
لەت باشلىقى ۋە ئەمەلدار - بەگلەرنى «يۇقىرى نەسەب-
تىن چىققان»، «ئېسىلزادە» بولۇشى لازىم، دەپ قارىدى.
ئۇ سوپىزىم ۋە سوپىزىم تونىغا ئورالغان يېڭى پىلا-
تونىزىم ئىدىيىلىرىنىڭ كۆرۈنەرلىك تەسىرىدە، بولۇپمۇ
ئۆزىنىڭ يۇقىرى قاتلام فېئودال تەبىئىيلىك سىنىپى
چەكلىمىسى تەسىرىدە قانداقتۇر «تەڭرى ئۇلۇغلارنىمۇ،
ئاددىي خەلقنىمۇ ياراتقان»، «ئۇنىڭ بايلىرى ۋە كەم-
بەغەللىرى، ئەقىللىقلىرى ۋە دۆلىتى بار» دەيدىغان
فېئوداللىق دەرىجىچىلىك، ئاقسۆڭەكلىك كۆز قارىشىدىن
ئالاقىنى ئۈزەلمىگەن.

يۈسۈپ خاس ھاجىپنىڭ قانۇنشۇناسلىق كۆز قاراش-
لىرى گەرچە ئەمەلىي تەدبىر شەكلىدىكى، باشقىچە ئېيت-
قاندا، سىياسىي پروگرامما خاراكتېرىدىكى تەشەببۇس
بولۇپ، قىسمەنلىك جەھەتتە بۇغرا قاراخان تەرىپىدىن

قوبۇل كۆرۈلۈپ مۇئەييەن تەسىر پەيدا قىلغان بولسىمۇ، لېكىن ئومۇمىيلىق جەھەتتىن ئىنسانىيەت تارىخىي نۇقتىسىدىن قارىغاندا، بۇ تەشەببۇسلار يەنىلا ئوتتۇپىيەلىك كۆز قاراش ئىدى. بىز «قۇتادغۇ بىلىك» دۇنياغا چىققاندىن كېيىن، ھەسەن بىننى سۇلايمان ئارىسلان خان ۋە ئۇنىڭ ۋارىسلىرى ئەخمەت بىننى ھەسەن ئارىسلان خان (ھارۇن بۇغراخان III)، ئىبراھىم بىننى ئەخمەت زا-مانلىرىدا ھېچقانداق كونسىتىتوتسىيىلىك مانارىخىيە تۈزۈمىنىڭ مەيدانغا كەلمىگەنلىكىنى بىلىمىز. بۇ پادىشاھنىڭ ئىنساپ - تەۋپىقىغا ئەمەس، بەلكى تارىخ تەرەققىياتىنىڭ ئۇنى تەلەپ قىلىدىغان ئىجتىمائىي شەرت - شارائىتىغا باغلىق ھادىسە ئىدى. روشەنكى، يۈسۈپ خاس ھاجىپنىڭ غايەت مۇنەۋۋەر قانۇنشۇناسلىق تەشەببۇسلىرى ئۆزىنىڭ خىيالىيلىق - خاراكتېرى تۈپەيلى مۇتەپەككۈرگە ئېغىر ئۈمىدسىزلىك ھېسسىياتلىرىنى بېغىشلىدى. ئۇنىڭ 6495 - بېيىتتە ئۆز داستانىنىڭ يىلنامىسىنى بېرىپ، ئۇنى ئاخىرلاشتۇرغاندىن كېيىن، داستانغا قوشۇمچە قىلىپ يازغان «يۈسۈپنىڭ ياشلىققا ئېچىنىپ، قېرىلىق ھەققىدە ئېيتقانلىرى»، «زاماننىڭ بۇزۇقلۇقى ۋە دوستلارنىڭ ۋاپاسىزلىقى بايانىدا» دېگەن بابلىرىدا مانا مۇشۇ ئۈمىدسىزلىكنىڭ ئىقرارى قەسىدە شەكلىدە ئىپادىلەنگەن. مۇئەللىپ، بۇ بابلارنىڭ سەرلەۋھىسىنى ئىلگىرىكىدەك «يۈسۈپ ئۇلۇغ خاس ھاجىپ» دەپ ئەمەس، پەقەت «يۈسۈپ» دەپلا ئاتىغان.

ئوتتۇرا ئەسىر قانۇنشۇناسلىقى تارىخىدىكى ئۇلۇغ

ۋار ئىدىيىنىڭ مۇئەللىپى يۈسۈپ خاس ھاجىپنىڭ ئىدىيىۋى تراگېدىيىلىرىنى ئەسلىگىنىمىزدە كۆز ئالدىمىزدا قارايمىز، ئەھمەت يۈكەنە كىنىگمۇ، ناۋايىنىڭمۇ، جۈملىدىن ئوتتۇرا ئەسىر خىيالىي — غايىۋى ئىقتىلىش ئەزەمەتلىرىنىڭ شۇنداق تارىخىي تراگېدىيىسى نامايەن بولىدۇ. ئۇلارنىڭ ئىلغار سىياسىي ئىجتىمائىي كۆز قاراشلىرى ئىنسانىيەتنىڭ غايىۋى جەمئىيەت ئىزلىنىشلىرى يولىدا ماركسىزمچە بولغان ئۇزاق جاپالىق كۈرەش تارىخىدا ئۆزىنىڭ تېگىشلىك ئورنىغا ئىگە بولۇشى مۇقەررە.

«قۇتادغۇ بىلىك» ۋە بالىلار تەربىيىسى

مەسىلىسى

تۇرسۇن قۇربان

1

بالىلار تەربىيىسى، كېيىنكى ئەۋلادلارنى يېتىشتۈرۈش
تىن، يەنى ئىنسانىيەت تەرەققىيات تارىخىنى ئوڭۇشلۇق
داۋاملاشتۇرۇشتىن ئىبارەت مۇھىم مەسىلە. شۇڭا بالىلار
تەربىيىسى بىر دۆلەت، بىر مىللەت ياكى بىر جەمئىيەتنىڭ
مەۋجۇت بولۇپ تۇرۇشى ياكى غۇلاپ كېتىشى، گۈللەپ
ياشىشى ۋە زاۋاللىققا يۈز تۇتۇشىدىن ئىبارەت ئىستراتې-
تېگىيلىك ئەھمىيەتكە ئىگە زور خىزمەتلەردىن بىرى.
ئۇلۇغ پرولېتارىيات يازغۇچىسى گوركى: «ئىنسان ئۆ-
زىدە قۇۋۋەت ساقلىغۇچى، دۇنيانى تەشكىل قىلغۇچى،
ئىككىنچى تەبىئەت، ئى، مەدەنىيەتنى ياراتقۇچىدۇر؛
ئىنسان ئۆز - ئۆزىنى بىلىش ھەمدە قايتا ئۆزگەرتىش
ئۈچۈن ئۆز تەرىپىدىن يارىتىلغان تەبىئەتنىڭ ئورگىنى-
دۇر؛ بالىلارغا مانا شۇنى سىڭدۈرۈش كېرەك، شۇنداق
قىلىش كېرەككى، بالىلار ئالتە - يەتتە يېشىدىن باشلاپ

پىكىر قىلىشنىڭ ئاجايىپ كۈچىنى چۈشىنىشكە باشلىسۇن. ئۆز قابىلىيىتىنى بىلىشنى ئۆگەنسۇن» ① دەپ كۆرسەتكەندى. بۇ سۆز بالىلار تەربىيىسى ئىشى بولسا، بالىلارغا ئىنسانلار ئەمگەك جەريانىدا ياراتقان «ئىككىنچى تەبىئەت» نى، يەنى مەدەنىيەتنى ئۆگىتىپ ۋە پۇختا ئىگەلىتىپ، ئۇلارنى ئەجدادلارنىڭ ئۈمىدىنى ئاقلىيالايدىغان. ھازىرقىلارنىڭ بېسىۋاتقان تەرەققىيات يولىنى ئىزچىل داۋاملاشتۇرۇپ، كەلگۈسىدىكى ئىشلارنى ئوڭۇشلۇق ۋە نەتىجىلىك بېجىرىپ كېتەلەيدىغان ياراملىق خادىملاردىن قىلىپ تەربىيەلەپ، پارلاق كېلەچەككە ھەقىقىي كېپىللىك قىلىشنى مەقسەت قىلغان بىرىنچى ئورۇندىكى مەسىلە ئىكەنلىكىنى چۈشەندۈرىدۇ.

ئىنسانىيەتنىڭ پۈتكۈل مەدەنىيەت تارىخى شۇنى ئىسپاتلايدۇكى، بىرەر مىللەتنىڭ تارىخ سەھنىسىدە مەدەنىيەت دانە قىياپەت بىلەن پۈت تىرەپ تۇرۇشى ياكى شۇ سەھنىدىن غۇلاپ چۈشۈپ كېتىشى، تامامەن ئۇنىڭ ئۆز ئەۋلادلىرىنى ياخشى تەربىيەلىگەنلىكى ياكى ياخشى تەربىيەلىمىگەنلىكى بىلەن زىچ مۇناسىۋەتلىك. دۇنيادا ئالغا كەتكەن مەدەنىي مىللەتلەرنىڭ ئىقتىساد، مەدەنىيەت - مائارىپ، ئىلىم - پەن ۋە باشقا ساھەلەردە ئۇلۇغ نەتىجىلەرنى يارىتالىشىمۇ دەل ئۇلار ئۆزلىرىنىڭ پۈتكۈل ئىشلىرىدا، تۈزمۇشنىڭ ھەممە تەرەپلىرىدە ئۆز ئەۋلادلىرىنى تەربىيەلەشكە ئىنتىلما.

① «ئەدەبىيات توغرىسىدا» 2 - توم، تاشكەنت، شەرق ھەقىقىتى نەشرىياتى.

يېن كۆڭۈل بۆلگەنلىكى ۋە ئەۋلادلارنى تەربىيەلەشنى
 بىرىنچى ئورۇنغا مۇھىم خىزمەت قاتارىغا قويغانلىقى ئۈچۈن
 دۇر. ھالبۇكى، ئارىستوتىلدىن ئۇششنىسكىگىچە، كۆڭزىدىن
 لۇشۇغىچە بولغان بارلىق ئۇلۇغ مۇتەپەككۇرلار بالىلار تەربىيەسىنى
 ھەر قاچان پۈتكۈل قۇرۇلۇش پىلانىدا بىرىنچى
 ئورۇندا تۇرىدىغان مۇھىم ئىش دەپ قارىغان. ئارىستوتىل
 تىل رۇكبان ئىنىستىتۇتىنىڭ تەلىم-تەربىيە نىشانىنى
 ئوتتۇرىغا قويغاندا، گراژدانلارنى ئەقلىي، ئەخلاقىي ۋە
 جىسمانىي جەھەتتىن ئوبدان تەربىيەلەپ كەلگۈسىنىڭ
 ياراملىق كىشىلىرىنى يېتىشتۈرۈش مەسلىسىنى تەشەببۇس
 قىلغانىدى. ئاتاقلىق پىداگوگىكا ئالىمى ك. د.
 ئۇششنىسكى ئۆزىنىڭ پىداگوگىكىلىق ئەسەرلىرىدە بالىلار-
 نى تەربىيەلەش ئىشىنى بارلىق ئاتا-ئانا ۋە ئوقۇتقۇچى-
 لارنىڭ زادى باش تارتىپ بولمايدىغان مەجبۇرىيىتى دەپ
 قارىغان. ئۇ، رۇس مىللىتىنى ئەبەدىي گۈللىنىش ئىمكانى-
 يىتىگە ئىگە قىلىش ئۈچۈن، ئالدى بىلەن رۇس ياش
 ئۆسمۈرلىرىنى تەربىيەلەشنىڭ بەك لازىملىقىنى ئوتتۇرى-
 غا قويغان ۋە بۇ ھەقتە رۇس خەلقى ئالدىدا نۇرغۇن
 جەڭگىۋار ۋەزىپىلەر تۇرغانلىقىنى كۆرسىتىپ ئۆتكەن.
 م. گوركىمۇ ئۆزىنىڭ «ئەدەبىيات بالىلارغا» دېگەن مە-
 قالىسىدا بۇ مەسىلىلەر ھەققىدە توختىلىپ، بالىلار تەربىيە-
 ىسىنىڭ بىرىنچى پىلانىدا تۇرىدىغان مۇھىم خىزمەت ئى-
 كەنلىكىنى قەيت قىلغان ھەم ئۇنى قەتئىي تەكىتلىگە-
 نىدى.

م. گوركى ئېيتقاندەك، بالىلار كەلگۈسىنى ياراتقۇچىلار،

شۇڭا «باللار يېڭى دۇنياغا ئاساسلانغان ئاتا-ئانىلارغا قارىغاندا مەدەنىيەتلىكەرەك ۋە ئاكتىپىراق بولۇشى كېرەك» ①. شۇنداق بولغاندىلا ئۇلار كەلگۈسى دۇنيانىڭ ھەقىقىي ماھىر قۇرغۇچىلىرىغا ئايلىنىدۇ.

بۈيۈك مۇتەپەككۈر ئالىم ۋە شائىر يۈسۈپ خاس ھاجىپتىن ئىلگىرى ۋە كېيىن ئۆتكەن بارلىق مۇتەپەككۈر ۋە مائارىپشۇناسلارمۇ باللار تەربىيىسىنى دۆلەتنىڭ ۋە خەلقنىڭ تەقدىرىگە زىچ مۇناسىۋەتلىك زور مەسىلە دەپ قاراشقا ۋە بۇ مەسىلنى جىددىي تەكىتلەشكە تېگىشلىك دەپ تونىغان. ئاتاقلىق تىل ئالىمى مەھمۇت قەشقەرى ئۆزىنىڭ «تۈركىي تىللار دىۋانى» دا تەلىم - تەربىيىگە ئائىت نۇرغۇن ھىكمەتلىك ماقال - تەمسىللەرنى ماسال كەلتۈرگەن. ئۇ مۇنداق دەيدۇ: «ئەي ئوغۇل، نەسىھىتىمنى ئاڭلا. قۇلىقىڭدا تۆت، ئەل ئارىسىدا بىلىملىك - پەزىلەتلىك بول، بىلىگىنىڭنى باشقىلارغا ئۆگەت»، «بىلىملىك كىشىلەر - ئى ھۈرمەتلىك، سۆزىگە ئاشىق بول»، «ئۇلارنىڭ پەزىلىتىنى ئۆگەن، ئەمەلىيىتىڭمۇ شۇنداق بول»، ئۇ «دىۋان» دا كىشىلەرنى، بولۇپمۇ ياش ئۆسمۈرلەرنى بىلىم ئۆگەنمىشكە، كەمتەر بولۇشقا دەۋەت قىلغانىدى، XII—XIII ئەسىرلەر ئارىلىقىدا ياشاپ ئىجاد ئەتكەن مۇتەپەككۈر ۋە شائىر ئەخمەت يۈكەنكىمۇ ياش ئۆسمۈرلەرنى ئەخلاقلىق بولۇشقا ۋە بىلىم ئىگىلەشكە دەۋەت قىلغان ۋە شۇنداق قىلىشنىڭ زۆرۈرلۈكىنى ئالاھىدە ئوتتۇرىغا قويغان.

① «ئەدەبىيات توغرىسىدا»، 336 - بەت.

ئۇيغۇر تارىخىدا ئۆتكەن مەشھۇر كىشىلەر ئۆز زامانىسىدا ياش ئۆسمۈرلەرنىڭ ۋە ئەۋلادلارنىڭ تەربىيىلىنىشىگە كۆڭۈل بۆلگەن ۋە بۇ ھەقتە ھەر قايسى ئايرىم-ئايرىم توختىلىپ ئۆتكەن. بۇ ماقالىدا نۇقتىلىق ھالدا «قۇتادغۇ بىلىك» مۇئەللىپىنىڭ مۇشۇ جەھەتتىكى كۆز قاراشلىرى ھەققىدە توختىلىمىز.

2

شائىر يۈسۈپ خاس ھاجىپ ئۇيغۇر مەدەنىيەت - مائارىپ تارىخىدا بالىلار تەربىيىسىگە ئىنتايىن كۆڭۈل بۆلگەن ۋە بۇ توغرىدا بىر قاتار ئەھمىيەتلىك، پىداگوگىكىلىق قاراشلارنى ئوتتۇرىغا قويغان دۆلەت ئەربابى ۋە مۇتەپەككۇردۇر. دۆلەت، مىللەت، خەلقنىڭ كەلگۈسى تەقدىرىگە كاپالەتلىك قىلالايدىغان، خەلققە بەخت - سائادەت ئۆگەتكۈچى ئەقىللىق، پەزىلەتلىك، لايىق كىشىلەرنى قانداق يېتىشتۈرگىلى بولىدۇ؟ يۈسۈپ خاس ھاجىپ بۇنداق لايىقەتلىك كىشىلەرنى پەقەت تەلىم - تەربىيە بىلەن يېتىشتۈرۈپ چىقىشقا بولىدۇ، دەپ قارايدۇ. تېخىمۇ كونا كىرىت قىلىپ ئېيتقاندا، شائىر ئەقىللىق، ياراملىق، باتۇر - يۈرەكلىك كىشىلەر ئۆزلۈكىدىن چىقىپ قالمىدۇ، بەلكى جاپاغا چىداپ تەربىيەلەش نەتىجىسىدە مەيدانغا چىقىدۇ، دەپ قارايدۇ.

شۇڭا:

1828 ئەقىللىق بولۇش بۇ، خۇدادىن بولۇر.

تەبىئىي بولسا ئۇ، بەلگە كۆرۈلۈر.

دەپ يېزىپ، تەلىم - تەربىيىنىڭ مۇھىملىقىنى تەكىتلەيدۇ. شائىر تۇغما - تەبىئىي قابىلىيەتنىڭ رولىنىمۇ ئىنكار قىلمايدۇ.

ياراتقان چېغدا ئەقىل بەرمىسە،

1821

يېتەلمەس تىلەككە ھەرنە ئەيلىسە.

لېكىن ئۇ ياراملىق ئادەم بولۇپ يېتىشىپ چىقىشتا تەلىم - تەربىيىنىڭ ئاساسىي شەرت ئىكەنلىكىنى، تەربىيە كۆرمەي تۇرۇپ ئىنسان كامالەتكە يېتەلمەيدىغانلىقىنى ئالاھىدە تەكىتلەيدۇ. شۇڭا، قەتئىي قىلىپ:

يەنە بىر شەرت: ئىلىم تىلەسە ئوغۇل. 1822

كىچىك چاغدا قويغاي بىلىمگە كۆڭۈل.

دېگەن توغرا ئىلمىي قاراشنى ئوتتۇرىغا قويىدۇ. ئومۇمەن، «قۇتادغۇ بىلىك» دىداكتىك مەزمۇندىكى يىرىك ئەسەر. بۇ ئەسەر ئاساسەن كىشىلەرنى ئەدەب - ئەخلاق ۋە بىلىم جەھەتتىن تەربىيىلىنىشكە، بۇنىڭ بىلەن ئەدەب - ئەخلاق ۋە بىلىملىك بولۇشقا دەۋەت قىلىدۇ. شۇنىڭ ئۈچۈن، «قۇتادغۇ بىلىك» نى مەزمۇن ئېتىبارى بىلەن يۈكسەك سەۋىيىدىكى پەيلاسوپلۇق داستان دېيىش بىلەن بىللە، بالىلار تەربىيىسىگە ئائىت چۈشەنچىلەرنى ئۆزىنىڭ چوڭ بىر مەزمۇنى قىلغان پىداگوگىكىلىق

ئەھمىيەتكە ئىگە ئەسەر دەپ ئېيتىشقىمۇ بولىدۇ.
ئېلىمىزدىكى ھەرىمىلەت خەلقى يۈكسەك دەرىجىدىكى
سوتسىيالىستىك ماددىي مەدەنىيەت بىلەن يۈكسەك
دەرىجىدىكى سوتسىيالىستىك مەنىۋى مەدەنىيەتنى بەرپا
قىلىش كۈرىشىنى چوڭقۇر قانات يايدۇرۇۋاتقان بۈگۈنكى
كۈندە داستاندا ئوتتۇرىغا قويۇلغان بالىلار تەربىيىسىگە
ئائىت پىداگوگىكىلىق چۈشەنچىلەرنىڭ خېلى رېئال ئەھمى-
يىتى بار. چۈنكى بىزنىڭ جەمئىيىتىمىز، مىللىتىمىز ۋە
خەلقىمىز مىليونلىغان ياش ئۆسمۈرلەرنى تەربىيەلەشنى
بىر مۇقەددەس ۋىجدانىي بۇرچ دەپ قارايدۇ ۋە ئەۋلاد-
لارنى ئەدەبلىك، بىلىملىك قىلىپ يېتىشتۈرۈپ، ئۇلارنى
كەلگۈسى پارلاق دۇنيانىڭ قۇرغۇچىلىرى ۋە قوغدىغۇچى-
لىرىغا ئايلاندۇرۇشنى مەقسەت قىلىدۇ، ئەلۋەتتە.

3

يۇقىرىدا ئېيتقاندا، بالىلارنى ئەخلاقىي پەزىلەت
ۋە بىلىم بىلەن تەربىيەلەش، يەنى ياش ئۆسمۈرلەرگە
قارىتا پىلانلىق، مەقسەتلىك ھالدا ئىستراتېگىيىلىك ئەھمى-
يەتكە ئىگە بولغان تەلىم - تەربىيىنى يولغا قويۇپ، ئۇلارنى
ئىنسانىيەت ئۈچۈن بەخت يارىتىش غايىسىدە تەربىيەلەش
داستاندا ئوتتۇرىغا قويۇلغان ئاساسىي كۆز قاراشلارنىڭ
بىرى.

يۈسۈپ خاس ھاجىپ داستاندا پەزىلەت بىلەن
بىلىمنى ئىنساندا بولۇشقا تېگىشلىك ئىككى ئۇلۇغ سۈپەت،

ئۇ بەخت ئىشكى، ئادەم شۇ ئىككى سۈپەت بىلەن بەخت-
كە ئېرىشەلەيدۇ، دەپ قارايدۇ. بۇ ئىدىيە يۈسۈپ خاس
ھاجىپنىڭ مائارىپ ۋە تەربىيە كۆز قارىشىنىڭ ئاساسىي
مەزمۇنىدىن ئىبارەت.

مۇئەللىپ ئەخلاقىي تەربىيىنى كۈچەيتىش بىلەن
بىللە، كىشىلەرگە بولۇپمۇ بالىلارغا قارىتا ئەقلىي تەربىيە
بېرىشنىڭ زۆرۈرلۈكىنىمۇ ئوتتۇرىغا قويىدۇ.

1840 كىشى تۈن كەبى بىر قاراڭغۇ ئۆيدۇر،
ئەقىل بىر چىراغ تەك ئۇنى يورۇتۇر.

1841 ئەقىلدىن كېلۇر، كۆر، پۈتۈن ئەزگۈلۈك،
بىلىمدىن چوڭلار ئەر، بولۇر بەلگۈلۈك.

1842 كىشىلەر بۇ ئىككى بىلەن زور بولۇر،
بۇ ئىككى بىلەن تۈز - توغرا يول تونۇر.

شائىر ئەقلىي تەربىيىنىڭ ئەھمىيىتى ۋە رولى
ھەققىدە مۇنداق دەپ يازىدۇ:

1861 ئەقىل بىر چىراغدۇر، كۆزى يوققا كۆز،
ئۆلۈك تەنگە جان ئول، گاچا تىلغا سۆز.

1864 ئەقىل كىمدە بولسا شۇدۇر بەلگۈسى،
بۇ بەلگۈ بىلە ئۇ ئەقىل بىلگۈسى.

بۇيەردە ئېيتىلىۋاتقان ئەقىل — بىلىم ۋە قابىلىيەت
كە قارىتىلغان بولۇپ، ئەقىل چۈشەنچىسى بىلىم بېرىش
تەربىيىسىدىن ئىبارەت. ئەقىللىق بولۇش — بىلىملىك
ۋە قابىلىيەتلىك بولۇش دېگەنلىكتۇر، ئەقىل ۋە قابىلىيەت
(ئىقتىدار) بىر خىل ئۆتكۈر خاراكىتېردىكى پىسخىكىلىق
ھادىسە، ھالەت بولۇپ ئۈنۈملۈك تەربىيىلىنىشنىڭ
ئالدىنقى شەرتى ۋە نەتىجىسى. يۈسۈپ خاس ھاجىپمۇ
ئەقىل ۋە قابىلىيەتنى بىلىم ئىگىلەشنىڭ زۆرۈر شەرتى؛
ئەقلىي تەربىيە بولسا، بالدۇرغا بىلىم بېرىش تەربىيىسىدىن
ئىبارەت دەپ چۈشەنگەن.

يۈسۈپ خاس ھاجىپنىڭ قارىشىچە، بىلىملىك بولۇش
مەلۇم مەنىدىن ئېيتقاندا، ئەدەبلىك بولۇشنىڭ ئاساسىي
ئۆلچىمى. ئەخلاق — پەزىلەت بىلىمىدىن كېلىدۇ. شۇڭا
ياش ئۆسمۈرلەرگە قارىتا ئەخلاقىي تەربىيىنى كۈچەيتىش
بىلەن بىللە، ئەقلىي تەربىيىنىمۇ ئۈنۈملۈك ئېلىپ
بېرىپ، ئۇلارنىڭ بىلىم دائىرىسىنى كېڭەيتىش ئىقتىدارىنى
ئاشۇرۇش لازىم. شائىر ئەخلاقىي تەربىيە بىلەن ئەقلىي
تەربىيە ھامان بىر گەۋدە دەپ قارايدۇ. شۇڭا
ئۇ داستاندا ئوتتۇرىغا قويغان پىداگوگىكىلىق قاراشلىرىدا
ياش ئۆسمۈرلەرگە قارىتا بۇ ئىككى خىل تەربىيىنى تەڭ
ئېلىپ بېرىشنى ۋە ئۇنى كۈچەيتىشنى تەشەببۇس
قىلىدۇ.

1863 ئەقىل ئوڭ ئىشلەر، ئۇ تەتۈر ئىشلىمەس،

پۈتۈنلەي ئېرۇر چىن، ئۇ مەككار ئەمەس.

1865 ئەڭ ئاۋۋال ئەقىلىنىڭ قىلىقى ئوڭاي،
دۇرۇسلۇق بىلەن ئۇ يۈرەر يىل ۋە ئاي.

1866 ئەقىللىق، دۇرۇس ھەم سىلىق سۆز - تىلى،
دۇرۇس ھەم تولۇقتۇر ئۇنىڭ پېئىلى.

دېمەك، داستاندا ئوتتۇرىغا قويۇلغان پەزىلەت ۋە
ئەقىل چۈشەنچىسى ئەخلاقىي تەربىيە بىلەن ئەقىلى
تەربىيىنى (بىلىم بېرىشنى) يادرو قىلغان بالىلار تەربىيە-
سى كۆز قارىشىدىن ئىبارەت.

4

داستاندا بالىلار تەربىيەسى چۈشەنچىسى قايسى
پېرسوناژ ئوبرازى ئارقىلىق ئوتتۇرىغا قويۇلغان ۋە قانداق
ئەكس ئېتىلگەن؟ داستاننىڭ «كىرىش» سۆزىدە ئېيتىل-
غاندەك، بۇ بۈيۈك ئەسەردە ئىنساندىكى تۆت چوڭ
سۈپەت تەسۋىرلىنىدۇ. بۇ سۈپەتلەر: ئەدىل (ئادالەت)،
دۆلەت (بەخت)، ئەقىل ۋە قانائەتتىن ئىبارەت. بۇلار
ئىچىدە ئەقىل - تەلىم - تەربىيە چۈشەنچىسى بولۇپ،
ئۇ باشقا ھەممە سۈپەتلەرنىڭ زۆرۈر شەرتى ۋە مەنبۇى
ئاساسى. مۇئەللىپنىڭ قارىشىچە، ئادەمدە ئەقىل (پەزىلەت ۋە
بىلىم) دىن ئىبارەت مۇھىم سۈپەت بولغاندا، ئاندىن ئادەم قال-
غان ئۈچ سۈپەتنى ھازىرلاپ ئادالەتپەرۋەر، قانائەتچان
ۋە دۆلەتمەن (بەختلىك) بولالايدۇ. داستاندىكى

ئەقىل، يەنى بالىلار تەربىيىسى چۈشەنچىسى
ئۆگدۈلمىشتىن ئىبارەت بەدىئىي ئوبراز ئارقىلىق گەۋد-
لەندۈرۈلگەن. شائىر تەسۋىرلىگەندەك ئۆگدۈلمىش
ۋەزىرنىڭ ئوغلى، ئەقىلگە سىمۋول بولغۇچى پېرسوناژ،
مۇئەللىپنىڭ بايان سۆزى ۋە ئۆگدۈلمىشنىڭ سوئال ۋە
جاۋاب سۆزلىرىدىن، ئۇنىڭ ئىچكى دۇنياسىنىڭ گۈزەل
ئىكەنلىكىنى، ئۇنىڭ ئىرادىلىك ئىكەنلىكىنى، غايىگە باي
بىلىم خۇمار، ئىكەنلىكىنى تولۇق ھېس قىلغىلى بولىدۇ.
ئىسمىدىن مەلۇمكى، ئۆگدۈلمىش ئۆگەنگۈچى، تەر-
بىيە ئالغۇچى، يەنى ئوقۇغۇچى دېگەن مەنىنى بىلدۈرىدۇ.
ئەمەلىيەتتە ئۆگدۈلمىش سوراپ بىلگۈچى، ئەقىل ئۆگەن-
گۈچى شاگىرت سۈپىتىدە مەيدانغا چىقىدۇ ۋە شۇ سۈپەت
بىلەن تەسۋىرلىنىدۇ. بىلىمگە قىزغىن مۇھەببەت باغلاش،
بىلىم ئىزلەش يولىدا ھەرقانداق رىيازەت چېكىشتىن
قورقماسلىق، كەمتەرلىك بىلەن كۆپ سوراش، كۆپ
ئىزلەش، كۆپ ئۆگىنىش، ئۇستازىغا يۇقىرى ھۆرمەت
بىلەن مۇئامىلە قىلىش ئۇنىڭ خاراكتېرىگە سىڭگەن ئېسىل
خىسەتلەردۇر. ئۆگدۈلمىش كۈنتۇغدى، ئايتولدى، ئودغۇر-
مىشلاردىن سوراپ ئۆگىنىدۇ. ئۇلار بۇ پەرزەنتكە يۇقىرى
مەسئۇلىيەتچانلىق بىلەن پەزىلەت ۋە ئىلىمدىن دەرس
بېرىدۇ، بولۇپمۇ ئۆگدۈلمىش دۆلەت (بەخت) نىڭ
سىمۋوللۇق ئوبرازى بولغان ئىقتىدارلىق ۋەزىر ئايتول-
دىدىن كۆپ سوراپ ئۆگىنىدۇ.

داستاندا ئايتولدى باشتىن ئاخىر ئوقۇمۇشلۇق،
ئابرويلىق ئالىم، يۈكسەك پەزىلەت ۋە ئىقتىدارغا ئىگە

ئۇستاز سۈپىتىدە تەسۋىرلىنىدۇ. مۇئەللىپنىڭ سۈپەتلىرى ۋە ئايتولدىنىڭ جاۋابلىرىدىن بىلىنىپ تۇرىدۇكى، ئايتوك دى ئۆگدۈلمىشكە پەزىلەت ۋە ئەقىل دەرسى بېرىۋاتقان، ئىستېداقلىق ئوقۇتقۇچى، ئادەملەر ئارىسىغا ئىلىم - مەرىپەت ۋە پەزىلەت نۇرىنى چاچقۇچىدۇر. پەرزەنتلەرگە چىڭ مەسئۇل بولۇش، پۈتۈن ۋۇجۇدى بىلەن بېرىلىپ ئۆگىتىش ۋە يېتەكلەش، ئۆز ئوقۇغۇچىسىغا نىسبەتەن مېھرىبانلىق قىلىش ۋە چىڭ تۇتۇش قاتارلىقلار ئۇنىڭ خاراكتېرىگە سىڭدۈرۈلگەن خىسەتلەردۇر.

مۇئەللىپنىڭ ئايتولدىنى يېتىلگەن ئۇستاز - مۇئەللىم سۈپىتىدە تەسۋىرلىشى زادى ئاساسسىز ۋە تاسادىپىي ئەمەس. چۈنكى، ھەرقانداق مىللەتتە ئائىلە، مەكتەپ، جەمئىيەتتىن ئىبارەت ئۈچ چوڭ تەلىم - تەربىيە مەيدانى بار. ئادەمنىڭ تەربىيىلىنىشى مۇشۇ ئۈچ تەرەپنىڭ تەسىرى ۋە ئۆز ئارا ماسلىشىپ تەربىيىلىشى ئارقىلىق بولۇپ، بۇنىڭ ئىچىدە ئائىلە بىرىنچى ئورۇندىكى تەبىئىي مەكتەپ، ئادەم بالىسىغا تۇنجى تەربىيە (مەسىلەن: تىل، ئۆرپ - ئادەت، ئەمگەك قىلىشنى ئۆگىتىش) مۇشۇ مەكتەپتە ئېلىپ بېرىلىدۇ. ئاتا - ئانا ئائىلىدىكى تەبىئىي ئوقۇتقۇچىلار. دۇر. ئادەمنىڭ ئاساسىي خاراكتېرى ئائىلىدە شەكىللىنىدۇ. شۇڭا، ئائىلە تەربىيىسى بەك مۇھىم. مەكتەپ بالىلارغا پەزىلەت ۋە بىلىم ئۆگىتىدىغان ۋە ئىگىلىتىدىغان ئاساسىي مەيدان. بالىلارنىڭ پەزىلەت ۋە بىلىم ئاساسى مۇشۇ مەيداندا تىكلەنىدۇ. بۇ يەردە ئوقۇتقۇچى (مۇئەللىم) ئاساسلىق رول ئوينايدۇ. بالىنىڭ مۇكەممەل تەربىيىلىنىشىدە

مەكتەپ ۋە ئوقۇتقۇچىنىڭ رولى ئىنتايىن زور. ئائىلە ۋە مەكتەپ تەربىيىسى ياخشى بولۇپ جەمئىيەت تەسىرى ياخشى بولمىسا، تېخىمۇ بولمايدۇ، جەمئىيەت تەسىرىمۇ بالىنىڭ تەربىيىلىنىشىدە مۇھىم تاشقى ئامىل، يۈسۈپ خاس ھاجىپ ئايتولدىدىن ئىبارەت قابىلىيەتلىك مۇئەللىم ئوبرا-زىغا ئائىلە، مەكتەپ ۋە جەمئىيەتنىڭ ئىجابىي، تەسىرلىك سۈپەتلىرىنى مۇجەسسەملەشتۈرگەن ئايتولدى چىمىنلىقى خېلىلا يارقىن بولغان ئوبراز ھەم شائىرنىڭ غايىۋى دۇنياسىدىكى ئۇستاز ئوبرازى. چۈنكى، ئەينى ۋاقىتتىكى پايتەخت ئوردۇكەنت (قەشقەر) يىپەك يولىنىڭ تۈگۈنى؛ ئاسىيا، ياۋروپا، ئافرىقا سودا مەدەنىيەت ئالماشتۇرۇشنىڭ مۇھىم بېكىتى بولغاچقا، يېزا ئىگىلىك، قول سانائەت، مەدەنىي - مائارىپ، ئىلىم جەھەتتە زور دەرىجىدە تەرەققىي قىلىپ ئاۋاتلاشقان، بۇنىڭ بىلەن مەخسۇس ئىقتىدارلىق خادىملارنى تەربىيەلەيدىغان ھەر دەرىجىلىك مەكتەپلەر (مەدرىسلەر) تەسىس قىلىنغان. بۇ مەكتەپلەردە كۆپلىگەن بالىلار ئوقۇغان. شۇنداقىمۇ شائىر بۇ ۋەزىيەت بىلەن قانائەتلىنىپ قالماي، مائارىپنىڭ تېخىمۇ گۈللىنىشىنى، تېخىمۇ ياخشى ئوقۇتقۇچىنىڭ كۆپلەپ بولۇشىنى ئۈمىد قىلغان. ئايتولدى بىلەن ئۆگدۈلمىش ئەنە شۇ رېئاللىق بىلەن شائىر غايىسىنىڭ يارقىن كارتىنىسىدىن ئىبارەت. شائىر ئايتولدىنى قىزغىنلىق بىلەن مەدھىيەلەيدۇ. چۈنكى، ئايتولدى ئۆگدۈلمىشنى تەربىيەلەشكە ئالاھىدە كۈچ چىقىرىدۇ ۋە ئۆزىنىڭ ۋىجدانىسى بۇرچىنى ئاقلايدۇ.

مۇتەللىپ ياخشى ئوقۇغۇچى، پەزىلەت ۋە مەرىپەت خۇمار ئۆگدۈلمىشنى تەسۋىرلەشكە كۆپ ئەمگەك سىڭدۈرگەن. بولۇپمۇ ئۆگدۈلمىشنىڭ قىزىقىش ھەۋەسلىرىسى، ئۈمىد-ئارزۇلىرىنى، ياراملىق كىشى بولۇش يولىدىكى ئىزلىنىشلىرىنى، شۇنداقلا ئۇستازى ئايتولدىغا بولغان يۈكسەك ھۆرمەت ھېسسىياتىنى تولۇپ تاشقان قىزغىنلىق بىلەن تەسۋىرلەيدۇ. ھەقىقەتەن ئۆگدۈلمىش ئۇستازىنى قىزغىن سۆيۈپ ئۆگىنىشكە راسا بېرىلگەن ياخشى بالىنىڭ بەدىئىي ئوبرازى.

ئەمەلىيەتتە ئايتولدى بىلەن ئۆگدۈلمىش ئوتتۇرىسىدىكى سەمىمىي، قىزغىن مۇناسىۋەت تەربىيەلىگۈچى بىلەن تەربىيەلەنگۈچى ئوتتۇرىسىدىكى مۇناسىۋەتتۇر. مۇتەللىپ بالىلارنى تەربىيەلەشتە ئەنە شۇنداق مۇناسىۋەتنىڭ تىكىلىنىشىنى ئۈمىد قىلىدۇ.

1208 بۇ ئايتولدى ئېيتتى: بالام ئاڭلىغىن،
ئۇ دۇنيا ئىشىن قىل، غاپىل بولمىغىن.

1229 جاۋابەن ئۆگدۈلمىش دېدى: ئەي ئاتا،
ھېمىڭ يەپ كۆيەرمەن، بولۇرمەن ئادا.

مانا بۇ دىئالوگلار يۇقىرىدىكى كۆز قاراشلىرىمىزنى ئىسپاتلايدۇ.

«قۇتادغۇ بىلىك» نىڭ دۇنياغا كەلگىنىگە 900 يىل دىن ئاشقان بولسىمۇ، لېكىن داستاندا ئوتتۇرىغا قويۇل

غان ئوقۇتقۇچى ۋە ئوقۇغۇچى ئوتتۇرىسىدىكى سەھىيە، قىزغىن مۇناسىۋەت، ئوقۇتقۇچى ۋە ئوقۇغۇچىنىڭ سۈپىتى توغرىسىدىكى چۈشەنچىلەر، ھېلىمۇ ئۆز ئەھمىيىتىنى يوقاتمايدۇ.

5

نېمە ئۈچۈن يۈسۈپ خاس ھاجىپ پەزىلەت ۋە ئەقلىنى يادرو قىلغان تەلىم - تەربىيىنى ئالاھىدە تەكىتلىدۇ؟

شەيئىلەرنىڭ مەۋجۇت بولۇپ تۇرۇشى، ئۆزگىرىشى ۋە تەرەققىيات جەريانى، يوقىلىشى ھەرگىز تاسادىپىي بولمايدۇ، ھەر قانداق بىر دەۋردە مەلۇم ئىدىيىۋى كۆز قاراش ياكى چۈشەنچىلەرنىڭ ئوتتۇرىغا قويۇلۇشى بەلگىلىك ئوبيېكتى ۋە سۈبېكتى سەۋەبلەر ئارقىلىق بولىدۇ. يۈسۈپ خاس ھاجىپنىڭ ئۆز داستانىدا شۇ دەۋرلەردە ئىلغار ئىدىيە بولغان، ھازىرمۇ مەلۇم ئەھمىيىتى بولغان تەلىم - تەربىيە چۈشەنچىسىنى، تېخىمۇ كۆڭۈلگە قىلىپ ئېيتقاندا بالىلار تەربىيىسىگە دائىر بىر قاتار توغرا كۆز قاراشلارنى ئوتتۇرىغا قويۇش سەۋەبىنى ئەمەس، ئەلۋەتتە. ئوبيېكتى چەتتىن ئېيتقاندا:

بىرىنچىدىن، بۇغراخان ھاكىمىيىتى، يەنى قاراخانلار سۇلالىسى ھاكىمىيىتىنى كۈچەيتىش ۋە ئەبەدىي ساقلاپ قېلىش - داستاندا بالىلار تەربىيىسى چۈشەنچىسىنى ئوتتۇرىغا قويۇشنىڭ ئوبيېكتى سەۋەبلەردىن بىرى. چۈنكى، مەلۇم بىر جەمئىيەت، مەلۇم بىر ھاكىمىيەتنىڭ كۈچىيىشى

ۋە ئەبەدىي مەۋجۇت بولۇپ تۇرۇشى ئۈچۈن ھۇقەرەركى،
پەزىلەتلىك، بىلىملىك ۋە قابىلىيەتلىك خادىملار (ئىزباسار-
لار) بولۇشى كېرەك. يۈسۈپ خاس ھاجىپ بۇ جىددىي
مەسىلىنى ئويلاپ يەتكەن ۋە ئۇنى ئوتتۇرىغا قويۇشنىڭ
لازىملىقىنى چوڭقۇر ھېس قىلغان.

ئىككىنچىدىن، ئەينى ۋاقىتتا ئۇيغۇرلارنىڭ مائارىپ
ئاساسى خېلىلا كۈچلۈك ئىدى، جەمئىيەتتە بىر قاتار ئىلغار
پىداگوگىكىلىق قاراشلارمۇ مەۋجۇت ئىدى. بۇ رېئاللىقمۇ
داستاندا بالىلار تەربىيىسى قاراشلىرىنىڭ ئوتتۇرىغا
قويۇلۇشىغا سەۋەب بولدى.

ئۈچىنچىدىن، قاراخانىلار سۇلالىسى دەۋرىدە ئىگىلىك
ئىشلىرى تېز تەرەققىي قىلدى، يەنى دېھقانچىلىق، سودا-
سېتىق، قول ھۈنەرۋەنچىلىك، تاشقى سودا يۈكسەلدى.
بۇنىڭ بىلەن سىياسىي پائالىيەتلەر، دىپلوماتىيە ئىشلىرىمۇ
راۋاجلاندى. بۇ خىل تەرەققىيات ۋەزىيىتى جەمئىيەتتە
بىر قىسىم ئىقتىدارلىق كىشىلەرنى تەربىيەلەپ يېتىشتۈر-
رۈش زۆرۈرىيىتىنى تۇغدۇردى.

تۆتىنچىدىن، ئىگىلىك تەرەققىياتىغا ئەگىشىپ قەشقەر
قاتارلىق جايلاردا شەھەر - بازارلار كەينى - كەينىدىن
بارلىققا كېلىپ، يېڭى ئىجتىمائىي شارائىت - شەھەر
جەمئىيىتىنى پەيدا قىلدى. بۇ خىل تارىخىي شارائىتتا،
فېئودال تەبىئىي مۇناسىۋەتلەرنىڭ كۈچىيىشىگە ئەگىشىپ،
ئەخلاقىي جەھەتتىن بۇزۇلۇش، ئىقتىدار جەھەتتىن
ئاجىزلىشىشمۇ بارلىققا كەلدى. بولۇپمۇ، روھانىي تۈر-
مۇشقا بېرىلىپ كېتىش بىر قەدەر گەۋدىلىك بولدى.

بۇنىڭ بىلەن ئىجتىمائىي تەرەققىيات ئالدىدا چېكىنىش ئېھتىمالى پەيدا بولدى. شۇڭا، بۇ خىل رېئال ئوبىيېكت تىپ ۋەزىيەت تەلىم - تەربىيىنى كۈچەيتىش تەقەززاسى بىلەن مائارىپقا روھىي مەرزەلەرنى تۈگىتىش، كىشىلەرنى پەزىلەتلىك ۋە ئىلىملىك قىلىپ يېتىشتۈرۈش مەجبۇرىيەت تىنى يۈكلىدى.

بەشىنچىدىن، قاراخانىلار سۇلالىسى - تۇنجى مۇسۇلمان ئۇيغۇر پادىشاھلىقىدۇر. ئىسلام دىنى پادىشاھلىقىنىڭ ئاساسىي دۆلەت دىنى، بۇ دىننىڭ قاراشلىرى بارلىق ئىجتىمائىي پائالىيەتلەر ۋە قاراشلارغا سىڭىپ كىرگەن. بولۇپمۇ ئىسلامنىڭ ئەخلاقىي چۈشەنچىلىرى ۋە پىرىنسىپلىرى تۇرمۇشقا خېلى چوڭقۇر ئۆزلەشمەكتە ئىدى. مەملىكەت ئىچىدە يۇقىرىدىن تۆۋەنگىچە ئىسلام دىنى تەشۋىق قىلىنىپ، تەكىتلىنىپ تۇراتتى، شۇڭا كىشىلەرنى كىچىك چېغىدىن باشلاپلا ئىسلام ئەقىدىلىرى بىلەن تەربىيەلەش، جەمئىيەت ئۈستىدىكى باش تارتىپ بولمايدىغان مۇقەددەس زۆرۈرىيەتكە ئايلانغانىدى. يۈسۈپ خاس ھاجىپ شۇ خىل ئوبىيېكتىپ ئىجتىمائىي شارائىتتا ياشىغان مۇسۇلمان ئەدىب ۋە پىداگوگ بولغاچقا، ئۆزىمۇ ئىسلام پىرىنسىپلىرىدىن ۋاز كېچىشى مۇمكىن ئەمەس ئىدى. دېمەك، ئىسلام قاراشلىرىنى تەرغىب قىلىپ، ئۇنى ياش ئۆسمۈرلەر قەلبىگە سىڭدۈرۈش تەقەززاسى داستاندا ئىسلام ئەقىدىسى ئاساسىدىكى تەلىم - تەربىيە چۈشەنچىلىرىنىڭ ئوتتۇرىغا قويۇلۇشىغا سەۋەب بولغان بىر ئوبىيېكتىپ ئەھۋال بولدى.

سۇبېيكتىپ جەھەتتىن ئېيتقاندا:

بىرىنچىدىن، زامانغا يارىشا ئىلغار پىكىرلىك بولغان يۈسۈپ خاس ھاجىپ ئۆز دەۋرىدىكى ئىلغار تارىخ ئېقىمىنى سەگەكلىك بىلەن بايقىيالىدى ۋە كۆرەلىدى. جەمئىيەتتىكى ئىلغار پىكىر ئېقىملىرى، بولۇپمۇ خەلق ئاممىسىنىڭ پەزىلەت ۋە ئەقىل مەسلىسىدىكى ئومۇمىي ئىلغار ئىدىيىۋى ھېسسىياتى ئوردا خىزمىتىدە تۇرۇۋاتقان يۈسۈپ خاس ھاجىپنى تەسىرلەندۈرمەي قالمايدى. بۈيۈك مۇتەپەككۈر خەلق ھېسسىياتىنى قوبۇل قىلدى.

ئىككىنچىدىن، يۈسۈپ خاس ھاجىپ يۇقىرى مەلۇماتلىق كىشى بولغاچقا، ئارىستوتىل، فارابى قاتارلىق ئۇلۇغ مۇتەپەككۈر پەيلاسوپلارنىڭ پەلسەپىۋى، ئەخلاقى ۋە مائارىپ قاراشلىرىنى تەتقىق قىلغان ۋە ئۇنى ئەمەلىيەتكە تەتبىقلاپ ئۆگەنگەن ۋە ئىجادىي راۋا لاندۇرغان بولۇشى مۇمكىن. شۇڭا ئۇ، داستاندا ئەقلىي - ئەخلاىي تەربىيىنىمۇ، ھەتتا جىسمانىي تەربىيىنىمۇ كۈچەيتىشنى تەرىغىپ قىلدۇ.

دېمەك، يۈسۈپ خاس ھاجىپنىڭ بالىلار تەربىيىسىنى ئاساسىي مەزمۇن قىلغان تەلىم - تەربىيە قارىشىنىڭ ئوتتۇرىغا قويۇلۇشى، ئۇنىڭ يېڭى تارىخىي شارائىتىدا ئارىستوتىل پىداگوگىكا ئىدىيىسىنىڭ ئىجادىي تەتبىقلىنىشى، ئىجادىي تەشەببۇس قىلىنىشى ۋە ئىجادىي راۋاجلىنىشىدۇر. بۇ تەرەپتىن ئېيتقاندا، داستاندا ئايتولدى ۋە ئۆگدۈلمىش ئوبرازلىرى ئارقىلىق گەۋدىلەندۈرۈلگەن تەلىم - تەربىيە قاراشلىرى ھەم ئىلغار ئەنئەنىۋى قاراش، ھەم ئىلغار پىداگوگىكىلىق كەشپىيات ھېسابلىنىدۇ.

شائىر داستاندا پەرزەنتلەر تەربىيىسى خىزمىتىدە پۈتۈن دۆلەت، پۈتۈن جەمئىيەت، پۈتۈن مىللەت ۋە پۈتۈن ئائىلىنىڭ زىممىسىگە يۈكسەك مەجبۇرىيەتنىڭ يۈكلەنگەنلىكىنى ناھايىتى ئېنىق كۆرسىتىدۇ. ئۇنىڭ قارىشىچە، پەرزەنتلەرنى تەربىيەلەش ئىشى — پۈتۈن دۆلەت ئورگانلىرىنىڭ، پۈتۈن ئائىلىنىڭ ھۇقۇقىدەس بۇرچى. بولۇپمۇ ئاتا-ئانىلار ۋە ئوقۇتقۇچىلارنىڭ مۇقەددەس بۇرچى. بۇ قاراش ئۆگدۈلمەش بىلەن باشقا پېرسوناژلارنىڭ مۇناسىۋەتلىرىدە ناھايىتى يارقىن گەۋدىلىنىدۇ.

1218 ئاتا ئەمگىكى سىڭسە ئوغلغا كۆپ،

بولۇر بۇ ئوغلۇنىڭ خۇي - پەيلى خوپ.

ئائىتولدىنىڭ بۇ جاۋابىدا جەمئىيەتنىڭ ۋە ئاتا - ئانىلارنىڭ ئۆز پەرزەنتلىرىنى ياخشى تەربىيەلەش زۆرۈرلۈكى ئېنىق كۆرسىتىپ بېرىلگەن.

پىداگوگىكا نۇقتىسىدە زىرىدىن ئېيتقاندا، ئائىلە تەربىيىسى ئارقىلىق ئادەمنىڭ ئاساسىي خاراكتېرى شەكىللىنىدۇ. ئادەم ئۆزىنىڭ بالىلىق دەۋرى، ئۆسمۈرلۈك دەۋرى، ياشلىق دەۋرلىرىدە ئالىدىغان تەربىيىسى (ئەگەر تەربىيە ئىجابىي بولغاندا) ئارقىلىق جىسمانىي پىسخىك جەھەتلەردە زۆرۈر ئىلگىرىلەش ھاسىل قىلىدۇ.

ئىرادە، ئەقىل، تەپەككۇر، ئىقتىدار، غەيرەت، سېزىم،
 غايە قاتارلىق تەرەپلەردە نورمال ئۆسۈپ يېتىلىدۇ.
 ئەگەر تەربىيە ئۈنۈمى ياخشى بولسا، بۇ جەھەتلەردە
 كامالەتكە يېتىشمۇ تامامەن مۇمكىن. كىشىلەرنىڭ جىسمانىي
 جەھەتتە ساغلام، روھىي جەھەتتە ئىرادىلىك، غايىلىك،
 ئەقىللىق، غەيرەتلىك، ئىقتىدارلىق بولۇشى ئۇنىڭ كىچىك
 چېغىدىن باشلاپلا ياخشى تەربىيىلىنىشىگە مۇناسىۋەتلىك.
 شۇڭا، پەرزەنتلەرنى «خۇي - پەيلى خوپ» كىشىلەر -
 دىن قىلىپ تەربىيىلەشتە ئاتا - ئانىلار ۋە تەربىيىلىگۈچى
 لەرنىڭ كۆپ ئەجر سىڭدۈرۈشى لازىملىقىنى تەشەببۇس
 قىلىدۇ.

1219 ئوغۇلنى قىسىپ تۇتسا، ياخشى ئېرۇر،

ئاتاسى - ئاناسى بەختلىك بولۇر.

1220 ئەگەر چىڭ تۇتۇلماس ئىكەن ئۇ ئوغۇل،

بولۇر زايە، ئاندىن سەن ئۈزگەن كۆڭۈل.

1221 زەكى بولسا ئالىم، ئوغۇل ئاتىسى،

ئۇنى تۇتقۇلۇق چىڭ، شۇدۇر چارىسى

يۈسۈپ خاس ھاجىپ مۇنداق قارايدۇ: پەرزەنتلەر -
 نى (بالىلارنى) كۆڭۈلدىكىدەك تەربىيىلەش ئۈچۈن بىرىن -
 چىدىن، ئۇلارغا مەھرىبانلىق قىلىش؛ ئىككىنچىدىن، ئۇلارنى
 چىڭ تۇتۇش لازىم. يەنە بىر تۈرلۈك قىلىپ ئېيت -

قاندا، تەربىيەلەنگۈچىلەرگە قارىتا مېھرىبانلىق قىلىش بىلەن چىڭ تۇتۇشنى بىرلەشتۈرۈش كېرەك. شۇنداق قىلغاندىلا پەرزەنتلەرنى ياخشى تەربىيەلەپ يېتىشتۈرگىلى بولىدۇ. ھازىرقى زامان پىداگوگلىرى، جەمئىيەتشۇناسلار ۋە قانۇنشۇناسلارنىڭ قارىشىچە، پەرزەنتلەرنىڭ ياخشى - يامان بولۇشى، ئۇلارنىڭ پەزىلەتلىك ياكى ئىللەتلىك ئادەم بولۇپ چىقىشى تامامەن ئۇنىڭ قانداق تەربىيەلىنىشىگە، بولۇپمۇ ئۇنىڭ ئاتا - ئانىلار ۋە ئوقۇتقۇچىلار قولىدا قانداق تەربىيەلىنىشىگە باغلىق.

يۈسۈپ خاس ھاجىپ «قۇتادغۇ بىلىك» نىڭ با-لىلار تەربىيىسىگە دائىر بېيىتلىرىدا بۇ تەرەپنى خېلى ئېنىق كۆرسىتىپ ئۆتكەن. ئۇ، ئۆزىنىڭ غايىۋى پېرسوناژلىرى ئايتىلدى ۋە ئۆگدۈلمىشلەرنىڭ بەدىئىي ئوبرازىدا بۇ جەھەتتىكى قاراشلىرىنى ئوتتۇرىغا قويۇپ يۈرۈ-تۈپ بېرىدۇ. شائىر مۇنداق يازىدۇ:

1223 كىمىنىڭكى بولۇر ئەركە ئوغلى - قىزى،
چېكىپ ئاھ ۋە ھەسرەتتە يىغلار ئۆزى.

1225 ئوغۇل قىز خۇي - پەيلى بولسا يامان،
يامان قىلغان ئاتا بۇلارنى ھامان.

1228 ئوغۇل - قىزغا ئۆگەت پەزىلەت، بىلىم،
پەزىلەتلە بولسۇن خۇلقى مۇلايىم.

ئۇ يەنە مۇنداق كۆرسىتىدۇ:

1224 كىچىك چاغدا ئوغلىنى قويسا ياۋا ①.
ئوغۇلدا گۇناھ يوق، ئاتاغا جاپا.

1227 ئوغۇلنى قىسىپ تۇت ئاتا بولغۇچى،
ساڭا كۈلمىسۇنلەر كېيىن كەلگۈچى.

بالىلار تەربىيىسىدە، پەرزەنتلەرگە قارىتىلغان تە-
لىم - تەربىيىنىڭ ئۇسۇلى، پىرىنسىپى، شەكلى قاتار-
لىقلار مۇئىنتايىن مۇھىم مەسىلە. ئەگەر ئاتا - ئانا ۋە ئو-
قۇتقۇچى بالىلارنى تەربىيەلەشنىڭ مۇھىملىقىنى بىلىپ،
ئۇنى قانداق تەربىيەلەشنى بىلمىسە، يەنى تەلىم - تە-
ربىيىنىڭ ئۇسۇلى ۋە شەكلىنى بىلمىسە، ئاخىرقى ھېسابتا
بالىلار ئۈنۈملۈك تەربىيىگە ئىگە بولالمايدۇ. شۇڭا تە-
ربىيىلىگۈچىلەر ئالدى بىلەن ئۆزى بىلىملىك ۋە پەزىلەت-
لىك بولۇشى؛ ئىككىنچىدىن، بالىلارغا نىسبەتەن سەمىمىي
مۇناسىۋەتتە بولۇشى؛ ئۈچىنچىدىن، ئۆزىمۇ بالىلاردىن
ئۆگىنىشى لازىم، ئەلۋەتتە. بۇ مەسىلە ئۈستىدە
م. گوركى: «مۇنداق كىشىلەرنىڭ ئاساسىي خىسەتلىرى
ئەڭ ئاۋۋال بالىلارغا بولغان مۇھەببەت، ئۇنىڭدىن كېيىن،
كەڭ بىلىمگە ئىگە بولۇشتىن ئىبارەت بولۇشى كېرەك»،
«بالىلارغا نىسبەتەن ۋىجدانەن مۇناسىۋەتتە بولۇش كې-
رەك»، «بالىلارغا ئۆگىتىش زۆرۈرلۈكىدىن تاشقىرى يەنە

① ياۋا — بۇ يەردە بەغباش مەنىسىدە.

شۇ نەرسىنى چۈشىنىش ۋە بىلىش لازىم. چۈنكى، بۇ نا-
ھايىتى پايدىلىق ئىش» ① دېگەندى.

يۈسۈپ خاس ھاجىپ بۇندىن توققۇز ئەسىر بۇرۇن-
قى تارىخىي شارائىتتا، بالىلار تەربىيىسى مەسىلىسىدە شۇ
كۆز قاراشقا يېقىنراق كېلىدىغان چۈشەنچىلەرنى ئوتتۇرى-
غا قويغان. ئۇنىڭ ئوغۇل - قىزلىرىنى چىڭ تۇتۇش،
ئۇلارغا پەزىلەت ۋە بىلىم ئۆگىتىش توغرىسىدىكى قاراش-
لىرىدا بالىلارغا مۇھەببەت بىلەن مۇئامىلە قىلىش، ئۇلار-
غا سەمىمىي ۋەجدانىي مۇناسىۋەتتە بولۇش لازىملىقىدىن
ئىبارەت كۆز قاراش گەۋدىلەندۈرۈلگەن. بىز ئايتولىدى
ئوبرازنى تەھلىل قىلساق، ئۇنىڭ ئۆز ئوقۇغۇچىسى
ئۆگدۈلمىشكە ناھايىتى سەمىمىي ۋەجدانىي مۇناسىۋەتتە
بولغانلىقىنى، ئۇنىڭغا پۈتۈن كۈچىنى ئىشقا سېلىپ ئۆ-
گىتىۋاتقانلىقىنى، ئۆگىتىش بىلەن بىللە يەنە ئۆز ئوقۇ-
غۇچىسىدىن كۆڭۈل قويۇپ ئۆگىنىۋاتقانلىقىنى ھېس
قىلالايمىز.

لېكىن، تارىخىي چەكلىمە ۋە فېئوداللىق قاراش
تەسىرى تۈپەيلىدىن شائىر پەرزەنتلەر تەربىيىسى مە-
سىلىسىدە بەزى خاتا چۈشەنچىلەردىنمۇ خالى بولالمىغان.
بىرىنچىدىن، ئۇ تەلىم - تەربىيە مەسىلىسىدە كۆپرەك
ئوغۇل بالىنى تەربىيەلەشنى تەكىتلەپ كەتكەن، قىز با-
لىنىڭ تەربىيەلىنىشىگە سەل قارىغان. مىسال:

① «ئەدەبىيات توغرىسىدا» 52 - بەت.

4510 قىزىڭ ئۆيىدە ئەرسىز ئۇزاق تۇرمىغاي،
ئۆلەرسەن پۇشايماندا سەن ئاغرىماي.

ئىككىنچىدىن، تەربىيە ئوبىيكتى مەسىلىسىدە خۇ-
تۇن - قىزلارنى خارلايدىغان، يەنى ئەزلەر ئېزىم، ئا-
يالار خار» دېگەن فېئوداللىق ئىدىيە رامكىسىدىن چى-
قالماغان. 60 - بابتىكى بىر قانچە بېيىتلەر بۇنىڭ مە-
سالى. ئۈچىنچىدىن، شائىر ئايرىم - ئايرىم بېيىتلەردە
بەزى خاتا تەربىيەلەش ئۇسۇللىرى (مەسىلەن، ئۇرۇش،
قىلاش) نى تەشەببۇس قىلغان.

بۇ يەردە شۇنى ئېيتىش كېرەككى، شائىر يۇقىرى-
قىدەك بىر قانچە خاتا پىكىرلەرنى ئوتتۇرىغا قويۇشتىن
ساقلىنىش مۇمكىن ئەمەس ئىدى، بۇنى ئەلۋەتتە شائىر
ياشمىغان دەۋرنىڭ تارىخىي چەكلىمىسىدىن ئايرىپ قا-
راش مۇمكىن ئەمەس. لېكىن، ئۇنىڭ پەرزەنتلەرنى قان-
داق تەربىيەلەش مەسىلىسى توغرىسىدىكى بىر قاتار توغرا،
چوڭقۇر پىكىرلىرى ھېلىمۇ ئۆز ئەھمىيىتىنى يوقاتمايدۇ.

7

بالىلارنى ئىدىيىۋى ئەخلاقىي پەزىلەت جەھەتتىن
ياخشى تەربىيىگە ئىگە قىلىش - بالىلار تەربىيىسىنىڭ
ئاساسىي ۋەزىپىسى ۋە مەزمۇنى. بۇندىن 150 يىل
بۇرۇن رۇسىيەنىڭ ئۇلۇغ ئىنقىلابىي دېموكرات تەنقىد-
چىسى فى. بېلىنسىكى بالىلارغا بېغىشلانغان ئۇقۇشلۇقلار

ھەققىدە توختالغاندا، بالىلار ئوقۇشلۇقلىرىنىڭ مۇھىم رولى ۋە مەزمۇنى بالىلارغا ئەخلاقىي پەزىلەت تەربىيىسى بېرىشتىن ئىبارەت بولۇشى لازىم دەپ قارىغانىدى. ئەمەلىيەتتەمۇ بالىلار تەربىيىسى بالىلارغا ئىدىيىۋى ئەخلاق تەربىيىسى بېرىشنى ئۆزىنىڭ ئاساسىي نىشانى قىلدۇ.

چۈنكى، ئەخلاقىي پەزىلەت ئادەملىك ئۆلچىمى بولۇپ، بۇ بىرەر دەۋر، بىرەر سىنىپ، تەبىقە كىشىلىرى ئەمەل قىلىدىغان ئومۇمىي قائىدە - يوسۇن، سۆز - ھەرىكەت مىزانىدىن ئىبارەت. ئەخلاقىي پەزىلەت ئادەمنىڭ سۆز - ھەرىكىتىنىڭ قانداق ئىكەنلىكىنى باھالالايدىغان ۋە ئۆلچەيدىغان ئاساسىي بىرلىك. سۆز ۋە ھەرىكىتىنىڭ قانداق بولۇشى بىر ئادەمنىڭ ئومۇمىي ئىستىلىنىڭ قانداق سۈپەتتە ئىكەنلىكىنى كۆرسىتىدۇ.

يۈسۈپ خاس ھاجىپنىڭ «قۇتادغۇ بىلىك» داسى تانىدا ئىپادىلەنگەن بالىلار تەربىيىسى چۈشەنچىسىنىڭ يادروسىمۇ دەل ئەخلاقىي پەزىلەت تەربىيىسى چۈشەنچىسىدىن ئىبارەت.

شائىر ئادەمنىڭ بەختلىك بولۇشى ياخشى سۆز ۋە ياخشى ئىشقا باغلىق دەپ قارايدۇ.
ئۇ مۇنداق دەيدۇ:

181 نەر ئىككى نېمىدىن قېرىماس ئۆزى،

بىرى ياخشى ئىش، بىرى ياخشى سۆزى.

شائىر داستاندىكى بالىلار تەربىيىسىگە ئائىت چۈشەنچىلەردە تىل گۈزەللىكى مەسىلىسىنى ئالاھىدە ئوتتۇرىغا قويىدۇ. تىل گۈزەللىكى ئادەمنىڭ گۈزەللىك قارىشىنىڭ ئەمەلىي جەھەتتىن نامايەن بولۇشى ۋە كىشىلىك مۇناسىۋەتتە ئىپادىلىنىشىدۇر. يۈسۈپ خاس ھاجىپ تىلنى جايىدا ئىشلىتىشنى، سۆزلەرنى توغرا، مەنتىقىيلىق، راۋان قىلىشنى، قىلىۋاتقان سۆز قاندىلىك، گۈزەل بولۇشى لازىملىقىنى تەكىتلەيدۇ ۋە ئادەملەرنى سۆزىنى گۈزەل قىلىشقا ئادەتلىنىشكە دەۋەت قىلىدۇ. ئۇ ئادەملەرنىڭ، بولۇپمۇ ياش ئۆسمۈرلەرنىڭ ئۆزئارا مۇناسىۋەتتە ھامان تىلى بىلەن دىلىنىڭ بىردەك بولۇشىنى، يەنى تىلىنىڭمۇ، دىلىنىڭمۇ، ھەرىكىتىنىڭمۇ گۈزەل بولۇشىنى تەلپ قىلىدۇ. ئۇ يۇقىرىقى مەسىلىلەرنى يېشىش مەقسىتىدە نۇرغۇن تەسىرلىك مىسرالارنى يازغان.

976 يەنە ئىپىتتى ئايتولدى: ئېلىگ ئۇقار،
زىيان يەتسە تىلدىن ھاياتلىق يوقار.

978 كىشى سۆزلىمەككە سورالماق كېرەك،
سورالماق سۆزنى دېمەسلىك كېرەك.

1003 ئىچۈك سۆز قىلىشنى گەر تىل بىلمىسە،
ئۆزىنى پەسلىتەر، ئاسماندا ئىسە.

1013 كېرەك سوزنى چوڭدىن ئىشتىمەك كېرەك،
كىچىككە دېگۈلۈك، ئۇ قىلسۇن كېرەك.

1025 دۇرۇس سۆزلەنسە سۆز كۆپتۈر پايدىسى،

سۆكۈلەر ھەمىشە سۆزنىڭ ئەگرىسى.

دېمەك، ئاتاقلىق مۇتەپەككۇر يۈسۈپ خاس ھاجىپ خېلى بۇرۇنلا قەلبى گۈزەل بولۇش، تىلى گۈزەل بولۇش چۈشەنچىسىنى ئوتتۇرىغا قويغان. گەرچە بۇ چۈشەنچىلەر ھازىرقىدەك تولىمۇ كۈنكەپت، ئىلغار ئىجتىمائىي ۋە سىنىپىي مەزمۇنغا ئىگە بولالمىسىمۇ، ئەمما ئۆز زامانىسىدا ناھايىتى ئىلغار كۆز قاراشلار ئىدى. ئۇ تىلى گۈزەل بولمىغان، قەلبى گۈزەل بولمىغان كىشىلەرنى:

1028 بېھۇدە سۆز ئېيتقان كىشى قەدىرسىز،

قەدىرلىك كىشىدۇر سېخىي شۈبھىسىز.

دەپ تەنقىدلىگەندى.

شائىر ئىدىيىۋى ئەخلاقىي پەزىلەتكە دائىر بېيىتىلىرىدە ئادەم بالىسىنىڭ خۇي - پەيلىنىڭ، قىلىقىنىڭ توغرا بولۇشىنى، يەنى ئۇنىڭ ياخشى خۇلق - خاراكتېرگە ئىگە بولۇشىنى تەۋسىيە قىلىدۇ. ئۇ ياش ئۆسكۈنلەرنى كىشىلەر ئۈچۈن ياخشى ئىش قىلىشقا، دۆلەت ۋە خەلققە پايدىلىق ئادەم بولۇشقا ئۈندەيدۇ.

230 ئەگەر بولسا، خەلق ئۈزۈرە قولۇڭ ئۇزۇن،

ئەمەل سۆزدە قىل ياخشىلىقنى پۈتۈن.

242 بىرى ياخشى ئەردى، ئۇنى ماختىدى،
يامان ئەردى بىرسى، ئۇنى قاغدى.

246 كىشى ياخشى، ئات بىرلە ئالقىش ئالۇر،
يامان ئاتلىق ئولسا، ئۇ قارغىش ئالۇر.

دېمەك، شائىر ئىنسانىيەت بەختى ئۈچۈن ياخشى
ئىشلار بىلەن شۇغۇللىنىشى ھەقىقىي پاك ئادەم بولغان
لىقنىڭ بەلگىسى، ھەقىقىي شانۇ - شۆھرەتنىڭ ئاساسى
دەپ تونۇيدۇ ۋە كىشىلەرنى ھەر دائىم ياخشى ئىشلار بىلەن
شۇغۇللىنىشقا تەۋسىيە قىلىدۇ.

داستاندا تارىختا ئۆتكەن قەھرىمان شەخسلەردىن،
بولۇپمۇ ئەل - يۇرتنى قوغداش يولىدا باتۇرلۇق بىلەن
جەڭ قىلغان بىلىملىك، ئىقتىدارلىق قەھرىمان
شەخس توڭا ئالىپ ئەر (ئاپراسىياپ) دىن ئۆگىنىپ
تۇغۇلغان ئەل - يۇرتنى، ئۆز خەلقىنى قىزغىن سۆيۈش
ۋە ۋەتەننى جان تىكىپ قوغداشتىن ئىبارەت ۋەتەنپەر-
ۋەرلىك روھ تەرغىب قىلىندۇ. بۇ داستانغا سىڭدۈرۈل-
گەن ۋەتەنپەرۋەرلىك ۋە قەھرىمانلىق گەننەنە تەرىپى
يېسىدۇر. داستاندىكى بۇ مەزمۇن ھېلىمۇ ۋە بۇندىن كې-
يىنمۇ ئۆزىنىڭ تەربىيىۋى قىممىتىنى يوقاتمايدۇ.

ئايىتولدىنى ۋە ئۆگدۈلمەشنى توڭا ئالىپ ئەردەك قەھ-
رىمانلاردىن ئۆگىنىشكە چاقىرغان مۇنۇ بېيىتلىرىنى ئوقۇيلى:

276 بۇ تۈرك بەگلىرىگە سېلىنسا نەزەر،
جاھان بەگلىرىنىڭ ياخشى شۇلەر.

277 بۇ تۈرك بەگلىرىدىن ئېتى بەلگۈلۈك،
توڭغا ئالىپ ئەر ئىدى بەختى بەلگۈلۈك.

278 ئىلىمدە بۈيۈك، كۆپ پەزىللىك دىلى،
بىلىملىك، ئەقىللىق، خەلقنىڭ خىلى.

داستاندا بۇ خىل ۋە تەنپەرۋەرلىك ۋە قەرىمانلىق رو-
ھى تەرغىب قىلىنغان مىسرالارنى خېلى كۆپ ئۇچرات-
قىلى بولىدۇ.

ئومۇمەن يۈسۈپ خاس ھاجىپنىڭ ئىدىيىسى ئەخلاق -
پەزىلەت تەربىيىسى توغرىسىدىكى قاراشلىرى ئۇنىڭ
ئەخلاق ۋە گۈزەللىك ئىدىيىسىنىڭ ئىپادىلىنىشى. ئۇ كى-
شىلەرنى كىچىكىدىن باشلاپ گۈزەل، رەتلىك، توغرا
بولغان تۇرمۇش ئادەتلىرىنى ئۆزلەشتۈرۈشكە، تۇرمۇش-
نى ئەخلاق ۋە گۈزەللىك پىرىنسىپلىرى بويىچە قۇرۇشقا
رىغبەتلەندۈرىدۇ.

× × ×

يۈسۈپ خاس ھاجىپنىڭ تەلىم - تەربىيە چۈشەن-
چىلىرىدە، بولۇپمۇ بالىلار تەربىيىسى چۈشەنچىلىرىدە بە-
زى ئېغىر چەكلىمىلەر بار. ئۇ بولسىمۇ پەزىلەت، ئىقتى-
سادار ۋە بىلىمنى ئاللادىن، غايىپتىن دەپ قارىغانلىقى؛
تەشەببۇسلىرىدا بەزى ساراي ئەدەب - قائىدىلىرىگە يې-
قىنراق چۈشەنچىلەرنىڭ تەرغىب قىلىنغانلىقىدا. لېكىن،

ئومۇمىي خاھىش جەھەتتىن ئېيتقاندا، يۈسۈپ خاس
ھاجىپنىڭ تەلىم - تەربىيە چۈشەنچىلىرى تارىخىي ئەھ-
مىيەتكە ئىگە ھەم رېئال ئەھمىيەتكە ئىگە بولۇپ، ئۇ-
نىڭدىكى ئىلغار ئامىللارغا ۋارىسلىق قىلىشىمىز لازىم
ئەلۋەتتە.

«قۇتادغۇ بىلىك» تىكى دۆلەت تەلىماتى

ھەققىدە دەسلەپكى مۇھاكىمە

مەقسۇت ئەكبەر

«قۇتادغۇ بىلىك» مەزمۇن جەھەتتىكى كەڭلىكى ۋە چوڭقۇرلۇقى، شەكلى ۋە ئۇسلۇبى جەھەتتىكى ئاممىبابلىقى ۋە بەدىئىيلىكى بىلەن كەم ئۇچرايدىغان قىممەتلىك ئىلمىي ئەسەر. دۆلەت ئىچى - سىرتىدىكى تەتقىقاتچىلارنىڭ بۇ ئەسەرنىڭ ئاساسىي ئىدىيىسى توغرىسىدىكى قاراشلىرى ھەر خىل. بىزنىڭچە، بۇ ئەسەرنى دۆلەتنى ئىدارە قىلىش توغرىسىدىكى تەلىمات دەپ ئېيتىش مۇمكىن. چۈنكى، بىرىنچى، ئەسەرنىڭ نەسرىي ۋە نەزمىي كىرىش سۆزلىرىدە ئەسەر دۆلەتنى ئىدارە قىلىش تەلىماتى دەپ ھېسابلانغان، مەسىلەن: چىنىقلار «ئەدەبۇل مۈلۈك» (شاھلارنىڭ ئەدەب - قائىدىلىرى)؛ ماچىن مۈلكىنىڭ ھېكىملىرى «ئايىنول مەملىكە» (مەملىكەتنىڭ دەستۇرى)؛ مەشرىقلىقلار «زىننەتۇلئۇمرا» (ئەمىرلەر زىننىتى)؛ ئىرانلىقلار «شاھنامەئى تۈركى»؛ بەزىلىرى «پەندنامەئى مۈلۈك» (پادىشاھلارغا نەسىھەت)؛ تۇرانلىقلار «قۇتادغۇ بىلىك» دەپ ئات قويغان. كىرىش سۆزدە تىلغا

ئېلىنغان ئەسەر ناملىرىدىن پەقەت «قۇتادغۇ بىلىك» توغرا قويۇلغان ئات بولسىمۇ، قالغانلىرىنى كىتاب مەزمۇنىغا ئۇيغۇن ئەمەس دېيەلمەيمىز. بەلكى بۇ ناملارنى كىتاب مەزمۇنىغا باھا بېرىشتە ئىنتايىن قىممەتلىك مەنبە دەپ ھېسابلايمىز.

ئىككىنچى، «كىتاب تۆت ئۇلۇغ ۋە مۇھىم ئۇلۇستىگە بىنا قىلىنغان». بىرى ئەدىل (ئادالەت)؛ ئىككىنچىسى دۆلەت (بەخت)؛ ئۈچىنچىسى ئەقىل؛ تۆتىنچىسى قانائەت بولۇپ، يەنە ئۇلارنىڭ ھەر بىرىگە خاس ئات قويۇلغان. ئەدىلگە «كۈنتۇغدى» ئېتى بېرىلىپ، پادىشاھ ئورنىغا قويۇلغان؛ دۆلەتكە «ئايىتولدى» دەپ ئات قويۇلۇپ، ۋەزىر ئورنىغا قويۇلغان؛ ئەقىلگە «ئوڭدۈلمىش» دەپ ئات قويۇلۇپ، ۋەزىرنىڭ ئوغلى ئورنىغا قويۇلغان. قانائەتكە «ئودغۇرمىش» ئېتى بېرىلىپ، ۋەزىرنىڭ قېرىندىشى دەپ ئېيتىلغان.

ئەسەردىكى تۆت قەھرىماندىن ئۈچ كىشى دۆلەت ئەربابى، بىرى دۆلەت ئەربابلىرىنىڭ يېقىنى، ئۇلارنىڭ سوئال - جاۋاب شەكىلىدىكى پىكىر ئالماشتۇرۇشلىرىمۇ دۆلەت ۋە دۆلەتنى قانداق ئىدارە قىلىشنى ئاساسىي مەزمۇن قىلغان.

ئۈچىنچى، ئەسەردە دۆلەتنى ئىدارە قىلىشتا، خانغا بېرىلگەن مەسلىھەتلەر ئىچىدە دۆلەتنىڭ ئاساسىي بەلگىلىرى ۋە ئۇنىڭ خۇسۇسىيەتلىرى بىر قەدەر تەپسىلىي بايان قىلىنغان. دۆلەت ھاكىمىيىتىدە ئارمىيە ۋە قومانداننىڭ رولى ۋە ئۇلارنىڭ سۈپەتلىرى؛ قانۇن ۋە ئۇنىڭ

خاراكتېرى؛ بىلىم ۋە ئەقىل بىلەن دۆلەتنى ئىدارە قىلىشنىڭ ئەھمىيىتى؛ ئەخلاقنىڭ دۆلەتنى ئىدارە قىلىش تىكى زۆرۈرلۈكى كەڭ سۆزلەنگەن.

تۆتىنچى، دۆلەت خادىملىرىنىڭ ئەخلاق پەزىلەت، سۈپەتلىرى ھەققىدە بىر قەدەر كەڭ توختالغان. دۆلەتتە خانىنىڭ ئەخلاق پەزىلىتى قانداق بولۇش، ۋەزىرىنىڭ پەزىلىتى قانداق بولۇشتىن تارتىپ تاكى ئوردا ئەمەلدارلىرى، خادىملىرى، كۈتكۈچى، ئاشپەزلەرگىچە، ئۇلارنىڭ سۈپەتلىرى، ئەخلاق ئۆلچەملىرى كۆرسىتىلگەن. «قۇتادغۇ بىلىك» نىڭ دۆلەت ھاكىمىيىتى توغرىسىدىكى ئاساسىي نۇقتىسىنەزەرلىرى مۇنداق بىر قانچە تەرەپنى ئۆز ئىچىگە ئالىدۇ:

بىرىنچى، ئەلنى قانۇن بىلەن ئىدارە قىلىش. يۈسۈپ خاس ھاجىپ دۆلەت ھاكىمىيىتىنى ئىدارە قىلىشتا قانۇن بولۇشنى، يەنى دۆلەتنى قانۇن بىلەن ئىدارە قىلىشنى ناھايىتى يۈكسەك ئورۇنغا قويدۇ:

252 جاھان بەگلىرىدىن كىم ئالىم ئىكەن،
ئۇلار ياخشى قانۇن تۈزەپ، ئۆرلىگەن.

545 ئەل ئىچرە كىم ئالسا بىر ئۈستۈن ئورۇن،
تۈزىسۇن ئەل ئۈچۈن بىر ياخشى قانۇن.

1456 يامان تۈزۈم قانۇنى، بەك ياخشى تۈز،
كۈنۈك ياخشى بولغاي ھەم بەختىگۈمۇ ئۆز.

1461 كىم ئۇ ياخشى قانۇننى بەرپا قىلار،
ئۇنىڭ شۆھرىتى تا ئەبەتكە ياشار.

يۈسۈپ خاس ھاجىپنىڭ ئەلنى ئادىل قانۇن بىلەن
ئىدارە قىلىشنى تەۋسىيە قىلىشى ئەينى زاماندا خانلىق
تۈزۈمىدە يۈكسەك غەيرەت - جاسارەت، پەم - پاراسەت
ئىگىسىنىڭ قىلالايدىغان ئىشى، ئەلۋەتتە.

مۇئەللىپ خانغا «ياخشى قانۇن» تۈزۈشنى تەۋسىيە
يە قىلغىنىدا نېمىلەرنى نەزەردە تۇتقان؟ ئادالەت
سىمۋولى بولغان كۈنتۈغدىنىڭ ئادالەت سۈپىتىنىڭ
قانداقلىقى توغرىسىدا ئايتىلدىغا ئېيتقان سۆزلىرى شەك
لىدە مۇنۇلار بايان قىلىندۇ:

309 قىلۇرمەن ئادالەت بىلەن ھەل ئىشىن،

ئايرىماسمەن بەگ ۋە قۇل دەپ ھېچ كىشىن.

317 كېرەك ئوغلۇم ئولسۇن، يېقىن تۇغقىنىم،

يولۇچى، ئۆتكۈنچى، بىرەر قونىقىم.

318 ماڭا تەڭ ئىككىسى قانۇن ئالدىدا،

بۆلەكچە بولماسمەن ھۆكۈم ۋاقتىدا.

مۇئەللىپ بۇ يەردە دۆلەتتە قانۇن بولۇش، قانۇن
بىلەن دۆلەتنى ئىدارە قىلىش، قانۇن بولغاندىمۇ توغرا،
ئادىل بولۇش، قانۇن ھەممە ئۈچۈن بىردەك بولۇش

گىدىيىلىرىنى خان ئاغزىدىن ئېيتىشىش شەكلى بىلەن ئىپادىلىگەن.

خاننىڭ ھەر بىر سۆزى «قانۇن» ھېسابلىنىدىغان قاشۇ مۇستەبىتلىك ئىجتىمائىي تۈزۈمدە دۆلەتنى قانۇن بىلەن ئىدارە قىلىشنى، ئادىل قانۇن يۈرگۈزۈشنى خان ياكى ۋەزىر ئاغزىدىن بېرىشكەلا بولاتتىكى، باشقا شەخسنىڭ تىلىدىن بېرىش ئەلۋەتتە چوڭ جىنايەت ھېسابلىناتتى. مۇئەللىپنىڭ قانۇن بىلەن ئىدارە قىلىش، ئادىل قانۇن يۈرگۈزۈشنى مۇراجىئەت قىلىشى خەلق ئۈستىدىكى تۈرلۈك زۇلۇمنى، ئېغىر ئازاب - ئوقۇبەتنى، مەلۇم مەنىدە، مەلۇم دائىرىدە پەسەيتىش، يۇمشىتىش، چەكلەش ئارقىلىق مەۋجۇت ئىجتىمائىي تۈزۈمنى تېخىمۇ كۈچەيتىش، مۇستەھكەملەشنى مەقسەت قىلغان دېيىش — ئەسەرنىڭ ئاساسىي ئىدىيىسىگە ئۇيغۇن كېلىدۇ.

ئىككىنچى، دۆلەت ھاكىمىيىتىدە قوراللىق قوشۇننىڭ ئورنى ۋە زۆرۈرلۈكى، ئەھمىيىتى، قوشۇن قوماندانىنىڭ خۇسۇسىيەتلىرى ئەسەردە خېلى تەپسىلىي بايان قىلىنىدۇ:

2139 قىلىچ بىرلە بەگلەر ئۇزاتۇر قولىن،

قىلچىسىز غاپىل بەگ تۇتالماس ئېلىن.

2140 قىلىچ بىرلە پالتا — بۇ ئەل ساقچىسى،

قىلىچ بىرلە ئالار ئەل خەلق باشچىسى.

2141 نېمە دەيدۇ ئاڭلا جاھان تۇتقۇچى،
قىلىچ، پالتا بىرلە ياۋنى تۇتقۇچى؛

2143 قىلىچلە پالتىنى ساقچى قىل، ئەي ئەر،
قىلىچ ساقچى بولسا، بەگلەر تىچ ئۆتەر.

2270 كېرەك بەگلە جەزمەن قوشۇن باشچىسى،
ئېچىشقا ياراشماس ياۋنىڭ ئۇيقۇسى.

2271 بۇ ئىشقا جەسۇر، بەك قاتتىق ئەر كېرەك،
بېشىدىن ئىش ئۆتكەن ئەر يۈرەك كېرەك.

2272 ناھايەت چىڭ ئىشتۇر قوشۇن باشلىماق،
تۈزەپ لەشكىرىن، ياۋنى قىرىپ تاشلىماق.

2282 ئەقىللىق كېرەك ھەم يۈرەكلىك كېرەك،
جەسۇرلۇق كېرەك، كەڭ كۆڭۈللۈك كېرەك.

2296 قوماندان ئۆزىنى تۇتار كەن يوغان،
يېڭەي دۈشمەنمدىن تاياق بىگۇمان.

يۈسۈپ خاس ھاجىپ قوراللىق كۈچنىڭ دۆلەت
ھاكىمىيىتىدىكى تۈۋرۈكلۈك ئورنىنى، دۆلەت بولۇش
ئۈچۈن قوراللىق قوشۇن بولماي مۇمكىن ئەمەسلىكىنى
ناھايىتى روشەن كۆرسەتكەن. ئۇ قوراللىق قوشۇن دۆلەت

نى تاشقى تاجاۋۇزدىن ساقلايدۇ، ئىچكى قارشىلىقنى
تىنچىتىدۇ، دۆلەتتە تىنچ - ئامانلىق، مۇقىملىق بولغاندىلا،
دۆلەتنى ساقلاپ قالغىلى، ئۇنى باي قىلغىلى بولىدۇ،
دەپ ھېسابلىغان.

ئۈچىنچى، دۆلەت ھاكىمىيىتىنى ئىلىم بىلەن
ئىدارە قىلىش.

دۆلەت ھاكىمىيىتىنى ئىلىم بىلەن، ئەقىل بىلەن
ئىدارە قىلىشنىڭ زۆرۈرلۈكى ۋە ئەھمىيىتىگە ئەسەردە
ناھايىتى كەڭ سەھىپە ئاجرىتىلغان. ئاپتور مەيلى قانۇن،
مەيلى ھەربىي قوشۇن، مەيلى خان، ۋەزىر ۋە ئوردا
خادىملىرىنىڭ سۈپەتلىرى ئۈستىدە توختالسۇن، قىسقىسى،
ئەسەرنىڭ ھەممىلا يېرىدە دېگۈدەك ئىلىمنىڭ، ئەقىل -
پاراسەتنىڭ دۆلەتنى ئىدارە قىلىشتا زۆرۈر شەرت ئىكەن-
لىكىنى ئالاھىدە ئېتىبار بىلەن تىلغا ئېلىپ ئۆتكەن.
مەلۇم مەنىدىن ئېيتقاندا، بۇ مەسىلىنى ئەسەرنىڭ
يادروسى، مۇئەللىپنىڭ ئەسەرنى يېزىشتا ئۆز ئالدىغا قوي-
غان ۋە يەتمەكچى بولغان تۈپ مەقسىتى دېيىشكە بولىدۇ.
يۈسۈپ خاس ھاجىپ مۇنداق دەيدۇ:

217 جاھان تۇتقىلى ئەر ئۇقۇشلۇق كېرەك،
كېرەك يۇرت سوراڭقا ئەقىل ۋە يۈرەك.

303 ئەقىل بىرلە ئېسىل ئاتىلۇر كىشى،
بىلىم بىرلە بەگلەر قىلۇر ئەل ئىشى.

1780 بىلىمىزگە كەلسە دۆلەت بىلەن قۇت،
پۈتۈن خەلق بۇزۇلۇر، بولۇر ئەلگە جۇم.

1840 كىشى تۈن كەبى بىر قاراڭغۇ ئۆيدۇر،
ئەقىل بىر چىراغدەك ئۇنى يۇرۇتۇر.

1861 ئەقىل بىر چىراغدۇر، كۆزى يوققا كۆز،
ئۆلۈك تەنگە جان ئول، گاچا تىلغا سۆز.

1970 داۋاسى بۇ دەردنىڭ ئەقىل ۋە بىلىم،
داۋالا ئەقىللە، خۇلقى مۇلايىم.

مۇستەبىت خانلىق تۈزۈمدە دۆلەت ھاكىمىيىتىنى
خان ئۆزىنىڭ ھاكىم مۇتلەقلىكىگە، زوراۋانلىقىغا تايىنىپ
ئىدارە قىلىدۇ. دەل مۇشۇنداق بولغىنى ئۈچۈن، ئاپتور
ئەسەرنىڭ بېشىدىن ئاخىرىغىچە ھەممىلا يېرىدە دېگۈدەك
ئىلىم، ئەقىل - پاراسەتنىڭ دۆلەت ھاكىمىيىتىنى ئىدارە
قىلىشتىكى زۆرۈرلۈكىنى قايتا - قايتا تەكىتلەپ، ھېچبول
مىغاندا، خاننىڭ زوراۋانلىق تەرەپلىرىنى مەلۇم
دەرىجىدە پەسەيتىشكە ھەرىكەت قىلىدۇ. ئەڭ مۇھىمى
ئادالەتچىلەر ۋە رەئىسلىكنىڭ ئىلىم ئۈستىگە قۇرۇلدىغانلىقىنى
نامايەن قىلىدۇ. ئوتتۇرا ئەسىر فېئوداللىق تۈزۈمى
شارائىتىدا ئىلىمنى ئادالەت بىلەن بىر قاتاردا قويۇش،
ھەتتا ئىلىمنى ئادالەتنىڭ تايانچىسى دەپ مەدھىيەلەشنىڭ

ئۆزى ئۆز دەۋر چەكلىمىسىنى بۆسۈپ ئۆتكەن مۆجىزە
دېيىشكە بولىدۇ.

تۆتىنچى، دۆلەتنى ئىدارە قىلىشتا ئىلىم بىلەن
قوراللىق كۈچنى ئۆزئارا بىرلەشتۈرۈش.

مۇئەللىپ دۆلەتنى ئىدارە قىلىشتا قوراللىق قوشۇن
نىڭ ۋە ئىلىم، ئەقىل - پاراسەتنىڭ مۇھىملىقىنى تەكىت
لەش بىلەن بىللە بۇ ئىككىسىنى بىر - بىرىگە ماسلاش
تۇرۇش لازىملىقىنى، ئۇنىڭدىن بىرى كەم بولسا، دۆلەت
ھاكىمىيىتىنى ئىدارە قىلىش مۇمكىن ئەمەسلىكىنى
ئوتتۇرىغا قويدۇ:

268 ئېلىپ قولغا قىلىچ، بىرى ئەل تۈزەر،

قەلەم بىرلە بىرسى، ھەق يول كۆرسىتەر.

2426 بولۇر تېز قىلىچ بىرلە يۇرت ئاخلى،

قەلەمسىز مۇمكىن ئولماس ئەل تۇتقىلى.

2716 جاھان تۈۋرۈكىدۇر مۇشۇ ئىككىسى،

كى مەيلى ئۆتمۈشتە، مەيلى كەلگۈسى.

2419 بۇ ئىككىسى ئەلنىڭ تەرتىپىن تۈزەر،

بىرىكسە بۇ ئىككى ئۇنى كىم ئۈزەر؟

مۇئەللىپنىڭ دۆلەت قارىشى ئىچىدە ئىلىم بىلەن
قوراللىق قوشۇننى، قەلەم بىلەن ئەلەمنى ئۆزئارا بىر-

لەشتۈرۈش ئىنتايىن داڭا پىكىر ھېسابلىنىدۇ.
 بەشىنچى، ئەدەب - ئەخلاق، ياخشى پەزىلەت ۋە
 خىسلەتنىڭ دۆلەت ھاكىمىيىتىنى ئىدارە قىلىشتىكى رولى.
 مۇئەللىپ پادىشاھدىن تارتىپ ئوردا خادىملىرىغىچە
 ھەممىسىنىڭ ئەدەب - ئەخلاقلىق، ياخشى پەزىلەتلىك،
 ئېسىل خىسلەتلىك بولۇشىنىڭ دۆلەتنى ئىدارە قىلىشتا
 كەم بولسا بولمايدىغان ئاساسىي شەرتلەردىن بىرى
 ئىكەنلىكىنى بىر قەدەر كەڭ بايان قىلىدۇ:

285 ھۆكۈمدارغا خىسلەت كېرەك مېڭ تۈمەن.

ئۇنۇڭلە تۇتسا ئەل، يوقالۇر تۇمان.

863 تېشىدەك ئىچىمۇ، ئىچىدەك تېشى.

بۇ ياڭلىغ بولۇرچىن ۋە توغرا كىشى.

895 ئۆزى ياخشى بولسا بۇ بەگلەر ئەگەر.

بېيىپ ھەممە خەلقى، جاھان تۈزۈلەر.

1436 ئېلىگ سەن بۈگۈن خەلقنىڭ باشچىسى.

بول ئويغاق، ئەقىللىق، خەلق ساقچىسى.

2012 گۈزەل بولمىسا بەگدە خۇي، سۆز ۋە تىل.

ئۇ ئەلدە تۇرالماي قاچار بەخت، بىل.

2037 ياماندىن ياماندۇر ئەي ساھىپقېران،

ئەگەر ئاتىنىپ قالسا يالغانچى خان.

يۈسۈپ خاس ھاجىپ: مۇئامىلىدە سىلىق بولۇش،
سەۋرچان ۋە كەمتەر بولۇش؛ خۇلقى - مېجەزى خۇش-
خۇي بولۇش؛ دىلى بىلەن تىلى بىردەك بولۇش، ئىچى
بىلەن تېشى بىر خىل بولۇش؛ تۈز كۆڭۈل، ئىچ قارى
كەڭ بولۇش، ئىنسانپەرۋەر بولۇش، خەلقپەرۋەر بولۇش؛
ئادىل ئىش قىلىش، ئەدەب - يوسۇنلۇق، قائىدە - قانۇن-
لۇق بولۇش؛ باتۇر، جەسۇر بولۇش، يالغانچى بولماس-
لىق؛ ئاچكۆز، تاماخور بولماسلىق، تەنتەكلىك قىلماسلىق؛
خەلققە زولۇم سالماسلىق، ئوغرىلىق، خىيانەتچىلىك قىل-
ماسلىق، ھاراقكەش، زىناخور بولماسلىق، خۇشامەت قىل-
ماسلىق، پىتنە - پاساتتىن يىراق بولۇش، يوغانچى -
تەكەيبۇر بولماسلىق... نى ياخشى ئەخلاقىي - پەزىلەت
دەپ كۆرسىتىدۇ.

چۈنكى، دۆلەتنىڭ قۇدرەت تېپىشىدا، خەلقنىڭ
دۆلەتنى سۆيۈشى، خەلق قەلبىنىڭ دۆلەتكە تەلپۈنۈشى
ھەل قىلغۇچ ئەھمىيەتكە ئىگە. خەلقنىڭ دۆلەتنى
سۆيۈشى دۆلەت ئەربابلىرى ۋە خادىملىرىنىڭ ئەخلاق،
پەزىلەت سۈپەتلىرىگە باغلىق. ھەر قانچە قۇدرەتلىك
ۋە مۇستەھكەم مەملىكەتمۇ خان، ۋەزىرلىرىنىڭ، دۆلەت
خادىملىرىنىڭ ئەخلاقىي جەھەتتىن بۇزۇلۇشى، چىرىك
لىشىپ - چۈشكۈنلىشىشى تۈپەيلىدىن، ئىچىدىن يىمىرىلىپ
ۋەيران بولغان. بۇ ھەقىقەتنى ئالىم ئۆز زامانىسىدا
ئۆتكۈرلۈك بىلەن كۆزەتكەن ۋە بۇنىڭدىن توغرا
يەكۈن چىقارغان.

مۇئەللىپنىڭ خانغا ئادالەتنى، ۋەزىرگە بەخت -

ساتادەم يارىتىشىنى، دۆلەت ئەربابلىرىغا بىلىم ۋە ئەقىل - پاراسەت بىلەن ئەلنى ئىدارە قىلىشىنى دارىتما قىلىشى، دۆلەت خادىملىرىغا خەلقپەرۋەرلىكنى ئاساس قىلغان ئەخلاق ئۆلچەملىرىنى مۇراجىئەت قىلىشى ئۆز زامانىسى ئۈچۈن ناھايىتى زور يېڭىلىق يارىتىش روھىغا ئىگە ئىلغار پىكىر ئېقىمىغا ۋەكىللىك قىلىدۇ. ئۇ، زۇلۇمغا قارشى تۇرۇشنى، زۇلۇمنى يوقىتىشنى ئوتتۇرىغا قويغان. بۇ نوقتىئىنەزەر ئۆز دەۋرىدە مەھكۇم ئورۇندا تۇرۇۋاتقان كەڭ ئاۋام خەلقىنىڭ مەۋجۇت ئىجتىمائىي تۈزۈمگە نىسبەتەن ۋۇجۇدىدا قايناپ تۇرغان قارشىلىقنىڭ ئىنكاسى؛ مەزلۇم خەلقنىڭ ئاھۇ ئالىسى، ئازاب - ئوقۇبەتلىك ھاياتىنىڭ مۇئەللىپ تەپەككۈرىدىكى ئىدىيەسى. بۇ پىكىرلەر ئۆز زامانىسى ئۈچۈن بىباھا قىممەتلىك پىكىرلەر ھېسابلىنىدۇ. شۇنداقلا، ئوتتۇرا ئەسىر فېئوداللىق تۈزۈمىدىكى ئىلغار پىكىر ئېقىملىرى تارىخىنى چۈشىنىشتە بىزنى قىممەتلىك ماتېرىياللار بىلەن تەمىنلەيدۇ. ئەپسۇسكى، دەۋر چەكلىمىسى مۇئەللىپ پىكىرلىرىنىڭ رېئاللىققا ئايلىنىشىغا يول قويمىيىتى، ئەينى زاماندىكى فېئوداللىق دۆلەتتە مۇئەللىپ تەشەببۇس قىلغان، ئارزۇ قىلغان مەنزىرىنىڭ بارلىققا كېلىشىنى تەسەۋۋۇر قىلغىلى بولمايتتى.

دېمەك، مۇئەللىپ ئۆز تەشەببۇسلىرىنى خان ئارقىلىق، خانلىق تۈزۈم ئارقىلىق ئىشقا ئاشۇرماقچى بولغان. ئەسەرنىڭ باش تەرىپىدە ئۆز زامانىسى ئۈچۈن ئادەتكە ئايلىنىپ قالغان يوسۇن بويىچە خۇدا، پەيغەمبەر،

چاھاریارلار قاتارىدا خانغىمۇ مەدھىيە ئوقۇلىدۇ. لېكىن، بۇنىڭ بىلەن مۇئەللىپنىڭ غايىۋى دۆلەت قۇرۇش تەشەببۇسى مۇجمەللەشمەيدۇ. دەۋر چەكلىمىسى، مۇئەللىپنىڭ قۇتۇلغۇسىز ئاجىزلىقلار ئەسەرنىڭ قىممىتىنى ھەرگىزمۇ ياپالمايدۇ. بۇ ئەسەر ئۆزىنىڭ ئىلمىي قىممىتى بىلەن جاھان ئەقىل بۇلىقىغا قوشۇلغان بىر تامچە ھېسابلىنىدۇ.

۱۹۹۹ يىلى

بۇ كىتابنىڭ ئىسمى «ئىككى قەدىمىي تارىخىي ئەسەر» دۇر. بۇ كىتابنىڭ ئىسمىنىڭ ئىچىدە «ئىككى قەدىمىي تارىخىي ئەسەر» دېگەن سۆز بار. بۇ كىتابنىڭ ئىسمىنىڭ ئىچىدە «ئىككى قەدىمىي تارىخىي ئەسەر» دېگەن سۆز بار. بۇ كىتابنىڭ ئىسمىنىڭ ئىچىدە «ئىككى قەدىمىي تارىخىي ئەسەر» دېگەن سۆز بار.

بۇ كىتابنىڭ ئىسمىنىڭ ئىچىدە «ئىككى قەدىمىي تارىخىي ئەسەر» دېگەن سۆز بار. بۇ كىتابنىڭ ئىسمىنىڭ ئىچىدە «ئىككى قەدىمىي تارىخىي ئەسەر» دېگەن سۆز بار. بۇ كىتابنىڭ ئىسمىنىڭ ئىچىدە «ئىككى قەدىمىي تارىخىي ئەسەر» دېگەن سۆز بار.

«قۇتادغۇ بىلىك» داستانىدىكى ساددا دىئالېكتىكىلىقى

ئىدىيىلەر توغرىسىدا دەسلەپكى مۇلاھىزە

ئىسمايىل تۆمۈر

«قۇتادغۇ بىلىك» داستانىدا گەرچە قويۇق ئىسلام دىنى پۇرىقى ئەكس ئەتتۈرۈلمىمۇ، لېكىن ئۇنىڭدا ئىپادە ئېتىلگەن ساددا دىئالېكتىكىلىق ئىدىيىلەرمۇ خېلى سالماقنى ئىگىلەيدۇ. مەن بۇ ماقالىدا بۇ ئەسەردە ئىپادە ئېتىلگەن ساددا دىئالېكتىكىلىق پىكىرلەر توغرىسىدىكى دەسلەپكى مۇلاھىزەمنى ئوتتۇرىغا قويۇپ، كىتابخانلار بىلەن ئورتاقلاشماقچىمەن.

«قۇتادغۇ بىلىك» داستانىدىكى دىئالېكتىكىلىق ئىدىيە ئالدى بىلەن ئاپتورنىڭ جەمئىيەتنىڭ بىر پۈتۈن گەۋدە تىكەنلىكىنى، ئۇنىڭ ھەر قايسى تەرەپلىرىنىڭ ئومۇمىيۈز-لۈك ھالدا بىر - بىرىگە باغلىنىشلىق بولىدىغانلىقىنى ئۆز ئارا بېقىندىلىق ئاساستا مەۋجۇت بولۇپ تۇرالايدىغانلىقىنى تونۇپ يەتكەنلىكىدە ئىپادىلىنىدۇ.

ئالدى بىلەن ئاپتور فېئوداللىق جەمئىيەت تۈزۈلمىسىدە شاھنىڭ پۈتكۈل جەمئىيەتكە نىسبەتەن ئوينايدىغان رولىنى مۇھىم ئورۇنغا قويۇپ، جەمئىيەت تەرەققىياتى

قىياتىغا مۇئەييەن دەرىجىدە تۈرتكىلىك رول ئوينايدىغان مۇھىم شەخسلەرنىڭ رولىنى مۇئەييەنلەشتۈرۈش نۇقتىسىدىن سۆز ئاچقان. ئاپتور ئۆز ئەسىرىدە شاھنى «كۈنتۇغدى» دېگەن سىمۋوللۇق نام بىلەن ئاتاىپ، خاننىڭ مەملىكەتتىكى جىمى پۇقراغا خۇددى قۇياشقا ئوخشاش تەكشى نۇر چېچىشىنى ئۈمىد قىلدۇ.

شائىر يۇقىرىقى ئارزۇ ئاساسىدا، خاننىڭ يۇقىرى مەلۇماتلىق بولۇشىدىن تاشقىرى يەنە ئۆز پۇقرالىرىغا ئۈلگە بولغۇدەك پەزىلەتكە ئىگە بولۇشى زۆرۈرلۈكىنى تىلغا ئالدى؛ خاننىڭ ئەقىل - بىلىم، چارە - تەدبىرگە ئىگە بولۇشتىن تاشقىرى يۈرەكلىك، جەسۇر بولۇشىنىمۇ تەكىتلەيدۇ ھەمدە خانغا يات كېلىدىغان ئىشلار - كەيپى - ساپا، ئەيىشى - ئىشرەت، ۋەدىدە تۇرماسلىق، ئالدىراقسانلىق... قاتارلىق ئىللەتلەرنىڭ بولماسلىقىنى تەۋسىيە قىلدۇ.

شۇ ئالىي ھۆكۈمدارنىڭ سۈپەتلىرىدە مەۋجۇت بولغان ياخشى پەزىلەت ۋە يامان ئىللەتنىڭ ھاكىمىيەتىنى ئىدارە قىلىشتا كۆرسىتىدىغان تەسىر - نەتىجىسىدىكى دىئالېكتىكىلىق باغلىنىشىنى كۆرسىتىپ ئۆتىدۇ. شائىر بۇ ھەقتىكى پىكىر - تەشەببۇسنى مۇنۇ بېيىتلەر - دەخۇلاسىلەيدۇ:

1956 بەگ ئولسۇن بىلىملىك، ئاقىل ۋە ئويغاق،

ئۇشۇمۇتۇت تەگمىگەي دېسە بىر چاتاق.

1957 كېرەكتۇر ياخشى خۇلق، پەزىل مىڭ تۈمەن،
ئېتىمغا تەگمىسۇن دېسە داغ - بوياق.

2130 بۇ بەگلەر ئىشكىن سىياسەت بېزەر،
سىياسەت بىلەن بەگ ئېلىنى تۈزەر.

2131 يامانغا سىياسەت يۈرۈتمەك كېرەك،
بۇلغانسا خەلق گەر، سىياسەت سۈزەر.

يۈسۈپ خاس ھاجىپ ئۆز داستانىدا دۆلەت بىلەن
خەلق، خان بىلەن پۇقرانىڭ مۇناسىۋىتىدە مۇھىم رول
ئوينايدىغان بەگ - ئەمەلدارلارنىڭ رولىنىمۇ
مۇئەييەنلەشتۈرىدۇ.

شائىر دۆلەتنىڭ سىياسەت - قانۇنلىرىنى، خاننىڭ
ئەمىر - پەرمانلىرىنى ئىجرا قىلىشتا ۋاسىتىچىلىق قىلىدۇ
خان بەگ - ئەمەلدارلارنىڭ رولى - دۆلەتنىڭ گۈللىنىش
شىگە، خەلق تۇرمۇشىنىڭ پاراۋانلىقتا ئۆتۈشىدىكى مۇھىم
سەۋەبتۇر، دەپ تونۇيدۇ. پۇقرالارنىڭ بويسۇنۇشىغا تېپ
گىشلىك بولغان قانۇن، تەرتىپ، ئادەتلەرنىڭ ئىجرا قىلىنىشىدا
بەگ - ئەمەلدارلار ئۈلگىلىك رول ئوينىشى لازىم، دەپ
گەننى تەكىتلەيدۇ. شۇڭا بەگ - ئەمەلدارلارنى تاللاپ
ئىشقا قويۇش كېرەكلىكىنى ئوتتۇرىغا قويۇپ، ئۇلارغا ئە-
قىل - پاراسەتلىك، شۇنداقلا كۆپ تەرەپلىملىك بىلىم -
مەلۇماتقا ئىگە بولۇش، مەرد - سېغىنى بولۇش، راست-
چىل، چىن سۆزلۈك بولۇش، خىيانەتكار بولماسلىق، تەكەب-

چۇر بولماسلىق، كىچىك پېئىل، مۇلايىم، رەھىمدىل، كۆيۈم-
چان بولۇشتەك بىر قاتار تەلەپلەرنى ئوتتۇرىغا قويىدۇ.
يۈسۈپ خاس ھاجىپ ئۆز داستانىدا «ھىممەتلىك
بولۇش، ياخشىلىق قىلىش — پەزىلەتنىڭ شەرتى»، «خەلقنى
پاراۋان قىلىش — ھاكىمىيەتنىڭ مەقسىتى»، «ئەل نە-
زىرىگە ئېرىشمەك — خانلىقنىڭ ئاساسى»، «گۈزەللىكنىڭ
ئۆلچىمى — ھەرىكەتنىڭ توغرا — تۈزلۈكىدە، يەنى سۆز
بىلەن ھەرىكەتنىڭ بىردەك بولۇشىدا ئىپادىلىنىدۇ»، «پار-
خورلۇق — دۆلەتنىڭ نومۇسى»... قاتارلىق مەسىلىلەر-
نى ئىجابىي ھالدا ئوتتۇرىغا قويۇپ، دۆلەت ئەربابلىرى-
نىڭ بەخت ۋە ياخشىلىقىنى، بىلىم ۋە ئادالەتنى ھەم
بىر قاتار كەسىپى ماھارەتلىرىنى گەۋدىلەندۈرىدىغان شەرت-
لىرى ئۈستىدە تەپسىلىي توختىلىدۇ. ئۇ يەنە ئۆز ئە-
سىرىدە ماددىي نېمەتلەرنى ئىشلەپچىقارغۇچىلار — دېھقان،
چارۋىچى، ھۈنەرۋەنلەر... نىڭ جەمئىيەت تەرەققىيات-
تىنى ئىلگىرى سۈرۈشتە ئوينىيدىغان رولىنى، ئۇلارنىڭ
ئاچايىپ زور تارىخىي تۆھپىسىنى مۇئەييەنلەشتۈرۈش بى-
لەن بىرگە ئۇلارغا قىزغىن ھېسسىيات بىلەن مەدھىيە
ئوقۇيدۇ.

يۇقىرىقى بايانلاردىن شائىرنىڭ جەمئىيەتشۇناسلىق
ھەققىدە مول بىلىمگە ئىگە ئىكەنلىكىنى كۆرگىلى بولىدۇ.
ئاپتور جەمئىيەت تەرەققىياتى توغرىسىدا جەمئىيەتنىڭ
بىر پۈتۈن گەۋدە ئىكەنلىكىنى، ئۇنىڭ ھەرقايسى تەرەپ-
لىرى ئۆز ئارا بېقىندىلىق ھالىتىنى شەكىللەندۈرۈش
بىلەن مەۋجۇت بولۇپ تۇرالايدىغانلىقى توغرىسىدىكى چۈ-

شەنچىسىنى بەدىئىي ماھارەت بىلەن شېئىرىي مىسرالاردا
ئەكس ئەتتۈرگەن.

x x x

يۈسۈپ خاس ھاجىپ جەمئىيەتنىڭ بىر پۈتۈن گەۋدە بولۇپ شەكىللىنىشتىكى دىئالېكتىكلىق مۇناسىۋەتلەر-نى يۇقىرىقىدەك بايان قىلغاندىن كېيىن، ئومۇمىيلىقتىن ئايرىملىققا، يەنى فېئودال خانلىق ھاكىمىيەتنىڭ مەركەزىي ھالقىسىغا ئۆتدۇ. شائىر پادىشاھ ئۆزىنىڭ بىۋاسىتە تەيىنلىدىغان ياردەمچىلىرىدىن ئايرىلغان ھالدا مۇستەقىل تۇرۇپ ھۆكۈمرانلىق قىلالمايدۇ؛ شۇڭا پادىشاھ ئۆز قول ئاستىدىكى ئەمەلدارلارنى مۇۋاپىق ئىشلىتىشنى بىلىشى كېرەك، دەپ قارايدۇ.

ئاپتور يۇقىرىقى نۇقتىدا، يالغۇز پادىشاھنىڭ ئەقىل - پاراستى، بىلىمى ۋە پەزىلەتلىرى بىلەنلا دۆلەتنى باشقۇرۇش مۇمكىن ئەمەس، دۆلەتنى باشقۇرۇشتا يەنە ۋەزىر، قوماندان، ئىشك ئاغىسى، خەزىنىچى، ئەلچى، كاتىپ ... قاتارلىق ئەمەلدارلارنىڭ ئىقتىدارىغا تايىنىشى كېرەك. بۇنىڭ ئىچىدە ۋەزىر، قوماندان، كاتىپ ئەڭ مۇھىمدۇر، دېگەن كۆز قاراشنى ئىلگىرى سۈرىدۇ.

شائىر، فېئوداللىق جەمئىيەت تۈزۈلمىسىدىكى ھاكىمىيەتنى يۈرگۈزۈشتە مۇھىم رول ئوينايدىغان ئۈچ شەخسنىڭ - پادىشاھنىڭ ئەڭ كۈچلۈك ياردەمچىسى بولغان ۋەزىر، دۆلەتنىڭ مەخپىيەتلىكىنى، مۇھىم سىرلەر

رەنى بىلگۈچى كاتىپ، ئەل - يۇرتنى تاجاۋۇزچىلاردىن،
ئىچكى توپىلاڭدىن ساقلايدىغان قوماندانىڭ رولىنى گەۋ-
دىلىك ھالدا بايان قىلىدۇ ۋە بۇ پىكىرنى مۇنۇ بېيىتلەر-
گە يىغىنچاقلايدۇ:

2711 ئەل - يۇرتنى تۇتماقلىق قىلىچە بولۇر،

بۇ ئەلدە ھۆكۈملەر قەلەملە يۈرۈر،

2713 بىلىم بىرلە باشلار بەگ ئەلدە قانۇن.

ئەقىل بىرلە ئىشلەر ئىشىنى پۈتۈن.

2714 قىلىچ - مەملىكەتنى ئېلىپ ئەل تۇتار،

قەلەم - مەملىكەتنى تۈزەپ مال يىغار.

2715 قىلىچ قان تېمىتسا - بېگى ئەل ئۇلار،

قەلەمدىن سىيا تامسا - ئالتۇن يىغار.

2716 جاھان تۇۋرۇكىدۇر مۇشۇ ئىككىسى،

كى مەيلى ئۆتمۈشتە، مەيلى كەلگۈسى.

2418 ۋەزىرلىك بىرىدۇر، ئۇنىڭدا قەلەم،

قىلىچ تۇتتى بىرسى، قولىدا ئەلەم.

2419 بۇ ئىككىسى ئەلنىڭ تەرتىپ تۈزەر،

بىرىكسە بۇ ئىككى ئۇنى كىم ئۈزەر؟

شائىر يۇقىرىقى نۇقتىدا، مەملىكەتنى گۈللەندۈرۈشنىڭ تۈپ شەرتى: بىرىنچىدىن، قوشۇنغا سەرخىل قومانداننى تاللاپ باش قىلىش ئارقىلىق ھەربىي ئىشلارنى ياخشى تەرتىپكە سېلىپ، دۆلەت مۇداپىئەسىنى كۈچلەندۈرۈش؛ مەملىكەت ئىچىدە ياخشى قانۇن - سىياسەتنى يۈرگۈزۈپ، ئىقتىسادىي ئىگىلىكنى راۋاجلاندۇرۇپ، خەلق تۇرمۇشىنى ياخشىلاش ئۈچۈن ياخشى ۋەزىر تاللاش؛ خاننىڭ ئەمىر - پەرمانىنى پۇقراغا ۋاقتىدا، توغرا يەتە كۈزۈش ئۈچۈن ئىقتىدارلىق سالاھىيەتلىك بولغان كادىپ تاللاش كېرەك، دەپ تونىغان. شائىر بۇ پىكىردە بىر تەرەپتىن ھاكىم مۇتلەقلىققە قارشى تۇرۇش ئىدىيىسىنى نامايەن قىلسا، يەنە بىر تەرەپتىن مەملىكەتنى گۈللەندۈرۈشتە بىر - بىرىنى شەرت قىلىدىغان ۋە بىر - بىرىنى ئىلگىرى سۈرىدىغان ئىككى خىل ئامىلنى، يەنى دۆلەت مۇداپىئەسىنى كۈچەيتىش بىلەن دۆلەت ئىقتىسادىنى يۈكسەلدۈرۈشتىن ئىبارەت دىئالېكتىك مۇناسىۋەتنى - قەلەم بىلەن ئەلەمنىڭ دىئالېكتىك مۇناسىۋىتىنى بايان قىلىدۇ.

يۈسۈپ خاس ھاجىپنىڭ فېئودال ھاكىم مۇتلەقلىققە قارشى ھالدا دۆلەتنى بىلىم ۋە قانۇن بىلەن دېموكراتىك ئاساستا باشقۇرۇش توغرىسىدىكى كۆز قاراشلىرى بەلگىلىك ئىلغارلىققا ئىگە بولۇپ، بۇ خىلدىكى كۆز قاراش ئەينى زاماندا ئىنسانىيەتنى ئالغا، يورۇقلۇققا ئىلھاملاندۇرۇپ كەلگەنىدى.

«قۇتادغۇ بىلىك» داستانىدىكى ئىدىيىۋى مەزمۇننىڭ

يەنە بىر گەۋدىلىك تەرىپى شۇكى، يۈسۈپ خاس ھا-
جىپنىڭ قاراخانلار جەمئىيىتىنى «بۆرە بىلەن قوزا بىر
ئېرىقتا سۇ ئىچىدىغان» غايىۋى دۆلەت قىلىپ قۇرۇپ
چىقىشقا ئىنتىلگەنلىكىدۇر. شائىر بۇ تەشەببۇسنى ئوتتۇ-
رىغا قويۇشتا دۆلەتنى گۈللەندۈرۈش ئۈچۈن، ئالدى بىلەن
ئادالەتلىك پادىشاھنىڭ بولۇشىنى ياكى پادىشاھ ئادالەت
ۋە قانۇننىڭ ھامىيىسى بولۇشىنى تەلەپ قىلىدۇ.

يۈسۈپ خاس ھاچىپ ئۆز ئەسىرىدە «ئادالەت -
پادىشاھ بىلەن پۇقرا ئوتتۇرىسىدىكى، شۇنداقلا ئىنسان-
لار ئوتتۇرىسىدىكى مۇناسىۋەتنىڭ توغرا ئۆلچىمى»، «ئا-
دالەت ھەممىگە قارىتا بىردەك مۇئامىلىدە بولۇشتا ئىپا-
دىلىنىدۇ»، «خان - ئادىل سىياسەت، توغرا سىياسەت
يۈرگۈزگەندىلا ئۆز ئېلىنى گۈللەندۈرەلەيدۇ»، «كۈچ
خەلقنى، ئادالەت قانۇندىن تۇغۇلىدۇ»، «مەملىكەتتە ئا-
دىل قانۇن يۈرگۈزۈلسە ئەل ئامانلىق تاپىدۇ؛ يامانلار
ھوقۇق تۇتسا، ئەل - يۇرت پاراكەندە بولىدۇ» دېگەن
پىكىرلەرنى ئوتتۇرىغا قويىدۇ.

داستاننىڭ 15 - بابىدىكى باياندا، خاننى ئادالەت
سىمۋولى ۋە ئادالەت ھامىيىسى سۈپىتىدە چۈشەندۈرىدۇ.
يۈسۈپ خاس ھاچىپ مۇشۇ بابتىكى تەسۋىرىي
بايان ۋە سۆھبەت دىئالوگى ئارقىلىق ئۆزىنىڭ ئادالەت-
پەرۋەرلىك ئىدىيىسىنى نامايەن قىلىدۇ. شائىر بۇ بابتىكى
مىسرالىرىدا ئادالەتنىڭ ئۈچ پۇتلىق كۆرسىدەك بىقارار-
لىققا تايىنىدىغانلىقىنى، لىگىشىپ تۇرغان نەرسىدە ئادالەت
ھامىيلىققا مۇيەسسەر بولالمايدىغانلىقىنى، «شاھ ئولتۇر-

دەيدىغان كۇرسا پەقەت ئۈچ پۇتلۇق بولۇشى» كېرەكلىكىنى (شائىر كۇرسىنىڭ ئۈچ پۇتىنى مۇنۇ ئۈچ ئىشقا سىمۋول قىلغان: ئادالەت تىلەپ كەلگەنلەرگە شېكەر، يامانلارغا ئۇراغۇن ① بېرىش، دەۋانى خۇددى پىچاق بىلەن بىر نەرسە كەسكەندەك، سۆزلەشنىڭ قىلماي تېز ھەل قىلىش)، «ئەگرىلىك — يامانلىق ئۇرۇقى» ئىكەنلىكىنى ئەدەبىياتتىكى سىمۋوللۇق ئىپادىلەش ئۇسۇلى ئارقىلىق بايان قىلىدۇ.

شائىر ئۈچ پۇتلۇق كۇرسىنى — ئادىل، توغرا قا-
نۇنغا، كۇرسىنىڭ يەردە قىلغايماستىن تۇرىدىغانلىقىنى —
ھاكىمىيەتنىڭ مۇستەھكەم تۇرۇشىغا سىمۋول قىلىدۇ.
بۇ دۆز قارشىنى بەدىئىي ۋاسىتە بىلەن چۈشىنىشلىك قى-
لىپ ئوتتۇرىغا قويغان ئاپتور خانغا خىتاب قىلىپ: «ئە-
گر بەگلىكىنى مۇستەھكەم بولغان ئۈچ پۇتلۇق كۇرسى-
دەك مەھكەم، پۇختا تۇرسۇن دېسەڭ، ئەلدە ئادىل قا-
نۇن يۈرگۈزگەن، بۇ ئادىل قانۇن بەگلىكنىڭ ئۆلى بول-
سۇن» دەيدۇ. بۇ ھەقتە شائىر مۇنداق يازىدۇ:

ئادالەت ئۈستىدە بۇ بەگلىك ئۆلى، 821

بۇ بەگلىك ئاساسى ئادالەت يولى.

ھۆكۈم قىلسا ئەلگە ئادىل بىرلە بەگ، 822

تىلەك — ئارزۇسىغا بولۇر يەتكىلى.

① ئۇراغۇن — ھىندىستاندا ئۆسىدىغان بىر خىل زەھەرلىك پۆپ. شائىر بۇ يەردە قانۇنى جازانى كۆزدە تۇتىدۇ.

بۇنىڭدىن شۇنداق مەنا چىقىدۇكى، شائىر دۆلەت-
نىڭ گۈللەپ ياشنىشى ئۈچۈن ئادىللىق بىلەن تۈزۈل-
گەن توغرا قانۇننىڭ بولۇشى كېرەكلىكىنى، دۆلەتنىڭ
گۈللىنىشى ۋە خاراپ بولۇشى — ياخشى قانۇن ۋە خاتا
سىياسەت بىلەن زىچ مۇناسىۋەتلىك بولىدىغانلىقىنى، بۇ-
نىڭدا سەۋەب ۋە نەتىجىنى ئۆزىگە سىڭدۈرگەن دىئا-
لېكتىكىلىق مۇناسىۋەت مەۋجۇت ئىكەنلىكىنى كۆرسىتىپ
ئۆتكەن.

× × ×

«قۇتادغۇ بىلىك» داستاندا ئىپادىلەنگەن ساددا دى-
ئالېكتىكىلىق ئىدىيىنىڭ يەنە بىر گەۋدىلىك تەرىپى شۇ-
كى، شائىر مۇئەييەن دائىرىدە، شەيئىلەر تەرەققىياتىدىن
كى قارىمۇ قارشىلىقنى شېئىرىي تىل بىلەن ئىپادىلەپ
كۆرسىتىدۇكى، شەيئىلەر بىر - بىرىگە قارىمۇ قارشى
بولغان ئىككى تەرەپتىن تەشكىل تاپىدىغانلىقى، ھەمدە
بىر - بىرىگە قارىمۇ قارشى بولغان ئىككى تەرەپ-
نىڭ مەلۇم شارائىتتا ئۆز ئارا ئۆزگىرىدىغانلىقىنى
غۇۋا تونۇپ يېتىدۇ. مەسىلەن: ھايات - مامات، بەخت-
ئاپەت، ساۋاب - گۇناھ، بىلىملىك - بىلىمسىزلىك، توغرا -
خاتا، ئاچكۆزلۈك - قانائەتچانلىق قاتارلىق جەھەتلەر-
دىكى بايانلاردا يۇقىرىقى ئىدىيە نامايەن بولىدۇ. ھايات -
مامات توغرىلىق شائىرنىڭ تونۇشىدا ئەنئەنىۋى دىنىي
كۆز قاراشلارغا نىسبەتەن بۆسۈش بولىدۇ.

ئاپتور تۇغۇلماق — ئۆلمەك دېمەكتۇر، تۇغۇلۇش-
ئۆلۈش تەبىئەت قانۇنىيىتى، دېگەن كۆز قاراشنى
ئىلگىرى سۈرۈشكە تىرىشىپ، مۇنداق دەيدۇ:
1213 جىمىكى نەرسىنىڭ كۈنى بەلگىلىك،
نەپەس — تىن ئېلىشنىڭ سانى بەلگىلىك.

1214 يىل، ئاي، كۈن ئۆتەردەك تىرىكلىك كېچەر،
ئۆتەر كۈن تۈگەتكەي سېنى بەلگىلىك.

يۈسۈپ خاس ھاجىپ داستاندا، ئىسلام دىنى ئە-
قىدىسى بويىچە، پەقەت خۇدالا مەڭگۈ، ھەممىگە قادىر،
ئادەم ۋە مەخلۇقات، جۈملىدىن بارلىق مەۋجۇداتنى «خۇ-
دا ياراتقان» دەپ تونىغانلىقىنى ئىزھار قىلىشىمۇ، لېكىن
ئۇ يەنە كۆپلىگەن مىسرالاردىكى پىكىر بايانلىرىدا تەڭ-
رىدىن قالمىش بارلىق نەرسىلەرنىڭ ئۆز قانۇنىيىتى بو-
يىچە ھەرىكەت قىلىدىغانلىقىنى ئېتىراپ قىلىشقا مايىل ئ-
كەنلىكىنى ئەكس ئەتتۈرىدۇ.

يۈسۈپ خاس ھاجىپ بىلىم توغرىسىدىكى بايانغا
ئۆز ئەسىرىدە كۆپ ئورۇن بېرىپ، بىلىم بىلەن بەخت-
نىڭ زىچ مۇناسىۋەتلىك ئىكەنلىكىنى كۆرسىتىدۇ. ئۇ بۇ
ھەقتە مۇنداق يازىدۇ:

152 بىلىمنى بۈيۈك بىل، ئۇقۇشنى ئۇلۇق،
بۇ ئىككى يۈكسەلتۈر قۇلىنىمۇ تولۇق.

154. ئەقىل قايدا بولسا، ئۇلۇغلىق بولۇر،
بىلىم كىمدە بولسا، بۈيۈكلۈك تاپۇر.

155. ئەقىللىق ئۇقار ئول، بىلىملىك بىلۇر،
بىلىملىك، ئەقىللىق تىلەككە يېتتۈر.

218. ئەقىل بىرلە تۇتتى جاھان تۇتقۇچى،
بىلىم بىرلە تۇتتى ئەلنى سورغۇچى.

289. ئۆسەر ئەل ئەقىلدىن، بىلىمدىن بۈيۈر،
بۇ ئىككى بىلەن ئەر قەدىرلىك بولۇر.

شائىر بىلىمنىڭ بەخت - دۆلەتكە، قەدىر - قىممەتكە نائىل بولۇشنىڭ ئالدىنقى شەرتى ئىكەنلىكىنى، يەنى بىلىمنىڭ بەختكە ئېرىشىشتىكى سەۋەب ئىكەنلىكىنى، بەختنىڭ بىلىمنى توغرا ئىشلىتىش سەۋەبى (ۋاسىتىسى) بىلەن قولغا كېلىدىغان نەتىجە ئىكەنلىكىنى كۆرسىتىپ، ئادەمنىڭ بەخت - سائادەتنى قولغا كەلتۈرۈشىدە ئەقىل - پاراسەتنىڭ، بىلىمنىڭ مۇھىم رول ئوينايدىغانلىقىنى مۇئەييەنلەشتۈرىدۇ ۋە بۇ پىكىرنى مۇنۇ مىسرالاردا خۇلاسەلەيدۇ:

302. كىشى ئوغلى سۇندى قوڭۇر يەرگە قول،
بىلىم بىرلە تاپتى ھەر نەرسىگە يول.

3168 بىلىمە يېشىلگەي پۈتۈن تەس تۈگۈن،
بىلىم بىل، ئەقىل ئۇق، ئاڭلىق ياشىغن.

شائىرنىڭ يۇقىرىقى كۆز قارىشىدا، بىلىم بىلەن
بەخت - سائادەتنىڭ ئوتتۇرىسىدا دىئالېكتىكىلىق باغلىق
نىش مەۋجۇت، دېگەن چۈشەنچىنى ئىلگىرى سۈرىدىغان
لىقىنى چۈشىنىش مۇمكىن.

يۈسۈپ خاس ھاجىپ ئۆز ئەسىرىدە يەنە كىشىلەر -
نىڭ تۇغما بىلىملىك بولمايدىغانلىقىنى، پەقەتلا ئۆگە-
نىش ئارقىلىق، تىرىشچانلىق كۆرسىتىش يولى بىلەنلا
بىلىمگە ئىگە بولىدىغانلىقىنى كۆرسىتىدۇ. بۇ ھەقتە يەنە
مۇنداق دەيدۇ:

4021 بىلىملىك تۇغۇلماس كىشى، ئۆگىنۈر،

تۇغۇپ سۆزلىمەس تىل، تۇرۇپ سۆز قىلۇر.

4022 كىشى ئۆگىنىش بىرلە ئالىم بولۇر،

بىلىم بىلسە بارچە ئىشلار ئوڭلىنۇر.

ئاپتور داستاندا ئەقىل - پاراسەتلىك بولۇش -
تۇغما بولىدۇ دەپ قارىسىمۇ، لېكىن بىلىملىك بولۇش
ئۆگىنىشتىن، تەربىيىدىن بولىدۇ دەپ قاراپ، بىلىم -
تەربىيە ۋە بىلىش پائالىيىتىنىڭ نەتىجىسى ئىكەنلىكىنى
تەكىتلەيدۇ. شۇڭا، ئاپتور «قۇتادغۇ بىلىك» تە ھېسسى-
يات، تەپەككۈر، تىل، تەجرىبە، ئەمەلىيەت، تەلىم -

تەربىيە، خاتالىق ۋە ھەقىقەت مەسىلىلىرىدە تېگىشلىك شەرىھى بايانلار ئېلىپ بارىدۇ.

بىز، ئاپتونونىڭ يۇقىرىقى بىر قاتار بىلىش نەزەرىيىسى مەسىلىسى ۋە كاتېگورىيىسىگە مەنسۇپ بولغان ئۇ-قۇملار ئۈستىدە خېلى تەپسىلىي توختالغانلىقىدىن ئۇنىڭ بىلىملىك بولۇش بىلەن تەلىم - تەربىيە، ئۆگىنىش پائالىيىتى ئوتتۇرىسىدا دىئالېكتىكىلىق مۇناسىۋەت بارلىقىنى، ئۆگىنىش - بىلىملىك بولۇشنىڭ زۆرۈر ئالدىنقى شەرتى دەپ تونغانلىقىنى قىياس قىلالايمىز.

يۈسۈپ خاس ھاجىپ ئۆز ئەسىرىگە «قۇتادغۇ بىلىك» (بەخت - سائادەتكە ئېرىشتۈرگۈچى بىلىم) دېگەن نامنى بەرگەن ھەم بۇ تېمما ئەسەرنىڭ پىكىر راۋاچىدا تەپسىلاتلار بويىچە شەرھىلەنگەن. شائىر مۇشۇ ھەقتىكى بايانلىرىدا بەخت - سائادەتنىڭ بىر ئىزدا تۇرمايدىغانلىقىنى - توپقا ئوخشايدىغانلىقىنى، كىمكى ئۇنى قولغا كەلتۈرمەن ياكى چىڭ تۇتمەن دېسە پەقەت ئۇنى قولغا كەلتۈرۈشنىڭ شەرتىنى، يەنى ھالال مېھنەت بىلەن، ئەقىل - بىلىم بىلەن، توغرا يول بىلەنلا ھازىرلىغىلى بولىدىغانلىقىنى ۋە يەنە ئۇنى چىڭ تۇتۇشنىڭ شەرتى - دىيانەتلىك، ئەخلاق - پەزىلەتلىك بولۇش، سۆز ۋە ھەرىكەتتە بىردەك بولۇش... قاتارلىقلارنى ھازىرلاش ئىكەنلىكىنى سېلىشتۇرما ئاساستا بايان قىلىپ، سۈبىيېكتىپ پائالىيەتچانلىقنىڭ مۇھىم رولىنى تەكىتلەيدۇ.

شائىر، بەخت - سائادەتنى قولغا كەلتۈرۈشنىڭ شەرتى -

ئاممىلىرى بىلەن ئۇنى قولدىن كەتكۈزۈپ قويۇش
سەۋەبلىرىنىڭ دىئالېكتىكىلىق مۇناسىۋىتىنى مۇناسىۋەتلىك
بايلاردا كۆنكرېتلاشتۇرۇپ بايان قىلغان. دېمەك، شائىر -
نىڭ بۇ بايانلىرىدىن ئۇنىڭ ئىجتىمائىي تۇرمۇشتىكى ھەر
قانداق بىر ھادىسىنىڭ پەيدا بولۇشى سەۋەب - نەتىجە
قانۇنىيىتى بويىچە بولىدىغانلىقىنى تونۇپ يەتكەنلىكىنى
كۆرۈش ئانچە قىيىن ئەمەس.

× × ×

يۈسۈپ خاس ھاجىپنىڭ شەيئىلەر تەرەققىياتى
توغرىسىدىكى تونۇشمۇ ناھايىتى قىممەتلىك بولۇپ، ئۇ -
نىڭ بۇ ھەقتىكى كۆز قاراشلىرى ئۇيغۇر پەلسەپە تا -
رىخىنى تەتقىق قىلىشتا مۇھىم ئەھمىيەتكە ئىگە.
شائىر شەيئىلەر تەرەققىياتى توغرىسىدا مۇنداق
مىسرالارنى يازدۇ:

687 پۈتۈن كونا نەرسە يېقىمىسىز بولۇر،
يېقىمىسىز يۈكى، كۆر، كۆڭۈلىسىز كېلۇر.

688 يېڭى نەرسە بولسا، كونا نە كېرەك،
سەرە نەرسە بولسا، يامان نە كېرەك.

يۈسۈپ خاس ھاجىپ ئۆز ئەسىرىدە «تۆرەلگەن نە -
سىلەر بارى يوقىلۇر»، «پۈتۈن كونا نەرسە يېقىمىسىز

بولۇر»، «يېڭى نەرسە بولسا كونا نە كېرەك» دېگەن
مىسرالىرى بىلەن قاراخانلار جەمئىيىتىنى بەختىيارغا -
يەنى دۆلەتكە ئايلاندۇرۇش ھەققىدىكى ئارزۇسىنى
ئەكس ئەتتۈرىدۇ.

يۈسۈپ خاس ھاجىپ ئۆز داستاندا يەنە نەرسە -
سىلەرنىڭ سىرتىغا ئەمەس ئىچىگە، ھادىسىگە ئەمەس
ماھىيىتىگە قاراش لازىملىقىنى كۆرسىتىدۇ:

5109 ئېلىگسەن قارىما كىشى تېشىغا

ئىچىگە قارا ھەم مەخپىي ئىشىغا.

5110 قوغۇننىڭ تېشى ياكى رەڭگى - يۈزى.

ھىدى، مەڭزى كۆركەم نە چاغلىق ئۆزى.

5113 پۈتۈن نەرسە ئۈستۈنلۈكى ئىچىدە بولۇر،

ئىچى بولمىسا، تاش يارامسىز قالۇر.

شائىر بۇ مىسرالاردا سۈپەتنىڭ شەيئىلەرنىڭ ئىچكى
قىسمىدا بولىدىغان بىر خىل مۇئەييەنلىك ئىكەنلىكىنى،
بۇنداق مۇئەييەنلىك بىر شەيئىنىڭ ئەينەن ئۆزى ئىكەن -
لىكىنى بەلگىلەش بىلەن ئۇنى باشقا شەيئىلەردىن
پەرقلىنىدۇرۇپ تۇرىدىغانلىقىنى بايان قىلىش ئارقىلىق،
شەيئىلەرنىڭ خاراكتېرىنى بېكىتىشتە شۇ شەيئىنىڭ ئىچكى
ماھىيىتىگە دىققەت قىلىشنىڭ مۇھىملىقىنى كۆرسىتىدۇ.
بۇ نۇقتىمۇ شائىرنىڭ پەلسەپە ئىدىيىسىدىكى دىئالېكتىك

لىق كۆز قاراشنىڭ گەۋدىلىك بىر ئىپادىسى بولۇپ، بىز-
نىڭ ئۇيغۇر پەلسەپە تارىخىنى تەتقىق قىلىشىمىزدا
ناھايىتى قىممەتلىكتۇر.

يۈسۈپ خاس ھاجىپ شەيئىلەر تەرەققىياتى توغرى-
سىدا يەنە مۇنداق كۆز قاراشنىمۇ ئوتتۇرىغا قويدۇ:

1086 نېمە كىم تۇغۇلار ھەم ئۆلمەك كېرەك،
نېمە ئۆرلىسە پەسكە چۈشمەك كېرەك.

1087 چىقىشقا چۈشۈش بار، ئېگىزگە باتىق ①.

سۆيۈنچكە قايغۇ - غەم، ئاچچىققا تاتىق ②.

بۇ مىسرالاردا يۈسۈپ خاس ھاجىپ شەيئىلەر
تەرەققىياتىنى، يەنى مەلۇم بىر شەيئى تەرەققىي قىلىپ
مۇئەييەن بىر باسقۇچقا يەتكەندە يوقىلىدىغانلىقى
(ياكى ئىككىنچى بىر نەرسىگە ئۆزگىرىدىغانلىقى)نى كۆر-
سىتىدۇ ۋە بۇ پىكرىنى ۋەزىر « ئايتولدى » نىڭ ئوبرا-
زىنى يارىتىشقا خىزمەت قىلدۇرغان مۇنۇ بېيىتلىرىدە تېخى-
مۇ كۆنكىرتىلاشتۇرىدۇ:

731 ئاي ئاۋۋال تولامۇ كىچىك تۇغۇلۇر،

كۈندىن - كۈن چوڭىيىپ يۇقىرى چىقۇر.

① باتىق — (قەدىمكى ئۇيغۇرچە) چوڭقۇرلۇق، ئوي يەر.

② تاتىق — (قەدىمكى ئۇيغۇرچە) تاتلىق، لەززەت.

733 تولۇپ ئاي ئېگىزگە ئۆرلىگەچ كېيىس —
كېمىپ ئاستا، كۆركى كېتەر يۈزىدىن.

734 يۇرۇقى ئاز - ئازدىن يەنە يوقىلۇر.
تۇغۇلۇپ كىچىك ئۇ، قايتىدىن تولۇر.

بۇ بېيىتلەردىن شائىرنىڭ شەيئىيلەرنىڭ ئۈزلۈكسىز
تەرەققىي قىلىپ تۇرىدىغانلىقىنى ۋە ئۇلارنىڭ ھەر
قايسىسىنىڭ مۇئەييەن قانۇنىيەت بويىچە تەرەققىي قىلىپ
مەلۇم باسقۇچقا يەتكەندە ئۆزگىرىش ھاسىل قىلىدىغانلىق
قىنى ئەينى مىسال قىلىش ئارقىلىق چۈشەندۈرگەنلىكىنى
كۆرىمىز. بۇ نۇقتىنىڭ قىممىتى — شائىرنىڭ شەيئىيلەرنىڭ
توختاۋسىز ھەرىكەتتە ئىكەنلىكىنى بايان قىلغانلىقىدا.

يۈسۈپ خاس ھاجىپ «قۇتادغۇ بىلىك» داستاندا
پۇقىرىقىدەك مۇپەسسىل ساددا دىئالېكتىكىلىق ئىدىيىلەرنى
ئوتتۇرىغا قويدى. لېكىن شۇنىمۇ مۇئەييەنلەشتۈرۈش
لازمىكى، يۈسۈپ خاس ھاجىپمۇ خۇددى تارىختا ئۆتكەن
ھەر مىللەت مۇتەپەككۈرلىرىغا ئوخشاش تارىخىي
دەۋر ۋە سىنىپىي چەكلىمىگە ئۇچرىغانلىقتىن تەبىئەت
ۋە جەمئىيەت تەرەققىياتىنىڭ ئومۇمىي قانۇنىيەتلىرىنى
ئېچىپ بېرەلمىگەندى.

ئىدىئولوگىيە ۋە سىياسىي چەھەتتە ئىلاھىي كۈچكە
بولغان ئېتىقاد مۇتلەق ھۆكۈمرانلىق ئورۇندا تۇرغان
تارىخىي شارائىت تۈپەيلى، گەرچە شائىر ئېنىق ئاتېئىستىلىق
كۆز قاراشلارنى ئوتتۇرىغا قويالمىغان بولسىمۇ،
لېكىن ئۇ ئۆزىنىڭ ئاسترونومىيە ھەققىدىكى كۆز قاراش

لىرى، ھايات - مامات توغرىسىدىكى چۈشەنچىلىرى ۋە شەيئىلەر تەرەققىياتى ھەققىدىكى بايانلىرىدا خۇراپاتلىقنى يوشۇرۇن ھالدا قامچىلاپ، كىشىلەردە تەڭرىگە نىسبەتەن گۇمان پەيدا قىلدۇ.

تارىختا ئوتتۇرا ئاسىيا خەلقللىرى ئىچىدىن چىققان مەشھۇر مۇتەپەككۇرلار دۇنياۋى ئىلىم - پەندە پەلسەپە، مەدەنىيەت تەرەققىياتىغا ئالەمشۇمۇل تۆھپىلەرنى قوشقاندى. ئۇلارنىڭ ئىلغار ئىنسانىيەت ئالدىدا كۆرسەتكەن ئۇلۇغۋار خىزمىتى شۇكى، دۇنيانى ماتېرىيالىستىك ئاساستا چۈشىنىشنىڭ تەرەققىياتى ئۈچۈن ئۇنداق ياكى بۇنداق دەرىجىدە تەسىر كۆرسىتىشكە ئىندى. بىز بۇ تەرەپنى مۇئەييەنلەشتۈرۈش ئاساسىدا، كلاسسىكىلىرىمىزنىڭ پەلسەپە ئىدىيىلىرىنى ماركسىزىملىق نۇقتىئىنەزەر ۋە ئۇسۇل بىلەن تەتقىق قىلىشىمىز لازىم، ئەلۋەتتە.

«قۇتادغۇ بىلىك» ۋە ئۇنىڭ پەلسەپە ئىلمىيىسى

توغرىسىدا دەسلەپكى پىكىرىم

مەنئىمىن يۈسۈپ

جۇڭخۇا مىللەتلىرىنىڭ مەدەنىيىتىنى، جۈملىدىن پەلسەپە، ئىجتىمائىي ئىدىيە تارىخىنى ئېلىمىزدىكى مىللەتلەر ئورتاق ياراتقان. شۇڭا ئېلىمىزنىڭ ھەرقايسى دەۋرىدىكى مەدەنىي مىراسلىرى ئەسىرلەردىن بۇيان ئېلىمىزدە ياشاپ كەلگەن ھەرقايسى مىللەتلەرنىڭ ئورتاق بايلىقى بولۇپ، ئۇلارنىڭ تارىخى بىلەن زىچ باغلانغان. ھەر-قايسى مىللەتلەرنىڭ ئۆزىگە خاس مەدەنىيىتى بار. ئۇيغۇر خەلقىمۇ بۇنىڭ سىرتىدا ئەمەس، «قۇتادغۇ بىلىك» مانا شۇ مەدەنىيەتنىڭ گەۋدىلىك بىر نامايەندىسى.

ئاز سانلىق مىللەتلەر رايونى بولغان شىنجاڭ تارىختا دۇنيا بويىچە ئۈچ چوڭ دىن، ئۈچ چوڭ مەدەنىيەت، ئۈچ چوڭ تىل سىستېمىسىنىڭ گىرەلەشكەن جايى. تارىخىي ئارخىئولوگىيىلىك ماتېرىياللار مەنبەسى بىر قەدەر مەركەز-لەشكەن، شۇنداقلا «يىپەك يولى» نى بويلاپ شەرق بىلەن غەرب ئوتتۇرىسىدا ئىقتىساد ۋە مەدەنىيەت ئالماشتۇرۇلغان جاي. شۇنىڭ ئۈچۈن ئېلىمىزدىكى ئاز سانلىق

مىللەتلەرنىڭ پەلسەپە ۋە ئىجتىمائىي ئىدىيە تارىخىنى تەتقىق قىلىش جۇڭگو پەلسەپە تارىخىنى تەتقىق قىلىشتا مۇھىم ئەھمىيەتكە ئىگە.

1

« قۇتادغۇ بىلىك » داستانىنى XI ئەسىردە ياشىغان ئۇيغۇر خەلقىنىڭ مەشھۇر مۇتەپەككۈرى، ئەدىب يۈسۈپ خاس ھاجىپ 1069 - يىلى يېزىپ پۈتتۈرگەن. داستان 85 باب، 13 مىڭ 290 سىرا شېئىر ۋە ئۈچ مەدھىيە شېئىر-دىن تەركىب تاپقان. ئەسەرنىڭ مۇئەللىپى يۈسۈپ خاس ھاجىپ 1018 - يىلى بالاساغۇندا دۇنياغا كەلگەن، ئۇنىڭ ئىجادىيەت پائالىيىتى قەشقەردە ئېلىپ بېرىلغان. يۈسۈپ خاس ھاجىپ « قۇتادغۇ بىلىك » نى يېزىپ تاماملىغاندا، 50 ياشتىن ئاشقان، ئىلىم جەھەتتە پىشىپ يېتىلگەن ئەدىب بولۇپ، 1085 - يىلى ۋاپات بولغان. ئۇنىڭ قەبرىسى قەشقەردە. يۈسۈپ خاس ھاجىپ « قۇتادغۇ بىلىك » نى ھىجرىيە 462 - يىلى (مىلادى 1069 - يىلى) يېزىپ تاماملاپ، قاراخانلارنىڭ خان ئائىلىسىدىن كېلىپ چىققان قەشقەردىكى ئوردىسىنىڭ ھۆكۈمرانى ئەبۇ ئېلى ھەسەن تاۋغاچ بۇغرا قاراخانغا تەقدىم قىلغان. « قۇتادغۇ بىلىك » قاراخانلار خانلىقىنىڭ 180 - يىلى يېزىلىپ تاماملانغان. قاراخانلاردا بۇ دەۋردە مەلۇم تەبىئەت پەنلىرى بولسىمۇ، لېكىن يۇقىرى تەبىئەت پەنلىرى ۋە ئىجتىمائىي قاتلاملار ئوتتۇرىسىدا قارىمۇ قارشىلىق

ھەم زىددىيەتلەر مۇرەككەپلىشىپ ئۆتكۈرلەشكە ئىدى. مۇشۇنداق تارىخىي شارائىتتا، يۈسۈپ قاراخانلارنىڭ پايتەختى قەشقەردىكى ئوردىسىدا « ھاجىپ » (يېقىن ۋەزىر، خاس مەسلىھەتچى) لىك ئۇنۋانىغا ئېرىشكەن. شۇندىن كېيىن ھەسەن بۇغراخان ۋە ئالىملار بۇ ئەسەر-نى قەدىرلەپ، يۈسۈپكە ئىككىنچى قېتىم « ئۇلۇغ ھاجىپ » ئۇنۋانىنى بەرگەن.

« قۇتادغۇ بىلىك » ئۆزىنىڭ ئىنتايىن مول ئىچكى مەزمۇنى ۋە جانلىق ئەدەبىي ئۇسلۇبى بىلەن ئۇيغۇر ئەدەبىياتى تارىخىدىلا ئەمەس، بەلكى ئۇيغۇر پەلسەپە تارىخىدىمۇ دەۋر بۆلگۈچ ئەھمىيەتكە ئىگە.

2

« قۇتادغۇ بىلىك » شەرق ۋە جۇڭگو تارىخىدا بىر تارىخىي دەۋرنى تەشكىل قىلغان قاراخانلار سۇلالىسى دەۋرى ئىجتىمائىي ئاڭ فورماتسىيىسىنىڭ مۇجەسسەم ئىنكاسى بولغانلىقى؛ ئىدىئولوگىيىنىڭ بىر مۇنچە مۇھىم ساھەلىرى (مەسىلەن: ئەقىل - پاراسەت، بىلىم، ئەخلاق - پەزىلەت) بويىچە چوڭقۇر پەلسەپىۋى ۋە تەربىيۋى ئىدىيىلەرنى بەدىئىي ۋاستە بىلەن نامايەن قىلىپ، جەمئىيەت تەرەققىياتىغا تۈرتكە بولغانلىقى بىلەن ئۇيغۇر پەلسەپە، ئەدەبىياتى تارىخىدىكى بىر پارلاق نامايەندە سۈپىتىدە ئىنسانىيەتنىڭ مەدەنىيەت خەزىنىسىدىكى مەشھۇر ئەسەرلەر قاتارىدىن ئورۇن ئالماقتا. شۇنىڭ ئۈچۈنمۇ

بۇ ئەسەر XIX ئەسىردىن باشلاپ ئىلىم دۇنياسىنىڭ زور دىققىتىنى ئۆزىگە جەلپ قىلىپ، ئوتتۇرا ئاسىيا تەتقىقاتىنىڭ مۇھىم بىر تېمىسى بولۇپ قالدى.

مەلۇمكى، «قۇت» سۆزى ئۇيغۇر تىلىدا ناھايىتى قەدىمدىن بۇيان بەخت - دۆلەت، سائادەت، تەلەي، مۇبارەك، مۇقەددەس دېگەنگە ئوخشاش مەنىلەردە قوللىنىلغان بولۇپ، ئۇنىڭغا پېئىل ياسىغۇچى قوشۇمچە «ئادغۇ» نىڭ ئۆلىنىشى بىلەن «قۇتادغۇ»، «بەخت - دۆلەت بەرگۈچى» ياكى «بەخت - سائادەتكە ئېرىش - تۈرگۈچى» دېگەن ئۇقۇمنى بىلدۈرىدىغان سۆز ياسالغان. قەدىمكى «بىلىك» سۆزى ھازىرقى زامان ئۇيغۇر تىلىدىكى «بىلىم» ياكى «ئىلىم» دېگەن مەنىدە بولۇپ، «قۇتادغۇ بىلىك» دېگەن سۆزنى «بەخت - سائادەت بەرگۈچى بىلىم» دەپ چۈشىنىشكە بولىدۇ.

«قۇتادغۇ بىلىك» — قانداقتۇ ۋە قەلەرنى نەقىل قىلغۇچى بىر تارىخ، نە رايون - جاي ۋە شەھەرلەرنى تەسۋىرلىگۈچى بىر جۇغراپىيە، قانداقتۇ دىنىي كىشىلەرنىڭ ئىجتىھاتلىرىنى توپلىغان بىر كىتاب، نە ھېكمەتلەر - نىڭ پىكىرلىرىنى ئاساس قىلغان پەلسەپە ۋە نە شەيخلەرنىڭ ھېكمەتلىك سۆزلىرىگە تايانغان نەسىھەتنامە ئەمەس. يۈسۈپ خاس ھاجىپ بەزىلەرنىڭ ئويلىغىنىدەك مەنەسپ ئەھلىگە ياخشىچاق بولۇش ئۈچۈن بىھۇدە، مەنەسز ئەخلاق دەرسى بەرگۈچى قۇرۇق نەسىھەتچى ئەمەس، بەلكى ئىنسان ھاياتىنىڭ مەنىسىنى تەھلىل قىلغان ۋە ئۇنىڭ جەمئىيەت ھەم دۆلەت ئىچىدىكى ۋە -

ۋېپسنى بەلگىلەپ بېرىدىغان بىر ھايات پەلسەپىسىنى
مەيدانغا كەلتۈرگەن ئەڭ كەڭ مەنىدىكى مۇتەپەككۈر ئا-
لىمدۇر. ئۇنىڭ « قۇتادغۇ بىلىك » ناملىق ئەسىرى ماۋ-
زۇ ئېتىبارى بىلەن بىللە، باشقا جەھەتلەردىمۇ تامامەن
ئورىگىنال بىر ئەسەردۇر.

بۇ كىتاب ئوتتۇرا ئەسىر شېئىرىيىتىنىڭ مەسىنى
(ئىككىلىك شەكلى) ۋە ئارۇز ۋەزنىدە يېزىلغان.
ئەپسۇسكى، يۈسۈپ خاس ھاجىپنىڭ ئۆز قولى بىلەن
يازغان ئەسلى نۇسخىسى تېخى تېپىلمىدى. ھازىرغىچە
ئىلىم دۇنياسىغا مەلۇم بولغىنى كېيىنكى چاغلاردا كۆچۈ-
رۈلگەن ۋېنا، قاھىرە، پەرغانە نۇسخىلىرىدىن ئىبارەت.
ۋېنا نۇسخىسى — مىلادى 1439-يىلى، يەنى « قۇتادغۇ بى-
لىك » دۇنياغا كېلىپ 370 يىلدىن كېيىن ھازىرقى ئافغانىس-
تاننىڭ شەرقىي شىمالىدىكى ھىرات شەھىرىدە قەدىمكى
ئۇيغۇر يېزىقىدا كۆچۈرۈلگەن نۇسخا. ئۇ، 1474-يى-
لى ئىستانبۇلغا كەلتۈرۈلگەن. 1790-يىلى ئاۋستىرىيىلىك
شەرقشۇناس ھامىر پورگشتال ۋېناغا ئېلىپ بېرىپ،
ۋېنادىكى پادىشاھلىق كۈتۈپخانىسىغا تاپشۇرغان (ھا-
زىرمۇ شۇ يەردە ساقلانماقتا). XIX ئەسىرنىڭ ئاخىر-
لىرىدىن باشلاپ، ئارمىن ۋامبىرى ۋە ۋىلھېلم رادلوف
كىتابىنى تۇنجى قېتىم قىسمەن ترانسكرىپسىيە ۋە تە-
رجىمىسى بىلەن دۇنياغا ئاشكارىلانغان.

قاھىرە نۇسخىسى — ئەرەب يېزىقىدا كۆچۈرۈل-
گەن بولۇپ، جەمئىي 11 مىڭ 600 مىسرادىن ئىبارەت. بۇ
نۇسخىنى قاھىرە « ھىدىۋ » كۈتۈپخانىسىنىڭ نې-

مىس مۇدىرى دوكتور مورىتىز 1896 - يىلى تۇنجى قېتىم ئېلان قىلغان، كېيىن تۈركىيە تىل جەمئىيىتى بۇ نۇسخىنىڭ فوتوسىنى تۈركىيىگە كەلتۈرۈپ 1943 - يىلى شۇ يېتى بېسىپ چىقارغان.

پەرغانە نۇسخىسى - ئەرەب يېزىقىدا كۆچۈرۈلگەن ۋە ھەممىدىن تولۇق نۇسخا بولۇپ، جەمئىي 12 مىڭ 190 مىسرادىن ئىبارەت. بۇنى تۇنجى قېتىم 1914 - يىلى تاتار ئالىمى زەكى ۋەلىدى تۇغان پەرغانىنىڭ نەمەن گان شەھىرىدىن تاپقان ۋە شۇ چاغلاردا رۇس جاما-ئەتچىلىكىگە بىر قۇر تونۇشتۇرغان. بۇ نۇسخا ئارىدا بىر زامان يوقىلىپ كېتىپ 1924 - يىلى ئۆزبېك ئالىمى ئابدراۋوپ فىترەت تەرىپىدىن قايتا ئاشكارىلىنىپ تونۇشتۇرۇلغان. 1934 - يىلى سوۋېت ئىتتىپاقى پەنلەر ئاكادېمىيىسى بۇ نۇسخىنىڭ فوتو كۆپمىسىنى تۈركىيە تىل جەمئىيىتىگە تەقدىم قىلغان. تۈركىيە تىل جەمئىيىتى 1943 - يىلى بۇ نۇسخىنىڭ فوتو باسمىنى نەشىر قىلغان. شۇنىڭدىن كېيىن تۈركىيە ئالىمى رېشىت رەھىمتى ئارات ئۇزۇن يىل ئەمگەك سىڭدۈرۈپ، بۇ نۇسخىلارنى تەپسىلىي سېلىشتۇرۇپ تولۇقلاپ، 1947 - يىلى تولۇق مەتنى (تېكىستى) نى ترانسكرىپسىيە بويىچە نەشىر قىلىدۇرغان ۋە 1959 - يىلى ھازىرقى زامان تۈركچىسىگە قىلىنغان نەسرىي تەرجىمىسىمۇ ئېلان قىلىنغان.

بىز « قۇتادغۇ بىلىك » تىن يۈسۈپ خاس ھاجىپ نىڭ پەلسەپە، تارىخ ۋە دىنشۇناسلىق، دۆلەت، جەمئىيەت

مەت ۋە قانۇنشۇناسلىق، مائارىپ، ئائىلە ۋە ئەخلاقشۇناسلىق، ئىجابەت، جۇغراپىيە، ماتېماتىكا، ئاسترونومىيە، دىپلوماتىيە، تىل - ئەدەبىيات، شېئىرىيەت، فولكلور، دراماتورگىيە، ھەربىي، ستراتېگىيە ۋە ئىقتىسادشۇناسلىق، تارىخقا جەھەتلەردە يېتىشكەن چوڭ ئالىم ئىكەنلىكىنى بىلىۋالالايمىز.

يۈسۈپ خاس ھاجىپ تىل جەھەتتە بىر مۇنچە دىئالېكتلارنى پىششىق بىلگەندىن باشقا، ئەرەب - پارس تىللىرىنى ياخشى بىلەتتى. بەزى ئالىملارنىڭ ئېيتىشىچە، شۇ زامانلاردا ئىشلىتىۋاتقان ئوتتۇرا ئىران تىللىرىدىن سوغداق (سوغد) تىلىنى بىلەتتى.

ھەممىدىن مۇھىمى شۇكى، يۈسۈپ خاس ھاجىپ ئۆز مىللىتىنىڭ قەدىمكى مەدەنىي مىراسلىرى ۋە خەلقنىڭ جانلىق تىلىدىن مول ئوزۇق ئالغان. شۇنىڭ ئۈچۈن، مەزمۇن ۋە شەكىل جەھەتلەردىن بولسۇن، ئوتتۇرا ئاسىيا خەلق ئەدەبىياتىدا كۆرۈلۈپ باقمىغان «قۇتادغۇ بىلىك» تىن ئىبارەت بۇ نادىر ئەسەرنى مۇۋەپپەقىيەتلىك بىلەن يارىتالغان.

ھەممىدىن دېققەتكە ئەرزيدىغان بىر نۇقتا شۇكى، بۇ كىتاب تۈركىي ئەدەبىياتىنىڭ ئەنئەنىسى بويىچە، خانغا مەدھىيە ئوقۇپلا قالماستىن، شۇنىڭ بىلەن بىللە، يەنە تۆت ئوبرازنىڭ سەمىمىي نەسەھەتلىرى ئارقىلىق خانغا قاتتىق تەلەپ ۋە ئاگاھلاندۇرۇش بەرگەن. بۇنى خانغا قارىتا بىر خىل تەنقىد دەپ قاراشقا بولىدۇ. مەسىلەن:

5242 بىرى چەككەچ زۇلۇم. بەختى قارادۇر.
بىرى يوقلۇق غېمىدە سىنەۋادۇر.

5243 بىرى ئاچ، ئۇ بىرسى يالاڭغاچ يۈرۈر،
بىرى قايغۇ - غەمدە پىغانلار چېكۈر.

5374 چىشى، ئەركەك تاغ ئۆچكە، ئىۋىن ①، ئاق كىيىك،
ساڭا تۈگمەس يەم، ئى ئۆز مەجەزلىك،

5380 ئاتالىق، ئاتاسىز قالۇر ئۇ يالغۇز،
ئانالىق، ئاناسىز بولۇر بىر ئۆكسۈز.

مۇئەللىپ ئۆزى ياشاپ تۇرغان رېئال ھاياتنى
قاتتىق پاش قىلىپ مۇنداق دەيدۇ:
« ئەي بىلىملىك كىشى، ئەتراپىڭغا بىر باق، نې-
مىلەرنى كۆرەرسەن، بىلىملىكلەر خارلانغان، ئېتىباردىن
چۈشكەن، چەتكە قېقىلغان، ئەقىللىقلەر تىلسىز، ئۇلار
ئاغزىنى ئاچالماس بولۇپ قالغان. ھالانىڭ پەقەت
ئېتىلا قالدى، ھەممە ياقنى ھارام قاپلىدى، بۇنى سەز-
گەن كىشى يوق... ۋاپا ئورنىنى چاپا ئىگىلىدى، توغرا
يولدا ماڭغان كىشى قېنى؟!...»

دېمەك، يۈسۈپ خاس ھاجىپ پادىشاھلارغا مەد-
ھىيە ئوقۇپ ئۇلارنىڭ دەستۇرخانىلىرى بىلەن قورساق

① ئىۋىن — (قەدىمكى ئۇيغۇرچە) كىيىكنىڭ بىر خىلى.

قويغۇزىدىغان قەسىدىچى ساراي شائىرى ئەھەس، ئۆز زامانىسىنىڭ رېئال ھاياتىدىن ناھايىتى يۇقىرى سەۋەبىدە تۇرغان ئىلغار پىكىرلىك بۈيۈك مۇتەپەككۈر شا-ئىر ۋە ۋەتەنپەرۋەر دۇر. شائىر ۋە پەيلاسوپ ياشىغان دەۋرنىڭ خاراكتېرلىك بەلگىسى شۇ ئىدىكى، ئىچكى-تاشقى ئۇرۇشلارغا ئاساسىي جەھەتتىن خاتىمە بېرىلىپ، قاراخانىلار سۇلالىسى بىر قەدەر تىنچ مۇھىتقا كۆچكەن، بولۇپمۇ ئىچكى-تاشقى سەۋەبلەر بىلەن ماددىي ۋە مەنىۋى مەدەنىيەت گۈللىنىشكە باشلىغانىدى. بۇ مەدەنىيەتتە بىر تەرەپتىن، ئەرەب-ئىسلام مەدەنىيىتىنىڭ ئاكتىپ ئامىللىرى كۈنسايىم كۈچىيىۋاتقان بولسا، يەنە بىر تەرەپتىن شامان، مانى، بۇددا دەۋرلىرىدە شەكىللەنگەن قەدىمكى ئۇيغۇر مىللىي مەدەنىيەت ئەنئەنىلىرى ئۆزىنىڭ ھاياتىي كۈچىنى ساقلاپ قالماقتا ۋە بەلكى زور سالماقنى ئىگىلىمەكتە ئىدى. بىر تەرەپتىن تىل-يېزىق، ئەدەبىيات ۋە باشقا ساھەلەردە ئەرەب ئاسمىداتسىيىسى باشلىنىپ كەتكەن بولسا، يەنە بىر تەرەپتىن، ئەرەب ئاسمىلاتسىيىسىگە قارشى كەسكىن كۈرەش مەيدانىغا كەلگەنىدى.

3

بۇ دەۋردىكى ئادەملەر بىلەن بىلىمنىڭ، بىلىم بىلەن دۆلەتنىڭ، قانۇن بىلەن دۆلەتنىڭ، خەلق بىلەن قانۇننىڭ، خان بىلەن پۇقرانىڭ بىر-بىرىگە بولغان

مۇناسىۋىتىنى ساددا دىئالېكتىكا ئۇسۇلى بويىچە يېشىپ بەرگەن. مەسىلەن:

5574 سېنىڭدە پۇقرانىڭ ھەقىقىي ئېرۇر ئۈچ.
بۇ ھەقىقىي ئۆتەسەن ھېچ ئىشلەتمە كۈچ.

5575 بىرى، ئۆز ئېلىڭدە كۈمۈشنى پاك ئەت.
ئەي ئىلمى كۆپ ئەرسەن، ئايارىن كۆزەت.

5576 بىرى، توغرا قانۇننى خەلقىگە بەر.
بىرىن - بىرى ئەزمەكنى ئەلدىن كۆتەر.

5577 ئۈچىنچى، ئىمىن قىل پۈتۈن يوللىنى.
يوقاقتىن قاراقچى ۋە ئوغرىلىنى.

يۈسۈپ خاس ھاجىپنىڭ دۆلەت توغرىسىدىكى پەلسەپىۋى ئىدىيىسى قاراخانىلار دەۋرىنىڭ ئىدىئولوگىيە ساھەسىدىكى ئاساسىي مەسىلە ئىدى. شۇڭا، «قۇتادغۇ بىلىك» قانۇن بىلەن دۆلەتنىڭ مۇناسىۋىتى، دۆلەتنى ئادىل قانۇن ئارقىلىق باشقۇرۇشنىڭ تەلىماتى سۈپىتىدە ھازىرغىچە ناھايەن بولماقتا. مۇنداق دېيىشىمىزدىكى سەۋەب شۇكى، يۈسۈپ خاس ھاجىپ ئوتتۇرا ئەسىردە ئوتتۇرا ئاسىيادا ئۆتكەن مۇتەپەككۈرلارنىڭ بۈيۈك سەردارى سۈپىتىدە دۆلەت شۇناسلىق مەسىلىسىگە ئائىت تۆۋەندىكى ئۈچ پىكىرنى ئوتتۇرىغا قويغان:

1. « قانۇن ئالدىدا ھەممە ئادەم باراۋەر ».
2. دۆلەتنى پەقەت بىلىملىك ئادەملەر روشەن قانۇن، ئېنىق بەلگىلىمىلەر ئارقىلىق باشقۇرۇش كېرەك.
3. خان، پادىشاھ، بەگلەردە ئەخلاق - پەزىلەت نىڭ بولۇش — بولماسلىقى پۈتكۈل جەمئىيەتنىڭ ئەخلاقىي نورمىلىرى ۋە دۆلەت قانۇنىنىڭ توغرا ئىجرا قىلىنىشى ياكى يۈزۈلۈشىغا مۇناسىۋەتلىك.

بۇ ئۈچ مۇناسىۋەتنىڭ بىر - بىرىگە بولغان باغلىنىشىنى بىر گەۋدە قىلىپ، ئۇنىڭ زور ھەل قىلغۇچ ئەھمىيەتكە ئىگە ئىكەنلىكىنى ئۆتكۈز تىل، يۇقىرى ماھارەتلىك كىمىيە ئىسۋىلى ئارقىلىق كۆرسەتكەن. لېكىن، تارىختا ئۆتكەن بۈيۈك پەيلاسوپلاردىن پىلاتون، ئارىستوتىل، فارابى قاتارلىق ئالىملارمۇ بىر گەۋدە قىلىنغان بۇ ئۈچ مەسىلىنى يۈسۈپ خاس ھاجىپقا ئوخشاش دۆلەت-شۇناسلىق ئىلمىي سەۋىيىگە كۆتۈرۈپ قويالمىغانىدى. يۈسۈپ خاس ھاجىپنىڭ ئۇلاردىن پەرقلىنىپ تۇرىدىغان ئالاھىدە مۇۋەپپەقىيىتىنى بىلىش ئۈچۈن « قۇتادغۇ بىلىك » تىكى تۆۋەندىكى بىر نەچچە مىساللارنى كۆرسىتىپ ئۆتەيلى. مەسىلەن:

809 قىلۇرمەن ئادالەت بىلەن ھەل ئىشىم،

ئايرىماسەن بەگ ۋە قۇل دەپ ھېچ كىشىم.

817 كېرەك ئوغۇلۇم ئولسۇن، يېقىن تۇغقىنىم،

يولۇچى، ئۆتكۈنچى، بىرەر قولىقىم.

ھاجا تەڭ ئىدىسى قانۇن ئالدىدا،
بۇ ھەكچە بولماسەن ھۆكۈم ۋاقتىدا

يۈسۈپ خاس ھاجىپ كىشىنى قايىل قىلىدىغان بۇ
قانۇن ئىدىيىسىنى بۇنىڭدىن مىڭ يىلچە ئىلگىرىكى ئاشۇ
تارىخىي شارائىتتا «قانۇن ئالدىدا ھەممە ئادەم باراۋەر»
دېگەن ھۆكۈمنى ئۆز خاقانى ئالدىدا، خەلق ئالەم ئال-
دىدا تەنتەنە بىلەن جاكالىغان. شەكسىزكى، قانۇن دۆ-
لەتنى ئىدارە قىلىشتىكى بىر خىل ۋاسىتە. يۈسۈپ خاس
ھاجىپنىڭ قانۇن ئىدىيىسىدە ھەممىدىن مۇھىم ئورۇننى
تۇتىدىغان ئامىل ئىجتىمائىي ئادالەتنى ۋە ئىنسانلارنىڭ
گۈزەل ئەخلاقىنى ئەكس ئەتتۈرۈپ بېرەلمەيدىغان ئىچ-
تىمائىي تۈزۈملەرنى ئادىل قانۇن بويىچە ئۆزگەرتىشتىن
ئىبارەت. بۇنىڭ ئەينى چاغدا ئىجرا قىلىنغان - قىلىنىم
خانلىقىدىن قەتئىينەزەر، قانۇن ئالدىدا ھەممە ئادەم
باراۋەر دېگەن ھۆكۈمنىڭ ئوتتۇرىغا قويۇلۇشى تارىخىي
ۋە ئىلمىي قىممەتكە ئىگە. «قانۇن ھۆكۈمداردىن ئۈس-
تۈن تۇرىدۇ، ھۆكۈمدار ھەرقانچە ئۇلۇغ بولسىمۇ، ئۇ-
نىڭدىن ئۇلۇغى قانۇندۇر. ھەممىدىن ئۇلۇغى قانۇننىڭ
ئادىل تەتبىق قىلىنىشىدۇر». لېكىن، تارىختا ئۆتكەن
قاتاقلىق پەپلاسوپلاردىن پلاتون، ئارىستوتىل، فارابى
قاتارلىقلارنىڭ مۇشۇ مەسىلىدىكى كۆز قاراشلىرى يۈسۈپ
خاس ھاجىپنىڭ كۆز قاراشلىرىغا زىتتۇر. پلاتون:
«تەڭ بولمىغانلارغا تەڭ مۇئامىلە قىلىش تەكسىزلىكتۇر...
ئادالەتسىزلىك قىلىش ھۇر (ئازاد) ئادەمگە تېخىمۇ

كۆپرەك يارىشىدۇ. بۇنىڭ بىلەن ئۇ تېخىمۇ كۈچلۈك
 خوجايىن بولالايدۇ، ئادالەتسىزلىكنى ئاخىرقى چېكىمگە
 يەتكۈزۈلگەنلەر جەمئىيەتنى قولغا ئالالايدۇ ۋە ئەڭ
 ئەقىللىق كىشىلەر ھېسابلىنىدۇ» ① دەيدۇ.
 ئارىستوتىل: «قۇللار ئەھلى ھايۋانغا ئوخشايدۇكى،
 ئىككىلىسىنىڭمۇ جىسمانى كۈچىدىنلا پايدىلىنىلىدۇ... قۇللار
 مال - مۈلۈكنىڭ بىرقىسمى بولۇپ، خوجايىننىڭ مۈلكى
 ھېسابغا كىرىدۇ... كىشىلەر ئارىسىدا تەڭسىزلىك بولۇشى
 تەبىئىي ھال. بەزىلىرى ھۆكۈم قىلىش، بەزىلىرى ھۆ-
 كۈمگە بويسۇنۇش ئۈچۈن يارىتىلغان» ② دەيدۇ. بۇ
 مىساللاردىن يۈسۈپ خاس ھاجىپنىڭ قانۇن «ئادالەت»
 ھەققەت مەسىلىلىرىدە ھەرگىزمۇ قەدىمكى يۇنان پەيلا-
 سوپلىرىنىڭ ۋارىسى ياكى شاگىرتى ئەمەسلىكىنى، بەلكى
 چۇڭخۇا مىللەتلىرىنىڭ ئىچىدىن چىققان بۈيۈك مۇتەپەك-
 كۇر پەيلاسوپ ئىكەنلىكىنى كۆرۈۋالالايمىز. ئۇ ئۆزىنىڭ
 مۇشۇنداق ئالاھىدىلىكىگە ئىگە رېئال قانۇن ئىدىيىسى
 ئارقىلىق ئوتتۇرا ئەسىر پەيلاسوپلىرىنىڭ، دانىشمەنلەر-
 نىڭ، خان - پادىشاھلارنىڭ، نوپۇزلۇق مۆتىۋەرلەرنىڭ
 سۆزىنى ئادالەت، ھەقىقەتنىڭ ئۆلچىمى
 قىلىۋېلىشتەك ئىلاھلاشتۇرۇش پەلسەپىسىنى رەت قىلغان.
 ئۇلار «ئىنجىل» نى ئادالەت، ھەقىقەتنىڭ ئۆلچىمى
 قىلغان بولسا، يۈسۈپ خاس ھاجىپ: «ھەممە ئادەم

① پلاتون: «دۆلەت» تۈركچە تەرجىمىسى، 1-توم، 31-بەت.

② ئاشىنل: «قەدىمكى يۇناندا سىياسىي چۈشەنچىلەر» تۈركچە تەرجىمىسى،

ئىستانبۇل نەشرى، 163-بەت.

قانۇن ئالدىدا باراۋەر بولۇشى كېرەك» دېگەننى ئۆلچەم قىلغان؛ ئۇلار پادىشاھ - خانلارنىڭ سۆزىنى ئادالەت - ھەقىقەتنىڭ ئۆلچىمى قىلغان بولسا، يۈسۈپ خاس ھاجىپ قانۇن ئالدىدا بەگ، قۇل، كەمبەغەل دېمەي ئادىل ھۆكۈم قىلىشنى ئۆلچەم قىلغان؛ ئۇلار ئوردىدىكى كۆپ-چىلىكنى تەشكىل قىلغان ئەمەلدارلارنىڭ سۆزىنى ئادا-لەت، ھەقىقەتنىڭ ئۆلچىمى قىلغان بولسا، يۈسۈپ خاس ھاجىپ ئوردىدىكى كۆپچىلىكنى تەشكىل قىلغان ئەمەلدار-لارنىڭ سۆزلىرىنىڭ ھەقىقەت بولۇشى مۇتلەق ئەمەس دەپ قاراپ، بىرىنچى - ئادالەت، ئىككىنچى - خەلققە ياخشىلىق قىلماق، ئۈچىنچى - باراۋەرلىك، تۆتىنچى - ئىنسانىيەت بولۇشىنى ئۆلچەم قىلغان.

يۈسۈپ خاس ھاجىپنىڭ قانۇن پەلسەپىگە دائىر ئىدىيىسىنى تارىختىكى ھەر خىل «قانۇن پەلسەپە» ئە-سەرلىرىنى يازغان پەيلاسوپلارنىڭ بەزى ئەسەرلىرى بىلەن سېلىشتۇرۇپ كۆرسەك، ئۇلارنىڭ ئوتتۇرىسىدىكى كونكرېت پەرقنى تېخىمۇ روشەن كۆرۈۋالالايمىز.

مەسىلەن: گېگېلنىڭ 1821 - يىلى نەشر قىلىنغان «قا-نۇن پەلسەپىسى» دېگەن كىتابى ئۇنىڭ «روھ پەلسەپىسى» نىڭ ئىككىنچى قىسمى، يەنى «ئوبىيېكتىپ روھ» دېگەن قىسمىنىڭ تولۇقلىمىسى بولۇپ، بۇ كىتابنىڭ ئاخىرىدا گېگېل ئۆز پەلسەپە-سىنىڭ ئالىي پرىنسىپىنى «مۇتلەق ئىدىيە» پىرۇسىيە پادىشا-ھى فرېدېرىخ ۋېلگېلىم III ۋەدە قىلغان دەرىجە تۈزۈمىدىكى پا-دىشاھلىق ئاساسىي قانۇن تۇرغۇزۇش تۈزۈمىدە ئەمەلگە ئاشۇرۇلۇشى كېرەك دەپ قاراپ، ئۇنىڭغا ئوتتۇرا ئەسىر

دەرىجە تۈزۈمىنىڭ تونىنى كىيگۈزگەن، پادىشاھلىق ھاكىمىيەتكە ياخشىچاق بولۇش ئۈچۈن، خۇشامەت قىلىپ، پادىشاھنى «ھەقىقىي ئەۋلىيا»، پىرۇسىيە پادىشاھلىق تۈزۈمىنى «دۆلەت تۈزۈمىنىڭ ئالىي شەكلى» دېۋالغان. گېگېل «ھەقىقىي ئەۋلىيا» دەپ ئاتىغان پادىشاھلارنىڭ سۆزىنى ئادالەت، ھەقىقەتنىڭ ئالىي پىرىنسىپى قىلىۋالغان بولسا، يۈسۈپ خاس ھاجىپ: «ھۆكۈمدارلار ھەر قانچە ئۇلۇغ بولسىمۇ، قانۇن ئۆزىنىڭ ئۇلۇغلىقى بىلەن ھۆكۈمداردىن ئۈستۈن تۇرۇشى كېرەك» دېگەننى ئۆلچەم قىلغان. قىسقىسى، يۈسۈپ خاس ھاجىپنىڭ بىلىملىك ئادەملەرنىڭ دۆلەت باشقۇرۇشى بىلەن بىلىمسىز ئادەملەرنىڭ دۆلەت باشقۇرۇشى ئوتتۇرىسىدىكى پەرقلەرنى ئەمەلىي ھادىسىلەر بىلەن باغلاپ تەپسىلىي چۈشەندۈرگەنىگە قارىغاندا، ئادالەت، قانۇن، دۆلەت ھاكىمىيىتى قاتارلىق مەسىلىلەرنى قاراخانىلار دەۋرىدىكى ئىجتىمائىي ھاياتنىڭ ئېھتىياجى ئۈچۈن، شۇ تارىخىي دەۋرنىڭ تەلىپىگە يارىشا توغرا ھەل قىلالىغان.

4

ئىلىم - پەنگە مۇھتاج بولۇۋاتقان ھازىرقى زامان ئەللىرى XX ئەسىرگە كەلگەندە ئۆز دۆلەتلىرىنى بىلىملىك كىشىلەرنىڭ قولىغا تاپشۇرۇپ، دۆلەتنى ئىدارە قىلىش ئۇسۇلىنى بىلىم ئۈستىگە قويماقتا. شۇڭا، بۇنداق سۆزلەرنىڭ ھازىر ئېيتىلىشى قانچە ئەجەبلىنەرلىك ئەمەس،

ئەمما بۇنىڭدىن ھەك يىلچە ئىلگىرى بۇنداق ئەھۋالغا
مۇۋاپىق ئىلمىي سۆزلەرنىڭ ئېيتىلىشى كىشىلەرنى بى
ئىختىيار تەپەككۈر قىلىشقا ئېلىپ كېلىدۇ. چۈنكى، ئىنسان
لار ئۇزۇن زامانلار داۋامىدا سانسىز ئىجتىمائىي ھادىسە
لەرنى بېشىدىن كەچۈرۈپ، سىياسىي، ئىقتىسادىي، مەدە
نىي، ئىدىيەۋى تەربىيە جەھەتتىن دۇچ كەلگەن بوران -
چاپقۇنلار نەتىجىسىدە، ئۆزىنىڭ بارلىق ئەنئەنىلىرىنى،
جۈملىدىن تارىخىي، ئىلمىي، مەدەنىي مىراسلىرىنى ئەۋ-
لادتىن - ئەۋلادقا قالدۇرۇشنىڭ يولىنى بىلىم ۋە بىلىم
بىلەن دۆلەت باشقۇرۇشتىن تاپقان. شۇڭا، يۈسۈپ خاس
ھاجىپ جەمئىيەت تەرەققىياتى ۋە دۆلەتنىڭ قۇدرەت
تېپىشى ئۈچۈن زۆرۈر بولغان سەۋەبلەرنى بىلىم - مەدە
نىيەت دەپ ھېسابلىغان. شۇنىڭ ئۈچۈن، ئۆز خەلقىگە
بىلىملىك بولۇشنىڭ ئەھمىيىتىنى چۈشەندۈرۈپلا قالماستىن،
دۆلەت باشقۇرىدىغان ئادەملەرنىڭ بىلىملىك بولۇشىنى
تەلەپ قىلغان. بولۇپمۇ، بىلىملەر ئىچىدە ھەندىسە (گېئۇ-
مېترىيە)، ئىلمىي نۇجۇم (ئاسترونومىيە)، ماساھە (يەر
يۈزىنى ئۆلچەش ئىلمى)، ھېساب، ئەدەبىيات ۋە باشقا
ھەر خىل تىل ئىلمى قاتارلىقلارنى ئۆگىنىشنى تەلەپ
قىلغان. ئەگەر ھۆكۈمرانلار بۇ ئىلىملەرنى ئۆگەنمىسە،
بىلىملىك بولمىسا، دۆلەتنى ئادىل باشقۇرالايدۇ، خەلقنى
بەخت - سائادەتكە ۋە خاتىرجەملىككە ئېرىشتۈرەلمەيدۇ،
دەپ كۆرسەتكەن. شۇڭا «قۇتادغۇ بىلىك» تىن ئىبارەت
ئىلىم - مەرىپەتنىڭ بۇلىقىدا ئەكس ئەتتۈرۈلگەن
پەلسەپىلىك تەپەككۈرلەرنىڭ بىرى - بىلىم ۋە ئۇنىڭ

قەدىر - قىممىتى ھەققىدىكى پىكىرلەر بولۇپ، بۇنى
تۆۋەندىكى بېيىتلەر ئارقىلىق ئىپادىلەيدۇ:

2603 ئەي ئەقلى تولۇق ئەر، بىلىملىكنى بىل،
بىلىملىك كىشىنى سەن ئەل چوڭى قىل.

208 پۈتۈن ياخشىلىقلار ئىلىم نەپىسى ئول
بىلىم بىرلە تاپتى مىسال كۆككە يول.

313 بىلىم بايلىق ئول، گادايلاشمايدىغان،
قاراقچى ۋە ئوغرى ئالمايدىغان.

يۈسۈپ خاس ھاجىپ يۇقىرىقى بېيىتلەر ئارقىلىق
ئىنسانىيەت تەرەققىياتىنىڭ يۇقىرى پەللىسىنىڭ نامايەندىسى
بولغان ئىلىم - پەن، مەدەنىيەتنىڭ رولى ۋە ئۇ-
نىڭ ماھىيىتىگە يۈكسەك باھا بېرىپ، بىلىم ئارقىلىق
دۆلەت باشقۇرۇشنىڭ رېئال ئەھمىيىتىنى بەدىئىي ماھارەت
بىلەن نەزمىيەلەشتۈرگەن. شائىر بارلىق قەدىر - قىممەت،
ئىززەت ۋە ھۆرمەتنىڭ بىلىمگە مەنسۇپ ئىكەنلىكىنى؛
ئادانلىقنىڭ، بىلىمسىزلىكنىڭ كىشىلەر يىرگىنىدىغان قەيەم
نەرسە ئىكەنلىكىنى، بىلىمنى جەمئىيەت ۋە خەلق ئۈچۈن
ئىشلەتمەسە، ئۇ خۇددى ساينىڭ تېشىغا ئوخشاش قەدىر-
لەنمەيدىغانلىقىنى؛ گويا ئىپار ئۆزىنىڭ خۇشپۇرىقىنى
يوشۇرالمىغىنىدەك، بىلىم ئۆزىگە خاس نۇر چېچىپ
تۇرىدىغان بەخت - سائادەت مەنبەسى ئىكەنلىكىنى، ئۇنىڭ

ئىنتايىن چوڭقۇر مەنىگە ئىگە ئەقىل دېڭىزى ئىكەنلىكىنى شەرھىلىگەن. يۈسۈپ خاس ھاجىپ دۆلەت ئىشىنى باش قۇرۇشقا قاتنىشىدىغان دىپلومات خادىملارنىڭ بىلىم بىلەن بولغان مۇناسىۋىتى، دىپلوماتىك ئەلچىلەرنىڭ دۆلەتنىڭ مەدەنىيەت سەۋىيىسىگە بولغان تەسىرى قاتارلىق مەسىلەلەرنى تۆۋەندىكى بېيىتلەردە بايان قىلغان:

2633 ئۇ بىلسۇن ھېساب ۋە گېئومېترىيە،
كەسىر ھەم يەر ئۆلچەش ئىلىملىرىنى.

2636 پۈتۈن تىلدا سۆزلەشنى بىلسۇن تىلى،
پۈتۈن خەتنى ئوقۇسۇن، پۈتۈسۈن قولى.

2634 يەنە دامكا - شاھماتنى ئۇ بىلسۇن خوپ،
ئويۇنغا چۈشكۈچىنى ئالسۇن ئۇتۇپ.

يۈسۈپ خاس ھاجىپ ئۆزى ياشىغان شۇ ئەسىردە كى «نام ئەلاچىلىقى» ئېقىمىدىكىلەرگە ئوخشاشلا، خۇداغا ئېتىقاد قىلىش نۇقتىسىنى زىرىدىن قۇتۇلالمىغان بولسىمۇ، لېكىن ئۇ ماتېرىيالنىڭ خاھىشقا ئىگە ئىدى. چۈنكى ئۇ ئۆز ئەسىرىدىكى بىر قانچە بېيىتلەردە ھاياتنىڭ ماددىغا باغلىق ئىكەنلىكىنى، ماددىي دۇنيا بولمىسا ھاياتنىڭ بولمايدىغانلىقىنى ئېنىق كۆرسەتكەن. مەسىلەن:

ئۇ ھاياتنىڭ مەۋجۇت بولۇپ تۇرۇشى «تۆت خىل ھاددا» (تۆت تادۇ) نىڭ مەۋجۇت بولۇشىغا باغلىق

دەپ كۆرسىتىدۇ. بۇ تۆت خىل ماددىنى سۇ، ئوت، ھاۋا،
تۇپراقتىن ئىبارەت دەپ چۈشەندۈرىدۇ.

ئۇ يەنە سەييارىلارنىڭ ئورۇنلىشىشىنى كۆرسىتىش
تىن تاشقىرى، ئالەم بوشلۇقىنى 12 بۇرجاققا بۆلىدۇ.

مەسىلەن: 1 - قوۋى (ھەمەل)، 2 - ئود (سەۋر)،
3 - قۇچىق (ئەسەد)، 4 - ئەرەنتىر (جەۋزا)، 5 - ئارس
لان (سۇنىبۇل)، 6 - بۇغداي بېشى (سەرەتان)، 7 -
ئولگى (مىزان)، 8 - چادال (ئەقرەپ)، 9 - يا (ھوت)،
10 - ئوغلاق (قەۋس)، 11 - كۆنەك (جەدى)، 12 -
بېلىق (دەلۋە).


بۇ 12 بۇرجىنى ئۈچتىن تۆتكە ئايرىپ چىقىدۇ:

142 ئۈچ يۇلتۇز باھارنىڭ، ئۈچى يازغىدۇر،

قىشنىڭدۇر ئۈچىسى، ئۈچى كۈزگىدۇر.

دېيىش ئارقىلىق ئەتىياز، ياز، كۈز، قىشتىن ئىبارەت
تۆت پەسىلنى ئايرىيدۇ. بۇنى تۆۋەندىكى سىخىما بويىچە چۈش
نىش مۇمكىن:

يۈسۈپ خاس ھاجىپنىڭ پەلسەپىۋى قاراشلىرى
مەدرىس پەلسەپىسى ۋە كېيىنكى بەزى پەيلاسوفلارنىڭ
«مۇتلەق روھ» پەلسەپىسىدىن ئۈستۈن تۇرىدىغان ئالاھىد
دىلىكلەرگە ئىگە. ئادەمنىڭ بىلىملىك بولۇشى تەقدىرگە
باغلىق ئەمەس، ئادەم ئانىسىدىن بىلىملىك بولۇپ تۇ-
غۇلمايدۇ، قورساقتىن بىلىملىك قىلىپ بالا تۇغىدىغان ئانى-
مۇ مەۋجۇت ئەمەس، ئادەم تۇغۇلۇپ ئۆسۈپ يېتىلىش



جەرياندا تەپەككۇرقىلىش، بىلىش ئىقتىدارىنىڭ تەرەققىياتى بويىچە بىلىملىك بولۇپ يېتىشىدۇ، بىلىمنى ئۆز-لۈكسىز ئۆگىنىش ئارقىلىق ئىگىلىگىلى بولىدۇ، دەپ ئېنىق ئوتتۇرىغا قويغان.

5

يۈسۈپ خاس ھاجىپنىڭ «ئەخلاق ئىنسانىنىڭ قىممەتلىك پەزىلىتىدۇر» دېگەن ئىنسانپەرۋەرلىك مەسەلىسىگە دائىر پەلسەپىۋى كۆز قارىشى «قۇتادغۇ بىلىك» تەخپىلى سالماقنى تەشكىل قىلىدۇ.

مۇئەللىپنىڭ قارشىچە، كىشى شۇنداق توغرا بولۇ-
شى كېرەككى، ئىچى - تېشى ئوخشاش بولۇپ مۇناپىقلىق
قىلمىسا، خەلققە خىيانەت قىلماي يامان ئىشلاردىن بىراق،
ئاق كۆڭۈل بولسا، خەلق ئالدىدا يۈرىكىنى ئالقىنىدا
تۇتۇپ، مانا مېنىڭ يۈرىكىم دەپ خەلققە كۆرسىتەلسە،
يەنى ئەل ئۈچۈن خىزمەت قىلىپ پاك يۈرىكىنى خەلق-
قە كۆرسىتەلسە، شۇ چاغدا سەن ئەخلاقلىق ھەقىقىي ئادەم!
ھەقىقىي ئەخلاق چوڭقۇر ئەقىلدىن كېلىپ چىقىدۇ، دەيدۇ.
يۇقىرىدا بايان قىلىنغانلاردىن شۇنى كۆرۈۋېلىشقا
بولىدۇكى، «قۇتادغۇ بىلىك» قەدىمىي ۋە يۈكسەك مەدە-
نىيەتلىك بىر مىللەتنىڭ بىۋاسىتە مەھسۇلى. ئۇ، ئەدەبىي
ئەسەر بولۇش بىلەن بىللە ھەم تارىخ، ھەم پەلسەپە،
ھەم «سىياسەتنامە» ياكى دۆلەتشۇناسلىق، ھەم ئىجتىمائى-
ئىي تەلىم - تەربىيە ۋە ئۇزاق ئۆتمۈش ھايات بىلەن
قاراخانىلار دەۋرىدىكى رېئال ھاياتنى ئۆزىدە مۇجەس-
سەملەشتۈرگەن سىستېمىلىق بىر ئىلمىي ئەسەر. شۇنىڭ
ئۈچۈن ئۇيغۇر تارىخىنى، بولۇپمۇ قاراخانىلار سەلتەنى-
تى تارىخى بىلەن ئۇيغۇر تىلى ۋە ئەدەبىياتى تارىخىنى،
قەدىمكى ئەجدادلارنىڭ پەلسەپە، قانۇن، ئېتىقاد، تەلىم -
تەربىيە، دىنىي ئېتىقاد، ئۆرپ - ئادەتلىرىنى تەتقىق
قىلىشتا زور ئىلمىي ئەھمىيەتكە ئىگە.

بەزى ئالىملار بۇ ئەسەرنى «تېخى قول تەگمىگەن
ئابدە» دەپ قارايدۇ، مۇشۇنىڭ ئۆزىلا «قۇتادغۇ بى-
لىك» نى داۋاملىق تەتقىق قىلىشنىڭ نەقەدەر مۇھىملى-
قىنى چۈشەندۈرۈپ بېرىدۇ.

بىزنىڭ ئېلىمىزدىمۇ، «قۇتادغۇ بىلىك» دۆلەتنىڭ ئىجتىمائىي پەنلەر ساھەسىدىكى مۇھىم نۇقتىلىق ئىلمىي تەتقىقات پىلانىغا كىرگۈزۈلدى. جۈملىدىن، شىنجاڭ ئىجتىمائىي پەنلەر ئاكادېمىيىسىمۇ مۇھىم نۇقتىلىق تەتقىقات تېمىسى قىلىپ تۇتۇۋاتىدۇ. شۇڭا بۇ ئەسەرگە «شاكىلىنى تاشلاپ، جەۋھىرىنى قوبۇل قىلىش، قەدىمكىنى بۈگۈنكى ئۈچۈن خىزمەت قىلدۇرۇش» تىن ئىبارەت تارىخىي ما-تېرىيالنىڭ مەدەنىي مىراسلارغا تەنقىدىي ۋارىسلىق قىلىش پىرىنسىپى بويىچە مۇئامىلە قىلىپ، ئۇنى سوتسىيالىستىك مەنىۋى مەدەنىيەت قۇرۇلۇشى ئۈچۈن خىزمەت قىلدۇرۇشىمىز لازىم.

«قۇتادغۇ بىلىك» داستانىدىكى بەدىئىي

ئىپادىلەش ئۇسۇللىرى توغرىسىدا

قىسقىچە مۇلاھىزە

ھىمىت مەقسۇت

بۈيۈك ئالىم، يېتىلگەن ئەدىب يۈسۈپ خاس ھا-
جىپنىڭ «قۇتادغۇ بىلىك» داستانى — مەزمۇنىنىڭ كەڭ
ۋە چوڭقۇرلۇقى، قۇرۇلمىسىنىڭ پىششىق ۋە مۇستەھكەملى-
كى بىلەن داستانچىلىق سورۇنىدا تۆردىن ئورۇن ئېلىش
قا تېگىشلىك قىممەتلىك بەدىئىي نەمۇنە.

«قۇتادغۇ بىلىك» نىڭ نەمۇنىلىك بەدىئىي ئەسەر
بولۇشىنى ئۇنىڭ ئىپادىلەنگەن مول مەزمۇنى، پىششىق ۋە
مۇستەھكەم قۇرۇلمىسىدىن باشقا، يەنە ئۇنىڭدىكى باي
ۋە گۈزەل ئىپادىلەش ئۇسۇلىدىن ئايرىپ قارىغىلى بول-
مايدۇ.

يۈسۈپ خاس ھاچىپ ئۆز داستانىدا گۈللەپ ياش-
ماۋاتقان قاراخانىلار دۆلىتىنىڭ فېئوداللىق بازىسى بىلەن
ئۇنىڭغا ماس كەلمەيۋاتقان ئۇستقۇرۇلمىسى ئوتتۇرىسىدىكى
زىددىيەتنى مەركىزىي ھالقا قىلىپ، خەلقنىڭ ئارزۇسىغا
ۋە كىلىك قىلىدىغان، ئۆز زامانىسىغا نىسبەتەن ئىلغار سى-

پاسىي، ئىددىيەۋى، پەلسەپەۋى، قانۇنىي، ئەخلاقىي، ئىجتىمائىي ئىنتىلىشلىرىنى ئەكس ئەتتۈرۈشتە بەدىئىي ئەدەبىياتنىڭ ئاساسلىق ئىپادىلەش ئۇسۇللىرىدىن بىرى بولغان زىددىيەت توقۇنۇشلىرىنى تەسۋىرلەش ئۇسۇلىدىن پايدىلىنىپ، قاراخانىلار دۆلىتىدە پەيدا بولغان يېڭى ۋە مۇرەككەپ كۈرەشلەرنى ئەكس ئەتتۈرۈپ بەردى.

يىرىك ئەدەبىي ئەسەرلەرنىڭ ھېچقاندىقى توقۇنۇش سىز (توقۇنۇشنى ئىپادىلىمەي) ئۆزىنىڭ ھاياتىي كۈچىنى نامايەن قىلالمايدۇ. چۈنكى ھەر قانداق ئەدەبىي ئەسەردە ئادەم يېزىلىدۇ، ئادەم بولسا جەمئىيەتنى تەشكىل قىلىدۇ. جەمئىيەت تۈرلۈك تۈمەن زىددىيەت بىلەن تولغان بولىدۇ. ئەدەبىيات جەمئىيەتتىكى ئەنەشۇ زىددىيەتلەرنى ئۆزىنىڭ بەدىئىي ئەينىكىدە ئەكس ئەتتۈرۈپ، خەلقنى تەربىيەلەش، خەلقنىڭ روھىنى ئۇرغۇتۇش مەقسىتىگە يېتىدۇ.

بىز پۈتۈن داستاننى رەڭگارەڭ گۈزەل نەقىش بىلەن بېزەلگەن ھەيۋەتلىك بىر سارايدا ئوخشاشماق، ئەسەردىكى كۈنتۇغدى، ئايتولدى، ئۆگدۈلمىش ۋە ئودغۇر-مىشتىن ئىبارەت تۆت پېرسوناژ ئەنەشۇ ھەيۋەتلىك ساراينى كۆتۈرۈپ تۇرغان تۆت تۈۋرۈك. بۇنىڭ ئىچىدىكى كۈنتۇغدى پۈتۈن ساراينىڭ ئېغىرلىق نۇقتىسى چۈشكەن مەركىزىي تۈۋرۈك بولۇپ، ئەدەبىي ئاتالغۇ بىلەن ئېيتقاندا باش قەھرىماندۇر.

ئەدەبىي ئوبرازلىق تەسەۋۋۇر كۈچى ۋە سىمۋوللۇق ئىپادىلەش ئۇسۇلىدىن پايدىلىنىپ، باش قەھرىمان كۈن

تۇغدىنى يۈكسەك دەرىجىدە غايىۋىلاشتۇرۇپ، ئادىل قانۇننىڭ سىمۋولى — ئادىل پادىشاھ ئورنىدا مۇنداق تەسۋىرلەيدۇ:

809 قىلۇرمەن ئادالەت بىلەن ھەل ئىشنى،
ئايرىماسمەن بەگ ۋە قۇل دەپ ھېچ كىشىنى.

817 كېرەك ئوغلۇم ئولسۇن، يېقىن تۇغقىنىم،
يولۇچى، ئۆتكۈنچى، بىرەر قونىقىم،

818 ماڭا تەڭ ئىككىسى قانۇن ئالدىدا،
بۆلەكچە بولماسمەن ھۆكۈم ۋاقتىدا.

يۇقىرىدىكى ئۈچ بېيىتتە ئەكس ئەتتۈرۈلگەن يۈكسەك مەزمۇن يالغۇز ئەينى زامانلاردىلا ئەمەس، بەلكى مىڭ يىلغا يېقىن ۋاقىت ئۆتۈپ ئىنسانىيەت ئاتوم دەۋرىگە قەدەم قويغان بۈگۈنكى كۈندىمۇ ئۆزىنىڭ رېئال ئەھمىيىتىنى يوقاتقىنى يوق. بۈگۈنكى كۈندە «قانۇن ئالدىدا ھەممە ئادەم باراۋەر» دېگەن سىياسىي شۇئارنىڭ ئوتتۇرىغا قويۇلۇشى بۇ كۆز قاراشنى ئىسپاتلاپ تۇرۇپتۇ. ئەسەردىكى ئايتولدى بەخت — سائادەت سىمۋولى. ۋەزىرنىڭ ئوغلى ئۆگدۈلمىش ئەقىل — پاراسەتنىڭ سىمۋولى. رېئال دۇنيادىن ۋاز كېچىپ، تەركىدۇنيالىق يولنى تاللىۋالغان ئودغۇرمىش بولسا، قانائەتنىڭ سىمۋولى بولۇپ، كېيىنكى ئۈچ پېرسوناژ تۈرلۈك يوللار

بىلەن ھەر خىل بەدىئىي ئىپادىلەش ۋاسىتىلىرى ئارقىلىق ئاساسىي باش قەھرىمان كۈنتۇغدىغا ياندۇشۇدۇ. ئەدىب ئەنە شۇ تۆت پېرسوناژنىڭ كۈنتۇغدىنى دەۋر قىلىپ ئېلىپ بارغان سۆھبىتى، بىر - بىرىگە يوللىغان مەكتۇبلىرى ۋە ھەرىكەتلىرى ئارقىلىق داستاننىڭ مۇستەھكەم سىيۋىتى لېنىنىسىنى قۇرۇپ، ئۆزىنىڭ پۈتۈن سىياسىي، پەلسەپىۋى، قانۇنىي، ئەخلاقىي ئىدىيە سىستېمىسىنى ئەنە شۇ سىيۋىت قۇرۇلمىسىغا سىڭدۈرۈپ، سوئال - جاۋابلىق ئىپادىلەش ئۇسۇلى ئارقىلىق روشەن ئەكس ئەتتۈرۈپ بېرىدۇ.

تۆت پېرسوناژنىڭ ئۆزئارا سۆھبىتى درامماتىك دىئالوگ شەكلىنى ئالىدۇ. مۇئەللىپ ئۆزىنىڭ ئىلغار پەلسەپىۋى كۆز قارىشى ۋە لىرىك ھېسسىياتىنى ئەنە شۇ تۆت پېرسوناژ سۆھبىتىگە سىڭدۈرۈپ، ئۈچىنچى شەخس تىلى بىلەن ئىزھار قىلىدۇ. داستاندىكى بۇ ئىپادىلەش ئۇسۇلى كىتابخاننى ئۆزىگە ماگنىتتەك جەلپ قىلىپ، شۇ سۆھبەتكە قاتنىشىۋاتقاندا ھېسسىياتقا ئىگە قىلىدۇ.

مۇئەللىپ بەدىئىي ئەدەبىياتنىڭ ئەنئەنىۋى ئىپادىلەش ئۇسۇللىرىدىن پايدىلىنىپ، تۆت پېرسوناژنىڭ تىلى ئارقىلىق ئىجتىمائىي تۇرمۇشنىڭ ھەر خىل قاتلاملىرىدىكى ماھىيەتلىك زىددىيەتلەرنى تەسۋىرلەش جەريانىدا پېرسوناژلار ئوبرازىنى يارقىن سۈرەتلەپ، ھەر بىر كۈن كىرىپ ۋەقە تەپسىلاتلىرىدا ئۆزىنىڭ ئالىيچان ئىدىيەسىنى، ئىلغار كۆز قاراشلىرىنى ئىلگىرى سۈرىدۇ. شۇنىڭ ئۈچۈن «قۇتادغۇ بىلىك» يېڭى نەشرىنىڭ 6 - 7 -

بەتلەردە ئېيتىلغاندەك «بۇ ئەينى زامان ئىجتىمائىي ھا-
ياتى بىلەن زىچ باغلانغان، ئۆز دەۋرىگە نىسبەتەن رې-
ئاللىقى ئىنتايىن كۈچلۈك بولغان ئەدەبىي ئەسەر» بو-
لۇپ، «نۇرغۇن تەسۋىرلەردە رېئاللىق ئۈزۈلۈپ چاقناپ
تۇرىدۇ». ئېلىگ (خان، پادىشاھ)، ۋەزىر، ھاجىپ، ھەربىي
قوماندان، ئالىم، شائىر، خەزىنىچى، كاتىپ، ئەسكەر،
ساقى، ئىشەك باققۇچى، ئاشپەز، دېھقان، چارۋىچى، سو-
دىگەر، ھۈنەرۋەن - كاسىپ، خىزمەتچى، ئەلچى قاتارلىق
لار داستاندا مۇناسىپ ئورۇنغا ئىگە بولۇپ، بۇ ئىجتىما-
ئىي قاتلاملارنىڭ ئۆزىگە خاس ئالاھىدىلىكى ۋە جەمئى-
يەتتىكى ئورنى ھەققىدە ئىخچام ۋە ئىشىنەرلىك بەدىئىي
خاراكتېرىستىكا بېرىدۇ. مەسىلەن:

545 ئەل ئىچرە كىم ئالسا بىر ئۈستۈن ئورۇن،
تۈزىسۈن ئەل ئۈچۈن بىر ياخشى قانۇن.

5302 پېقىر، تۇل، يېتىمنى قورۇغدا ئامان،
شۇ چاغدا بولۇر چىن قانۇن نامايەن.

2115 تەكەببۇر بولۇش بەگكە لايىق ئەمەس،

تەكەببۇرلۇق بۇزار دۇرۇس يولنى، بەس.

دېيىش ئارقىلىق، ھاكىمىيەت بېشىدا تۇرغان ھۆ-
كۈمدارلار ئالدىغا ناھايىتى زور مەسىلىنى قويۇپ، ئۆ-
لارنىڭ خاراكتېر ماھىيىتىنى ئېچىپ بەرسە:

- 4403 پۈتۈن جانى بار ئاچ بولۇر ھەم تويۇر،
تېرىك بولسىلا ئاڭا مۇھتاج ئېرۇر.
- 4404 ساڭا ھەم، شۈبھە يوق، كېرەك بۇ كىشى،
پۈتەرگىم، ئۇنىڭلە گېلىڭنىڭ ئىشى.
- 4417 نەسبە ئالۇرلەر تۈمەن مىڭلىغان—
يۈرۈچى يەر ئاشنى، ئۇچقانلىرى دان.
دېيىش ئارقىلىق مۆمىن، قولى كەڭ، ئىشچان، بارلىق
جانمۇارلارنىڭ نىجادكارى دېھقانلارنىڭ خاراكتېر مامە
يىتىنى روشەن سۈرەتلەپ بېرىدۇ.
- 4440 بۇلار بەك ئاق كۆڭۈل، چىن راستچىل ئېرۇر،
كىشىگە يۈكىنى يۈكىلمەس بولۇر.
- 4441 يېمەك - كىيەك، ئۇلاغ - ئات، ئايغىر ۋە يۈك—
توشۇچى بۇلاردىن چىقار بەلگۈلۈك.
- 4442 قىمىز، سۈت، يا يۈك، ياغ، قېتىق يا قۇرۇت،
بىسات يا كىگىز ھەم ھوزۇر ئۆيگە تۇت.

يۇقىرىدىكى مىسرالارنى ئوقۇغاندا، كىتابخان ئۆزى
نى گويا چارۋىچىلار ئارىسىدا ياشىغاندەك ھېس قىلىپ،
كۆز ئالدىدا چارۋىچىلارنىڭ تۇرمۇش كارتىنىسى يارقىن

گەۋدىلىنىدۇ. ھەر بىر ئىجتىمائىي گۇرۇھ سۈرەتلەنگەن بۇنداق مىساللارنى داستاندا كۆپلەپ ئۇچرىتىش مۇمكىن. ئەسەردىكى تۆت پېرسوناژ كۈنتۈغدىنى مەركەز قىلىپ، سېلىشتۇرما ھالەتنى شەكىللەندۈرۈپ، بىر - بىرىنى ئىلگىرى سۈرىدۇ ۋە بىر - بىرىنى ئۆزئارا يورۇ-قۇپ بېرىدۇ. ئۇلارنىڭ ئىجتىمائىي ئورنى ۋە شۇغۇللانغان كەسپىنىڭ ئوخشىماسلىقى تۈپەيلىدىن، ئۇلارنىڭ خاراكتېرىدىكى پەرقلەر بىر - بىرىگە تامامەن ئوخشىمايدىغان ھايات پائالىيەتلىرى ئارقىلىق گەۋدىلەندۈرۈلىدۇ. ئەدىب ئۆز داستاندا پەندى - نەسىھەتكە ناھايىتى زور ئورۇن بەرگەن. بۇ پەندى - نەسىھەتلەر توغرىدىن توغرا ئوتتۇرىغا قويۇلغان ئاساسسىز قۇرۇق شوئار ياكى روھىي چۈشكۈنلۈك بىلەن سۇغىرىلغان دىنىي تەسەۋۋۇپ سەپسەتلىرى بولماستىن، بەلكى ئىنسانىيەت ھاياتىدىكى خىلمۇ خىل تەجرىبە - ساۋاقلار ئاساسىدا جۇغلانغان، رېئال تۇرمۇش ئۈچىمىدا تاۋلانغان پەلسەپىۋى پىكىر جەۋھەرلىرىدۇر. شۇڭلاشقا ئەدىبىنىڭ بۇ ئىدىيىسى ئەينى زاماندىلا ئەمەس، بەلكى ھازىرمۇ ساپ ئالتۇندەك نۇر چېچىپ تۇرىدۇ. مەسىلەن:

2030 سۈرەلمەس زالىم بەگ بەگلىك دەۋرىنى،

كۆتۈرمەيدۇ خەلقى ئۇنىڭ زۇلمىنى.

2032 زۇلۇم — ئوت، يېقىنلاشسا، ئۇ كۆيدۈرەر،

قانۇن — سۇ، ئۇ ئاقسا نېمەتلەر ئۈنەر.

2033 بولاي دېسەڭ ئەلگە ئۇزۇن ھۆكۈمران.

قانۇن تۈز يۇرۇت، خەلقنى ئاسرا ھامان.

5200 بۇ كۈن ياخشى بولسۇن دېسەڭ بارچىسى،

ئۆزۈڭ ياخشى بولغىن، ئى ئەل كاتتىسى.

پېرسوناژ تىلى ئارقىلىق ئوتتۇرىغا قويۇلغان بۇ پەندى -
ئەسەمتلەر بەدىئىي ئەدەبىياتنىڭ سېلىشتۇرۇش ئۇسۇلى
ئارقىلىق پېرسوناژ خاراكتېرىنى ئېچىپ بېرىش ئۈچۈن
ئۈنۈملۈك خىزمەت قىلىدۇ.

سېلىشتۇرۇش ئۇسۇلى بەدىئىي ئەدەبىياتتىكى ئىپا -
دەلەش ئۇسۇللىرىنىڭ ئۈنۈملۈك بىر شەكلى بولۇپ،
بۇ ئارقىلىق شەيئىلەرنىڭ زىددىيەتلىك ماھىيىتىنى ئېچىپ
بەرگىلى بولىدۇ ۋە شۇ ئاساستا جەمئىيەت تەرەققىياتىنى
ئىلگىرى سۈرۈشكە ياردىمى بولىدىغان ئاساسلىق زىددى -
يەتلەرنى تېپىپ چىققىلى، بۇ ھەقتە ئىلمىي كۆز قاراشقا
ۋە ئۇنى كەلتۈرۈپ چىقىرىدىغان مۇستەھكەم ئاساسقا ئى -
گە بولغىلى، بۇ ئارقىلىق ئىلغار ئىدىيىنى ئىلگىرى سۈر -
گىلى بولىدۇ.

مۇئەللىپ ئۆزىنىڭ ئۆلمەس ئەسىرى «قۇتادغۇ بى -
لىك» داستاندا تۆت پېرسوناژنىڭ سۆھبىتىنى تەسۋىر -
لەش جەريانىدا بەدىئىي ئەدەبىياتنىڭ بۇ خىل ئۈنۈم -
لۈك ئىپادىلەش ئۇسۇلىدىن ماھىرلىق بىلەن پايدىلىنىپ،
جەمئىيەتنىڭ ھەممە قاتلاملىرىنى ئىنچىكىلىك بىلەن كۆ -

زىمىتىدىن ھاسىل قىلغان دىداكتىك كۆز قاراشلىرىنى
كەڭ - كۆشادە بايان قىلىدۇ. مەسىلەن، قانۇن ھەققىدە
ياخشى - ياماننى سېلىشتۇرۇپ:

2034 ئەل ئارتار قانۇن بىرلە، تۈزۈلۈر جاھان،
زۇلۇم بىرلە كېمىپ ئەل، بۇزۇلۇر جاھان.

1458 قانۇننى تۈز ياخشى قانۇن تۈزگۈچى،
يامان تۈزسە بولۇر تىرىك ئۆلگۈچى.

دېسە، ئەمەلدارلار ھەققىدە ياخشى - ياماننى سې-
لىشتۇرۇپ:

890 يامان باش كۆتۈرسە، ياخشىلار تۈگەر،
گەر ياخشى بەگ ئولسا، يامانلار بىتەر.

895 ئۆزى ياخشى بولسا بۇ بەگلەر ئەگەر،
بېيىپ ھەممە خەلقى، جاھان تۈزۈلەر.

دەيدۇ. بىلىملىك ۋە بىلىمسىزنى سېلىشتۇرۇپ، بىلىم ۋە
بىلىمىنى ئۇلۇغلاپ، ئوبرازلىق تىل ۋە ئوخشىتىش ۋاسى-
تىسى ئارقىلىق:

260 جاھاندا نېمە بار بىلىمدىن قىممەت،
بىلىمسىز دېسە ئەر ئۈچۈن بەكمۇ سەت.

262 بىلىمىزگە تۆردە ئورۇن بولسا، كۆر،
بۇ تۆر بولدى پەگا، پەگا بولدى تۆر.

263 بولۇپ قالسا پەگا ئالىمغا ئورۇن،
بۇ پەگا بولۇر تۆر تېخى ئەڭ بۇرۇن.
دېسە، كىچىك پېتىلىق بىلەن تەكەببۇرلۇقنى سېلىشتۇرۇپ:
2233 كىچىك دىل ئۇلۇغلۇق سۈرەر كۆپ زامان،
تەكەببۇرغا تەگمەس ئۇلۇغلۇق ھامان.

دەيدۇ. ئاز سۆزلەش بىلەن كۆپ سۆزلەشنى سېپ
لىشتۇرۇپ، ئاز سۆزلەپ كۆپ ئاڭلاشنىڭ پايدىلىق ئىد
كەنلىكىنى ئىستىلىستىك ۋاسىتىلەرنىڭ كۈچى ئارقىلىق ئوب-
رازلىق تىل بىلەن مۇنداق يۇرۇتۇپ بېرىدۇ:

1915 ئىستىمەك قۇلاققا بېغىشلايدۇ زەۋق،
تولا سۆزلىگەن سۆزدە كۆپ پايدا يوق.

2684 بۇ ئاغزىڭ مىسالى بىر ئۆڭكۈر ئېرۇر،
سۆزۈڭ چىقسا ئۇندىن تاڭ يېلى بولۇر.

2686 ئېغىزدىن گەھى ئوت، گەھى سۇ چىقار،
قۇزەر بولسا بىرسى، ئۇ بىرسى بۇزۇر.

2687 كۆيەر ئوتقا ئوخشاش كېرەكسىز سۆزۈك.
ئېغىزدىن چىقارما، كۆيەرسەن ئۆزۈك.

مۇئەللىپ يۇقىرىدىكى مىسرالاردا ئاز سۆزلەش بىلەن كۆپ سۆزلەش ئوتتۇرىسىدىكى پايدا - زىيان تو- قۇنۇشىنى ئېچىپ تاشلىغاندىن كېيىن، يەنە شۇ سېلىشتۇ- رۇش ئۇسۇلىدىن پايدىلىنىپ، راست سۆزلەش بىلەن يالغان سۆزلەشنىڭ ئاقىۋىتىنى كۆرسىتىپ، يالغان سۆز- لىگۈچىگە ئاچچىق بىر قامچا ئۇرىدۇ:

5079 بەگ راست سۆز بولغۇلۇق ۋە تانماس كېرەك،
سۆزىدە تۇرماسى ئەر دېمەس كېرەك.

5080 بىر ئېيتقان سۆزىدىن يانمايدۇ ئەرەن،
سۆزىدىن يانغۇچى خوتۇندۇر، دېمەك.

مۇئەللىپ سېلىشتۇرۇش ئارقىلىق ھايات دېڭىزىغا شۇڭغۇپ كىرىپ، دۆلەتنىڭ چوڭ ئىشلىرىدىن تارتىپ كىشىلەر ئارىسىدىكى ئىجتىمائىي مۇناسىۋەتتە دائىم ئۇچ- رايدىغان ئەڭ ئەقەللىي پەرقلەرگىچە سەل قارىمىغان، مېھمان چاقىرىش ھەققىدىكى تۆۋەندىكى بېيىتلەردىن بىز بۇنى ئوچۇق كۆرۈۋالالايمىز:

4663 بولۇر تۆت خىل تەكلىپ قىلىنغان ئادەم،

بارۇر جايىمۇ تۆت خىل بولۇر، ئى بۇتام:

4664 بىرى، ئاشقا تەكلىپ قىلىنغان ھامان—
بارۇر ۋە نە بەرسە، ئىچەر، يەر ھەرتان.

4665 بىراق، ئۆز ئۆيىگە قىچقارماس كىشى،
تاماقنى ئۆزىلا يېيىشتۇر ئىشى.

4666 يەنە بىرسى، قىچىرسا ئاشقا بارۇر،
ئېشىن يەر، ئۆزىمۇ ئۆيىگە قىچقىرۇر.

4667 بىرىكىم، كىشىنىڭ بارماس چېپىغا،
ئۆزى ھەم كىشىنى ئېيتىماس چېپىغا.

4668 ئۆلۈك ئۇ، ئۇنى سەن تىرىكتۇر دېمە،
تىرىكلىكتە ھەرگىز ئاگا قېتىلما.

4669 يەنە بەزىلەر بار، بارمايدۇ پەقەت،
سويۇپ قانچە مالنى، بېرۇر زىياپەت.

يۇقىرىدىكى مىسرالاردا بەدىئىي ئەدەبىياتنىڭ سېپ-
لىشتۇرۇش ئۇسۇلى ئارقىلىق تۇرمۇشتا ئۇچراپ تۇرىدى-
غان تۆت خىل ئادەمنىڭ مىجەز - خاراكتېرى ئېچىپ
بېرىلگەن بولۇپ، ھەر بىرى ئۆزىگە خاس بەدىئىي ئو-
مۇملۇققا ئىگە.

داستاندىكى ھەر بىر كۈبلىت بېيىتتە ئىپادىلەنگەن
ئوي - پىكىرنىڭ سالمىقى ئوخشاش ئەمەس، شۇنداقلا

ھەر بىر ئۆي - پىكىرنى ئىپادىلىگۈچى سۆزلەرنىڭ ۋەھى-
لىمۇ ئوخشاش ئەمەس. شۇنىڭ ئۈچۈن، بەزىدە بىر
بېيىتنىڭ ئۆزىدىلا زىددىيەتلىك ئىككى تەرەپ روشەن
ھالدا سېلىشتۇرۇلۇپ، ئۆز ئىپادىسىنى تاپقان بولسا، بە-
زىدە بىر قانچە بېيىت ئارقىلىق ئىپادىلەنگەن ئۆي - پى-
كىر ئارقىلىق ئۆز ئىپادىسىنى تاپىدۇ. يۇقىرىدىكى مەس-
ئالاردا بۇ پاكىت ئوچۇق كۆرۈنۈپ تۇرۇپتۇ.

ئۇلۇغ ئەدىب ئۆزىنىڭ مەرىپەتپەرۋەرلىك ئىدىيىسى
چوڭقۇر سىڭگەن ئۇلۇغۋار غايىسىنى ئىپادىلەش ئۈچۈن
يەنە ئوخشىتىش، جانلاندىرۇش قاتارلىق ئىستىلىستىك
ۋاسىتىلەرنىڭ كۈچىدىنمۇ ناھايىتى ئۈنۈملۈك پايدىلىنىپ،
داستاننىڭ تىلىنى ئوبرازلىق، جانلىق، كۈنكۈپ قىلىپ،
ئۆي - پىكىرنى چۈشىنىشلىك ھەم ئىخچام ئىپادىلەپ
بەرگەن. مەسىلەن: ئاچكۆزلۈك، مال - دۇنياغا بېرىلىپ
ئۆزىنى يوقىتىپ قويۇش قاتارلىق ئىنسان پەزىلىتىنى
يەرگە ئۇرىدىغان پەسكەش قىلىقلارنى غەزەپ بىلەن
سۆكۈپ:

1408 گويا بىر تۈزلۈك سۇ بۇ دۇنيا مېلى.

كىشى قانماس ئىچىپ، نەم بولماس تېلى.

2866 خىيانەتچى نەگە قول سۇنسا ئەگەر،

دېڭىزمۇ سوغىلار، قۇرۇپ كېتەر يەر.

دېسە؛ بىلىمىز كىشىلەرنىڭ ئىقلىسىز بولىدىغانلىقىنى

چۈشەندۈرۈش ئۈچۈن، ئۇلارنى مەھسۇس دەرىجىگە، قاراڭغۇ ئۆيگە ئوخشاستا، بىلىم ۋە ئەقىلنى قاراڭغۇ ئۆي نى يۇرۇتقۇچى چىراغقا ئوخشىتىپ مۇنداق دەيدۇ،
2455 ئەقىلسىز كىشىدۇر يېمىشىز ياغاچ،
فە قىلغاي يېمىشىز دەرىجىلەرنى ئاچ؟

1840 كىشى تۈن كەبى بىر قاراڭغۇ ئۆيدۇر،
ئەقىل بىر چىراغدەك گۈلى يورۇتۇر.

ھۆكۈمدارلار بىلەن خەلق ئوتتۇرىسىدىكى مۇناسىۋەتنى چۈشەندۈرۈش ئۈچۈن،
1412 خەلق قوي كەبىدۇر، بېگىدۇر چوپان،
چوپان بولماق كېرەك قويغا مېھرىبان.
دەپ يازىدۇ.

ئوخشىتىش ئىستىلىستىك ۋاسىتىلەر ئىچىدە ئەڭ كۆپ قوللىنىلىدىغان ۋاسىتە بولۇپ، ئوخشىتىش ئارقىلىق مەلۇم ئوخشاشلىقى بولغان ئىككى شەيئىنىڭ بىرى ئارقىلىق، يەنە بىرىنى چۈشەندۈرۈپ بېرىش مەقسىتىگە يەتكىلى بولىدۇ. ئوخشىتىش ئارقىلىق بىرەر داۋلى چۈشەندۈرۈلگەندە، ئوخشالغۇچى شەيئى بىلەن ئوخشىغۇچى شەيئى ئوتتۇرىسىدىكى ئىچكى باغلىنىش گەۋدىلەندۈرۈلۈپ، تىل

نىڭ جانلىق، كونكرېت، ئوبرازلىق بولۇشىنى ئىشقا ئاشۇرغىلى، بۇ ئارقىلىق ئابىستراكت داۋلىنى كونكرېت، مۇرەككەپ داۋلىنى ئاددىي، جانسىز داۋلىنى جانلىق قىلىپ چۈشەندۈرۈپ بەرگىلى بولىدۇ.

دېمەك، «گويا»، «كەبى»، «تەك» قاتارلىق ئوخشاش سۆز قوشۇمچىلىرى ئارقىلىق تۈزۈلگەن يۇقىرىقى مىسرالاردىكى ئوخشاشلاردا تويىماس، ئاچكۆزلەر ئۈچۈن مال دۇنيا «تۈزلۈك سۇ» غا ئوخشىتىلسا؛ بىلىمىز، ئەقىلىمىز كىشىلەر «مېۋىسىز دەرەخ» ۋە «قاراڭغۇ ئۆي» گە ئوخشىتىلغان. بىلىم ۋە ئەقىل قاراڭغۇ ئۆيىنى يۇرۇتقۇچى «چىراغ» قا ئوخشىتىلغان. خەلق «قوي» غا ئوخشىتىلسا، ھۆكۈمدارلار «چوپان» غا ئوخشىتىلغان بولۇپ، ئوخشىتىشنىڭ كۈچى بىلەن بۇ شەيئىلەر ئوتتۇرىسىدىكى ئابىستراكت ۋە مۇرەككەپ باغلىنىشلار كونكرېت جانلىق، ئوبرازلىق ۋە چۈشىنىشلىك ئىپادىلەپ بېرىلگەن.

ئۆگدۈلمىشنىڭ كۈنتۇغدى ئېلىگ بەگكە ئەسكەر توغرىلىق ئېيتقانلىرى تەسۋىرلەنگەن تۆۋەندىكى مىسرالارنى ئوقۇغاندا، مۇئەللىپنىڭ ئىستىلىستىك ۋاسىتىلەر ئىچىدىكى ئوخشىتىش كۈچىدىن ماھىرلىق بىلەن پايدىلىنىپ، ئوبراز يارىتىش مەقسىتىگە قانداق يەتكەنلىكىگە قايىل بولۇشقا مەجبۇر بولىمىز:

2310 سوقۇشقاندا يولۋاس يۈرەكلىك كېرەك،

تۇتۇشقاندا يىلۋىز بىلەكلىك كېرەك.

2311 توڭگۇز كەبى تەرسا، بۇرىدەك كۈچى

ئېيىقتەك ئېتىلغاق، قوتازدەك ئۆچى.

2312 ئۇ بولسۇن ھىلىگەر قىزىل تۈلكىدەك.

ئاداۋەتچى بولسۇن بۇغرا تۆگىدەك.

2313 سېغىزخاندىن سەگە كرەك بولسۇن ئۆزى،

كۆرسە قىيا قۇزغۇنىدەك يىراقنى كۆزى.

2314 قارا، بولسۇن ھىمەتتە ئۇ ئارىسلان،

كېچەسى ھۇقۇشتەك ئويغاق ھەر زامان.

يۇقىرىدىكى مىسرالاردا مۇئەللىپ ئوخشىغۇچى ئۈچۈن

گەرچە يىرتقۇچ ھايۋانلارنىڭ يىرگىنچىلىك بەزى خۇسۇ-

سىيەتلىرىنى تاللىۋالغان بولسىمۇ، بۇ ئوخشىتىش جەڭچى-

نىڭ ئوبرازىغا قىلچە ئۇقسان يەتكۈزمەيلا قالماستىن،

بەلكى بۇ ھايۋانلارنىڭ ئۆزىنى قوغداش ۋە ئۆز دۈشمەن-

لىرىنى يېڭىشتىكى ئالاھىدىلىكلىرى ئارقىلىق جەڭچىنىڭ

ياۋ بىلەن ئېلىشقاندا قانداق بولۇشى لازىملىقىنى ئېنىق

چۈشەندۈرۈپ بېرىدىغان بىر مىزاننى ئوتتۇرىغا قويدۇ.

شۇڭا بۇ مىسرالارنى ئوقۇغاندا، ئادەمنىڭ كۆز ئالدىدا

قانداقتۇ بىر سەلبىي قىياپەت ئەمەس، بەلكى بەستىدىن

كۈچ يېغىپ تۇرىدىغان بىر جەڭچىنىڭ جەسۇر قىياپىتى،

ئۇنىڭ دۈشمەن بىلەن ئېلىشقان ۋاقتىدىكى باتۇرلۇقى.

غەيرەت - شىجائىتى، ئۆچ ئېلىشتا تەرسا، چاققانلىقى.

ھۈشەننى يېڭىشتا قەتئىي ۋە ئۇستاتلىقى، ئۆزىنى قوغداشتا ھۇشيار ۋە سەگەكلىكى قاتارلىق ئالاھىدىلىكلىرى بىلەن ھۇددى كۆپتۈرمە سۈرەتتەك گەۋدىلىنىدۇ.

بەدىئىي ئەسەردە بەزى جانسىز شەيئىلەر جانلىق قىلىنىپ، ئوي - پىكىرگە ئىگە ئادەم سۈپىتىدە تەسۋىرلىنىپ، بۇ ئارقىلىق ھېسسىيات جانلىق ۋە يارقىن ئىپادىلىنىدۇ. بۇ ئەدەبىياتتا جانلاندىرۇش دەپىيلىنىدۇ. يۈسۈپ خاس ھاجىپ ئۆز داستانىدا ئىستىلىستىك ۋاستىلەرنىڭ جانلاندىرۇش ئۇسۇلىدىن پايدىلىنىپ، ئۆزىنىڭ لىرىك ھېسسىياتىنى جانلىق گەۋدىلەندۈرۈپ بېرىدۇ:

2647 پەزىلەت بىلەن ئەر قولىن گەر سۇنار،

بۈيۈك تاغ ئېگىپ باشىن يەرگە قويار.

بۇ مىسالدا جانلاندىرۇش ئۇسۇلى بىلەن پەزىلەتلىك ئادەمگە تاغۇ باش ئېگىدىغانلىقىنى ئىپادىلەش ئارقىلىق، لىرىك ھېسسىيات كۈچى بىلەن ئەخلاق - پەزىلەتنىڭ ئورنىنى تېخىمۇ كۆتۈرۈپ، پەزىلەتلىك ئادەمنىڭ ھەممىگە قانداق ئىكەنلىكىنى گەۋدىلەندۈرىدۇ.

بايان، تەسۋىر، لىرىكا بەدىئىي ئەدەبىياتتا گەم بولسا بولمايدىغان ئىپادىلەش ئۇسۇللىرى بولۇپ، ئۇلار ئۆزلىرىنىڭ ئالاھىدىلىكلىرى ئارقىلىق بىر - بىرىدىن پەرقلىنىپ تۇرىدۇ. ئەمما ئۇلار بىر - بىرىدىن زادىلا ئايرىلمايدۇ ۋە بىر - بىرىنى تولۇقلايدۇ. «قۇتادغۇ بىلىك» داستانىنىڭ ئالەمشۇمۇل ئەھمىيەتكە ئىگە كەڭ مەزمۇنىنى

يۇرۇتۇپ بېرىشتە بۇ ئۈچ ۋاسىتىنىڭ ئويلىغان رولى
ناھايىتى زور.

ئەدەبىي ئەسەردە ئەكس ئەتتۈرمەكچى بولغان
ئوي - پىكىر ھەرقانچە ئىلغار ۋە ھەرقانچە ئەھمىيەت
لىك بولسىمۇ، شۇ مەزمۇنى تولۇق ۋە مۇۋاپىق ئەكس
ئەتتۈرۈپ بېرىدىغان ئۈنۈملۈك ئىپادىلەش ئۇسۇلى
قوللىنىلمىسا، كۈتكەن مەقسەتكە تولۇق يەتكىلى بولمايدۇ.
بۇ ئەدەبىيات - سەنئەت ئىجادىيىتىدە يۈكسەك ماھارەت
تەلەپ قىلىدىغان مۇھىم مەسىلە.

بۇ تەلەپنىڭ ھۆددىسىدىن تولۇق چىقىشقا قادىر
ئۇلۇغ ئەدەبىي يۈسۈپ خاس ھاجىپ ئۆزىنىڭ پىشقان
بەدىئىي ماھارىتى بىلەن ئوبرازلىق تىل ۋاسىتىسى
ئارقىلىق ئۈنۈملۈك تەسۋىرلەش ئۇسۇلىنى قوللىنىپ،
كىتابخانلارنى ئۆزى تەسۋىرلىگەن بەدىئىي مۇھىت ئىچىدە
گە تەبىئىي ھالدا باشلاپ كىرىدۇ. مەسىلەن: كۈنتۇغدى
ئېلىگ دۇنيادىن قول ئۈزۈپ، تەركىدۇنيالىق يولنى
تۇتقان دانىشمەن، پەيلاسوپ ئودغۇرمىشىنى ئالدىغا چاقىرى-
تىش ئۈچۈن، مەكتۇب بىلەن ئۆگدۈلمىشىنى بىر نەچچە
قېتىم ئۇنىڭ ئالدىغا ئەۋەتىدۇ. مەكتۇبىنى ۋە ئۆگدۈلمىش
بىلەن ئودغۇرمىشىنىڭ سۆھبىتىنىڭ بايانى ئىپادىلەنگەن
تەسۋىرنى ئوقۇغاندا، كىتابخان ئۆزىنى تەبىئىي ھالدا
ئۇلار بىلەن ھەمسۆھبەت بولغاندەك ھېس قىلىدۇ. مۇئەل-
لىپ بۇ جەرياننى تەسۋىرلەپ، ئاخىرىدا ئۆگدۈلمىش
ئودغۇرمىشىنى قايىل قىلالماي قايتىپ كەلگەندىن كېيىنكى
كەچنىڭ ۋە سۈبھى كۆتۈرۈلگەندىن كېيىنكى تاغنىڭ مەنە
زىرە تەسۋىرىنى مۇنداق سۈرەتلەيدۇ:

3283. قۇياش ياندى يەرگە ھەم قويدى بېشىنە
يۇرۇق دۇنيا مەڭزى قىزارتتى تۈسەن.
3284. يېيىپ ساچىن ساما، ياپتى ئۇر يۈزىنە،
گۈزەل زۇلپى قاپلاپ كەتتى يەر يۈزىنە.
3288. يىپەك قالغان بېشىن چىقارغان ھامان،
يۇرۇق يۈز كۈلەردەك يورۇدى جاھان.
4967. كۈلۈپ باقتى ئۆرلەپ گۈزەل قىز يۈزى،
يورۇدى جاھاننىڭ ھەر ئىككى يۈزى.
4968. قۇياش چىقتى ئۆرلەپ، كۆرسەتتى ئۆزىنە،
يورۇتتى ۋادى ھەم دەريالار يۈزىنە.
4959. قىزىل يۈزى بولدى پەلەكنىڭ سېرىغ،
جاھان بولدى ئالتۇن رەڭدەك ئېرىغ.
4960. قۇياش سۈرتتى يۈزگە سېرىق زەپىرانە،
ھاۋارەڭ شېشىگە بۈركەندى جاھان.
4961. مەشۇقلەر قېشىدەك بولۇپ ئاسمان،
ھەبەش - زەڭگى تۈسىگە كىردى جاھان.
4966. پەلەك يىرتتى كىيگەن قارا كۆڭلەگىنە،
كۆتەرىپ پەرەنجە، ئۇ ئاچتى يۈزىنە.

ئوخشىتىش ۋە جانلاندۇرۇش ئۇسۇلى ئارقىلىق تەسۋىرلەنگەن بۇ مەنزىرە تەسۋىرىنى ئوقۇغاندا، ئادەم نىڭ كۆز ئالدىغا كەچكى شەپەق ئاستا - ئاستا خىرەلەشپ، قاسمان گۈمبىزىنى قاراڭغۇلۇق قاپلاپ، كۈن نۇرى ئۆچۈۋاتقان تەبىئەت مەنزىرىسى ۋە سۈبھى كۆتۈرۈلۈپ، تاڭ سۈزۈلۈپ، ئەمدىلا باش كۆتۈرگەن قۇياش نۇرى جاھاننى يورۇتۇۋاتقان مەنزىرە سىزىلغان ئىككى پارچە چىرايلىق سۈرەت نامايەن بولىدۇ.

داستاننىڭ سىمۋولىتى ۋە پېرسوناژ تەسۋىرى بىلەن چەمبەرچەس باغلانغان بۇ مەنزىرە تەسۋىرلىرى پېرسوناژلار خاراكىتىرىنى ئېچىپ بېرىشتە ۋە ئەسەرنىڭ بەدەئىي قىممىتىنى ئاشۇرۇشتا چوڭ رول ئوينىغان.

مۇئەللىپ بەدەئىي ئەدەبىياتنىڭ سېلىشتۇرۇش، ئوخشىتىش، جانلاندۇرۇش، بايان، تەسۋىر، لىرىكا قاتارلىق ئىپادىلەش ئۇسۇللىرىنى قوللانغاندا ئىخچام، جانلىق، ئوبرازلىق ۋە ئاھاڭدار خەلق تىلىدىن پايدىلاندى. داستان تىلىنىڭ ئۈنۈمدارلىقىنى تېخىمۇ ئاشۇرۇش ئۈچۈن، ئۆزىدىن بۇرۇن ئۆتكەن دانىشمەنلەرنىڭ ھىكمەتلىك سۆزلىرىنى، خەلق ماقالى - تەمسىللىرىنى ئىشلەتتى. مەسىلەن:

881 ئەگەر كىرسە ئاق سۈت بىلەن ياخشى خۇلق،

ئۆلۈم تۇتمىغۇنچە ئۆزگەرمەس قىلىق.

بۇ بېيىتتە «سۈت بىلەن كىرگەن خۇي جان بىلەن

چەقىدۇ» دېگەن خەلق ماقالى ئىشلىتىلگەن بولسا؛

2692 قىزىل قىل — قارا باشقا دۈشمەن ياتقان.

ئۇنىڭدىن ھەزەر قىل، ياشارسەن ئاتقان.

دېگەن بۇ بېيىتتە «ئېغىز يۈگۈرۈكى باشقا» (چىقىدۇ) دېگەن تەمسىل ناھايىتى ئەپچىللىك بىلەن ئۆز ئىپادىسىنى تاپقان.

4642 تىلەسەڭ كېسەلسىز ئۆمۈر، ئەي تېگىن ①.

ئېتى «ئازىيە» دېگەن دورىنى يېگىن.

بۇ بېيىتتە «قورسىقنىڭ ئاغرىسا نەپسىڭنى يىغ» دېگەن ماقالىدىن پايدىلانغانلىقى كۆرۈنۈپ تۇرۇپتۇ.

«شېئىر يېزىش مۇ رادې قازغانغا ئوخشاش، — دەيدۇ

شائىر مياكوۋسكى، — بىر گرام رادې قېزىش ئۈچۈن،

يىل بويى ئىشلەشكە توغرا كېلىدۇ، شېئىردا بىر سۆزنى جايدا ئىش

لىتىش ئۈچۈن، نەچچە مىڭ توننا سۆز رودىسى قېزىش كېرەك.»

ئۇلۇغ ئەدەبىياتچى جاپالىق ئەمگەك سىڭدۈرۈپ، سۆز

كانلىرىنى قېزىپ، چىۋەر غەۋۋاسلاردەك سۆز دېڭىزىغا

شۇڭغۇپ كىرىپ جاھان مەدەنىيىتىنىڭ بويىنىغا ئۇنچە —

مەرۋايىت تاقىدى. ئۇ ئۆزىنىڭ ئۇلۇغ دۆلەت ئەربابى

بولۇشىغا قارىماي، خۇددى ئۆزى يازغاندەك:

371 بويۇم ئىدى ئوقتەك، كۆڭۈل ئىدى يا،

كۆڭۈلنى قىلغۇچە ئوق، بويۇم بولدى يا.

بولسىمۇ، مەنىۋى ھاياتىنى ئىنسانىيەتكە «بەخت — سائا —

دەت» كەلتۈرۈشكە بېغىشلاپ، جاھان مەدەنىيەت خەزىنىسى

گە ئاجايىپ بىر جاھاننامە ئىكلەپ بەردى. بىز بۇ جاھاننامە

ئارقىلىق ئەمگەكچان، باتۇر ئەجدادلىرىمىزنى كۆرمەكتىمىز!

① تېگىن — (قەدىمكى ئۇيغۇرچە) شاھزادە.

«قۇتادغۇ بىلىك» ۋە ئۇيغۇر شېئىرىيىتى

ئابدۇرېھىم سابىت

ئۇيغۇر ئەدەبىياتىدا ئۆز تارىخىنىڭ ئۇزۇنلۇقى، مەزمۇنىنىڭ مول ۋە بايلىقى، شەكلىنىڭ خىلمۇ خىللىقى بىلەن كۆزگە ئالاھىدە تاشلىنىپ تۇرىدىغان ژانىرلارنىڭ بىرى شېئىرىيەتتۇر.

ئۇزاق ئەسىرلىك تارىخىي تەرەققىيات جەريانىدا ھەر قايسى تارىخىي دەۋرلەرنىڭ خۇسۇسىيەت ئالاھىدىلىكىنى ئۆزىگە سىڭدۈرۈش ئارقىلىق قەدەممۇ قەدەم تەرەققىي قىلىپ مۇكەممەللىككە قاراپ يۈزلىنىۋاتقان ئۇيغۇر شېئىرىيىتى قارا خانىلار خانلىقىنىڭ قۇرۇلۇشى، شۇنداقلا ئىسلامىيەتنىڭ ئۇيغۇرلار ئارىسىدا تارقىلىشى بىلەن يېڭى بىر تەرەققىيات باستۇرغۇچىغا قەدەم قويدى. چۈنكى، شەرق بىلەن غەرب ئوتتۇرىسىدىكى ئاساسىي قاتناش تۈگۈنى ھېسابلايدىغان مىڭ يول (بۈيۈك كارۋان يولى) بويىدىكى قەشە

قەردە ئەينى دەۋردە ئۈچ خىل دىن بىلەن ئۈچ خىل مەدەنىيەتنىڭ ئۆزئارا گىرەلىشىپ، بىر - بىرىگە تەسىر كۆرسىتىشى قاراخانىلارنىڭ مەدەنىيەت تەرەققىياتىنى كۈچلۈك ئىلگىرى سۈردى. بولۇپمۇ VIII ئەسىر - دىن XI ئەسىرگىچە بولغان ئارىلىقتا گۈللەنگەن ئەرەب مەدەنىيىتى ئىسلام دىنىنى يېڭىدىن قوبۇل قىلغان قاراخانىلار خانلىقى تېررىتورىيىسىدىكى ئۇيغۇرلار ئارىسىغا تارقىلىش بىلەن ئۆز تەسىرىنى كۆرسىتىپ، گەرچە قەدىمىدىن تارتىپ داۋاملىشىپ كېلىۋاتقان مەدەنىيەت ئەنئەنىلىرىنى بىراقلا يېمىرىپ تاشلىيالمىغان بولسىمۇ، ئەمما ئۇ مەدەنىيەتنى (قەدىمكى ئۇيغۇر مەدەنىيىتىنى) ئىسلام دىنى ۋە ئىسلام پەلسەپىسىنىڭ رامكىسى بويىچە ئىسلاھ قىلىنىشقا ئېلىپ كەلدى. شۇنداق قىلىپ قاراخانىلار تېررىتورىيىسىدە شەكىل ۋە ئۇسلۇب جەھەتتە ئۆزىنىڭ بۇرۇنقى ئەنئەنىسىنى ساقلاپ قالغان ۋە ئۇنى يېڭى تارىخىي دەۋر شارائىتىدا جارى قىلدۇرۇپ راۋاجلاندۇرغان، تىل جەھەتتە ئۆز دەۋرىنىڭ تىل خۇسۇسىيىتىنى تولۇق گەۋدىلەندۈرگەن، ئەمما ئەرەب - پارس تىلىنىڭ تەسىرىگە مەلۇم دەرىجىدە ئۇچراپ ئۆزىنى ھەر تەرەپلىمە بېيىتقان، مەزمۇن جەھەتتە ئىسلام دىنى ئىدىيىسىنى يېتەكچى قىلغان ئاساستا ئۆز دەۋرىنىڭ تۇرمۇش رېئاللىقىنى ئەكس ئەتتۈرۈشكە قارىتىلغان يېڭى بىر مەدەنىيەت (ئىسلام مەدەنىيىتى)، جۈملىدىن يېڭى بىر شېئىرىيەت

بارلىققا كەلدى. مانا بۇ شېئىرىيەتكە ئۇيغۇر خەلقىنىڭ
11 - ئەسىردە (1019 - 1086) ياشىغان بۈيۈك مۇتە-
پە ككۇر ئالىمى، دانىشمەن شائىرى يۈسۈپ خاس ھاجىپ
قەدىمكى ئۇيغۇر شېئىرىيىتى ۋە خەلق ئېغىز ئەدەبىياتى-
نىڭ ئېسىل ئەنئەنىسىگە ۋارىسلىق قىلغان ئاساستا مەشھۇر
ئەسىرى «قۇتادغۇ بىلىك» ئارقىلىق ئاساس سالدى.

«قۇتادغۇ بىلىك» - يالغۇز قەدىمكى ئۇيغۇر شېئىرى-
يىتى بىلەن قاراخانلار دەۋرىدىكى شېئىرىيەتنى بىر -
بىرىگە باغلاپ پۈتۈنلۈككە ئىگە قىلغۇچى ئاساسلىق
كۆۋرۈك بولۇپلا قالماستىن، ئەڭ مۇھىمى ئىسلامىيەتتىن
كېيىنكى ئۇيغۇر شېئىرىيىتىگە ئاساس سالغۇچى بىردىن بىر
گېنىئال ئەسەردۇر. بىز بۇنى تۆۋەندىكى ئىككى
نۇقتىدا روشەن كۆرۈۋالالايمىز.

بىرىنچى، «قۇتادغۇ بىلىك» - ئىسلامىيەتتىن كېيىنكى
ئۇيغۇر شېئىرىيىتىنى مول تېما ئىدىيىسى بىلەن
تەمىنلىدى.

«قۇتادغۇ بىلىك» تەھەمبىدىن ئاۋۋال گەۋدىلىك
بايان قىلىنغىنى ئادالەت ۋە ھەققانىيەت توغرىسىدىكى پى-
كىرلەردۇر. چۈنكى، شائىر ياشىغان دەۋردە گەرچە ئىلىم -
مەرىپەت بىر قەدەر گۈللەنگەن بولسىمۇ، ئەمما ئاپتور
كىتاب ئاخىرىسىدىكى «زاماننىڭ بۇزۇقلۇقى ۋە دوست-
لارنىڭ جاپاسى توغرىسىدا» دېگەن بابىدا بايان قىلغى-
نىدەك، سۆيۈرغاللىق تۈزۈم ۋە ئىچكى نىزا تۈپەيلىدىن

ھاكىمىيەت پارچىلىنىشقا قاراپ يۈزلەنگەن، قائىدە -
 نىزام بۇزۇلغان، بىلىملىكلەر خارلىنىپ، جاھىل، نادانلار
 تەخت ئىگىلىگەن، ئۇلار ھەدىسە «چاينىدەك چېقىپ،
 چىۋىنىدەك شوراپ، ئىتتەت قاۋاپ» خەلققە ئۈزلۈكسىز
 زۈلۈم سېلىۋاتقان، كىشىلەر ئارىسىدىمۇ ئادەمگەرچىلىك
 يوقىلىپ، ۋاپا، مېھرى - شەپقەت كۆتۈرۈلۈپ، ھەممە
 ئادەم ئۆز جېنى بىلەن بولۇۋاتقان بىر زامان بولغاچقا،
 بۇ زامان بۇزۇقچىلىقى ئاپتورغا چوڭقۇر تەسىر كۆرسە-
 تىدۇ. بۇنىڭدىن قاتتىق نارازى بولغان ئاپتور يۈسۈپ
 خاس ھاجىپ زاۋاللىققا قاراپ يۈزلىنىۋاتقان بۇ دۆلەتنى
 ھالاكەتتىن قۇتۇلدۇرۇش، بۇزۇلۇۋاتقان جەمئىيەت كەيپىيا-
 تىنى تۈزەش، شۇ ئارقىلىق بەخت - سائادەتلىك بىر
 جەمئىيەت قۇرۇش ئويىدا بولىدۇ - دە، ئۆزىنىڭ مەش-
 ھۇر ئەسىرى «قۇتادغۇ بىلىك» تە بۇ غايىلىرىنى بىر - بىر-
 لەپ بايان قىلىپ، ئالدى بىلەن دۆلەت ۋە جەمئىيەت
 نىڭ يولباشچىسى بولغان پادىشاھ، ۋەزىر، بەگ، ئەمەل-
 دارلاردىن ئادالەتچى، ھەققانىيەتچى بولۇشىنى تەلەپ
 قىلىدۇ. ئاپتور ئادالەتنى مۇنداق سۈپەتلەيدۇ:

819 بۇ بەگلىك ئاساسىي ئادالەت ئېرۇر،

ئادىل ئولسا بەگلەر، تىرىملىك بولۇر.

821 ئادالەت ئۈستىدە بۇ بەگلىك ئۈنى،

بۇ بەگلىك ئاساسىي ئادالەت يولى.

822 ھۆكۈم قىلسا ئەلگە ئەدىل بىرلە بەگ،
تىلەك - ئارزۇسىغا بولۇر يەتكىلى.

ئارقىدىنلا يۈسۈپ خاس ھاجىپ ئادالەت، ھەققانىيەت مىزانغا خىلاپلىق قىلىپ ئۆزى بىلگەنچە ئىش كۆر-
گەن زالىم ئەمەلدار، بەگ، ۋەزىرلەرنى ئۆتكۈر تىل نەي-
زىلىرى بىلەن سانجىپ، ئۇلارنى ئادالەت، ھەققانىيەتكە
ئۈندەيدۇ:

1953 بەگ ئاتى بىلىك بىرلە باغلىق تۇرۇر،
بىلىك «لامى» كەتسە، بەگ ئاتى قالدۇر. ①

5469 بۇ بەگلىكنى كۈچەپ ئالمىدىك تىلەپ،
خۇدا بەردى پەزلى بىلەن بەلگۈلەپ.

5470 قەدىرلەپ سېنى، بەردى بەگلىك ساڭا،
ئەي ئىلمى كەڭ، قىلغىن سەن شۈكرى بۇڭا.

5471 تۈزەپ دىلىنى پاكلاپ، تېۋىن ھەققە سەن،
ئادالەت ۋە شەپقەتنى قىل خەلققە سەن.

① «ل» ھەرپى ئەرەبچىدە «لام» دەپ ئوقۇلىدۇ. شائىر بۇ يەردە كونا
ئىملا قائىدىسى بويىچە «بىلىك» سۆزىنىڭ «بىك» شەكلىدە، «بەگ» سۆ-
زىنىڭ «بىك» شەكلىدە يېزىلىشىنى نەزەردە تۇتۇپ، «بىك» سۆزىدىن «ل»
كەتە «بىك» قالىدۇ. يەنى بەگ ئېتى بىلىم بىلەن باغلىقتۇر، بەگلەر بى-
لىملىك بولۇشى لازىم، دېمەكچى.

5491 قانۇن تۈز خەلققە، ھوزۇرئەيلىسۇن،
ساڭا ياخشىلىقلە دۇئالار دېسۇن.

5488 ئېچىپ ئىسلامنى سەن، شەرئەتنى ياي،
بولۇپ ياخشى ئۆزۈڭ، نامىڭ تارىخىي.

ئادالەت، ھەققانىيەت توغرىسىدىكى بۇ قاراشلار كېيىنكى دەۋرلەردە ھەر قايسى يازغۇچى - شائىرلار تەرىپىدىن ئىجادىي داۋاملاشتۇرۇلۇش ئارقىلىق ئۇيغۇر ئەدەبىياتىدىكى گۇمانىزىملىق روھنى ئىپادىلەشنىڭ بىر ۋاسىتىسىگە ئايلنىپ قالدى. مەسىلەن:

ئەيكى قەۋىي ① ئەيلىدى دۆلەت قولۇڭ،
زۇلۇم سىرى چۈشتى ۋە لېكىن يولۇڭ.
زۇلمۇڭ ئەمەس ئىدى خالايتقا كەم،
كېم قىلادۇرسەن ئۇنى ئۆزۈڭگە ھەم.

«ھەيرەتۈل ئەبرار» دىن ئېلىنغان مانا بۇ پارچىدا ئۇلۇغ گۇمانىست شائىر ئەلىشىر ناۋايى پادىشاھلىق ھوقۇق مەرتىۋىسىدىن پايدىلىنىپ خەلقنى بۇلاڭ - تالاڭ قىلغان زالىم پادىشاھلارنى قاتتىق تەنقىد ئاستىغا ئېلىش ئارقىلىق ئۇلارنى ئادالەت، ھەققانىيەتكە ئۇندىگەن. بىز بۇ خىل مەزمۇننى يەنە ئۇيغۇر ئەدەبىياتىدا مۇھەممەت سىدىق زەلىلى، مۇھەممەت بىنىنى ئابدۇللا خارابا-

① قەۋىي — كۈچلۈك، قۇۋۋەتلىك.

تى، موللا ئەلى بىننى ئىمىن ئوغلى، دىلبەر دورغا،
موللا باقى، موللا سەئدۇللا، ئابدۇرېھىم نىزارى، ئىمىر
ھۈسەيىن سەبۇرى، سىيىت مۇھەممەت قاتارلىق شائىر-
لارنىڭ ئەسەرلىرىدە كۆپلەپ ئۇچرىتىمىز.

ئىلىم ئۆگىنىشكە تەشەببۇس قىلىش، ئىلىمگە تاي-
نىش، ئىلىم ئەھلىگە ھۆرمەت قىلىش «قۇتادغۇ بىلىك»
تىكى يەنە بىر ئاساسلىق تېمىدۇر. ئاپتور ئىنسانىيەتنى
بەخت - سائادەتكە ئېرىشتۈرىدىغان نەرسە بىلىم دەپ
قارايدۇ. شۇڭا ئۇ بىلىمنى ۋە بىلىم ئەھلىنى ھۆرمەت
بىلەن ئۇلۇغلايدۇ؛ بىلىمسىز نادان، جاھىللارنى قاتتىق
سۆكىدۇ. پادىشاھدىن تارتىپ ئاددىي پۇقراغىچە ھەممىنى
بىلىم ئۆگىنىشكە تەشەببۇس قىلىدۇ. مەسىلەن:

313 بىلىم بايلىق ئول، گادايلاشمايدىغان،

قاراچى ۋە ئوغرى ئالالمايدىغان.

260 جاھاندا نېمە بار بىلىمدىن قىممەت،

بىلىمسىز دېسە ئەر ئۈچۈن بەكمۇ سەت.

208 پۈتۈن ياخشىلىقلار ئىلىم نەپىتى ئول،

بىلىم بىرلە تاپتى مىسال كۆككە يول.

2447 زىرەك بولسا، مالدىن قىينالماس بولۇر،

بىلىم بولسا، ئىشتا يېڭىلمەس بولۇر.

- 985 بىكار سۆز بىلىمىز تىلىدىن چىقار،
بىلىمىزنى ئالىملار «ھايۋان» ئاتار.
- 975 بىلىمىز كىشى كۆڭلى قۇمدەك ئېرۇر،
دەريا كىرسە تولىماس، ئوت ئۈنمەس بولۇر.
- 1712 بىلىمىزگە كەلسە گەر دۆلەت ۋە قوت،
بۇ دۆلەت تۇرماس ھېچ ئۇنىڭ بىرلە، پۈت.
- 262 بىلىمىزگە تۆردە ئورۇن بولسا، كۆر،
بۇ تۆر بولدى پەگا، پەگا بولدى تۆر.
- 263 بولۇپ قالسا پەگا ئالىمغا ئورۇن،
بۇ پەگا بولۇر تۆر تېخى ئەڭ بۇرۇن.
- 264 بۇ ھۈرمەت پۈتۈنلەي بىلىمگە ئېرۇر،
ئۇ مەيلى ئىشىكتە، يا تۆردە تۇرۇر.
- 200 بىلىمىز بىلىملىككە بولدى يېغى،
فادانلار ئالىمغا قارشى ھەر چېغى.
- 4342 قاتتىق سۆي ئۇلارنى، قەدىرلە سۆزىن،
تولا ياكى ئازدۇر ئۆگەن بىلگىنىن.
- يۈسۈپ خاس ھاجىپنىڭ ئىلىم ھەققىدىكى بۇ قاسم

راشلىرىغا كېيىنكى دەۋرلەردە نۇرغۇن يازغۇچى - شائىر-
لار ئىجادىي ۋارىسلىق قىلىپ، ئۇنى ئىسلامىيەتتىن كې-
يىنكى ئۇيغۇر ئەدەبىياتىنىڭ ئەنئەنىۋى تېمىلىرىدىن بىرىگە
ئايلىنىدۇردى. يۈسۈپ خاس ھاجىپتىن تەخمىنەن
250 يىل كېيىن ياشىغان ئۇيغۇر شائىرى ئەھمەت بىننى
مەھمۇت يۈكەنكى «ئەتەبەتۇل ھەقايىق» داستانىدا بى-
لىمىنىڭ ئەھمىيىتىنى:

بىلىمدىن سالاي دوست سۆزۈم ئۆلىنى،
تۇتۇپ ماڭ بىلىملىك كىشى قولىنى.
ئېچىلغاي بىلىمدە سائادەت يولى،
بىلىم ئالدى ئاچقىن بەخت يولىنى.

بىلىمدۇر ئالىمنى يۈكسەك كۆتۈرگەن،
بىلىمەسلىك كىشىنى يەرگە چۆكۈرگەن.
بىلىمنى زىرىكمەي ئىزدە، ھەق رۇسۇل:
«ئۇ، چىندا بولسىمۇ ئىزدەڭلار» - دېگەن،

دەپ كۆرسىتىپ، كىشىلەرنى بىلىم ئېلىشقا رىغبەتلەندۈر-
سە، XVIII ئەسىرلەردە ياشىغان ئاقسۇلۇق ئۇيغۇر شا-
ئىرى مەھمەت بىننى ئابدۇللا خاراباتى «كۈلىمىيات
مەسنىۋى خاراباتى» ناملىق كىتابىدا ئالىملارنى ھۈرمەت-
لەش ھەققىدە تۆۋەندىكى پىكىرلەرنى ئوتتۇرىغا قويدۇ:
ھەر كىشى ئالىمغا كۈلپەت قىلمىغاي،
كىمكى قىلسا تەڭرى رەھمەت قىلماغاي.

ھەر دىيارىنىڭ چىراغى ئالىمى.

ھەر قارا تۈننىڭكى ماھى ① ئالىمى.

ھەر دىيارىنىڭكى باغى ئالىمى،

ھەر دىيارىنىڭكى شاھى ئالىمى.

يۈسۈپ خاس ھاجىپ تەرىپىدىن ئوتتۇرىغا قويۇلغان بىلىم ۋە ئۇنىڭ ئەھمىيىتى ھەققىدىكى قاراشلار ھازىرقى زامان ئۇيغۇر ئەدەبىياتىدا يەنە يېڭى مەزمۇنلەر بىلەن ئۈزلۈكسىز تولۇقلىنىپ داۋاملىق ئالغا سۈرۈلۈپ مەكتەپ.

ئىككى دۇنيادا سائادەت ئىزلىسەڭ ئۆگەن ئىلىم،
دۇنيادە تاپقانلىرىڭنىڭ ھەممىدىن ئۈستۈن بىلىم.
ئىلىمدا تەڭ بولمىغاندىن ھۈرمىتىگە باقمىيىن،
يېڭىلىپ قالدى خىزىرىنىڭ ئالدىدا مۇسا كىلىم.
دۇنيادا ھۈرمەتلىك بولماقنى ئەگەر قىلساڭ تىلەك،
ئۆگىنىشنى تاشلىما ئاقاردى دەپ «چاچ - ساقىلىم».
گەرچە ھەننەمدىن ھەزەر قىلماقچى بولساڭ بار، ئوقى،
مەرىپەتلىك بولغان ئادەمنىڭ بولۇر قەلبى سىلىم.
ئىلىم - ئېرىپان باغچىسىدا يايىرىغىن باغۋەن بولۇپ،
ئۇيۇلۇپ غەپلەتتە ئېيتما سەن: «قېتىپ قالدى تىلىم».
سەن بۇ دۇنيادا نادانلىقتىن ھىدايەت تاپمىساڭ،
ئاخىرەتتە قۇتقۇزار دەپ ئويلىما جاھۇم بىلىم،
بولما مەغرۇر ئالتە كۈنلۈك دۆلىتىڭگە ئىلىمىسىز.

بىر كۈن ئايرىلساڭ بولۇر ھالىڭ سېنىڭ تۈزسىز شىلىم.

مەرھۇم شائىر نىمىشپەھدىنىڭ «ئىلىم ئۆگەن» ناملىق شېئىرىدىكى يۇقىرىقى مىسرالاردىن ئىلىم ھەققىدىكى قاراشنىڭ يېڭى بىر مەزمۇن بىلەن ئالغا سۈرۈلۈۋاتقانلىقىنى ئېنىق كۆرەلەيمىز.

تىل ۋە تىل پەزىلىتى توغرىسىدىكى قاراشمۇ «قۇتادغۇ بىلىك» تىكى يەنە بىر يېڭى تېمىدۇر. ئاپتور بۇ تېمىنى گەرچە ئۆزىنىڭ ئەھلى ئەۋلادلىرىغا ھېچقانداق بىر مىراس قالدۇرالمىغانلىقى، ھايات ئىزىدىن پەقەت ياخشى سۆزى بولسىمۇ قالسۇن دەپ بۇ «قۇتادغۇ بىلىك» نى يازغانلىقى نۇقتىدىن ئىزاھلىغان بولسىمۇ، ئەمما يەنە بىر تەرەپتىن ئاپتور تىل ۋە تىل پەزىلىتى توغرىسىدىكى بۇ مەسىلىنى ئادەملەرنى باھالاشنىڭ زۆرۈر بىر شەرتى سۈپىتىدە ئوتتۇرىغا قويدۇ. ھەمدە «ئا-دەملەرنى ھۈرمەت، مەرتىۋىگە ئېرىشتۈرىدىغانمۇ تىل؛ ئىززەت - ھۈرمەتنى يەكسان قىلىپ، يەرگە ئۇرىدىغانمۇ تىل» دېگەن نۇقتىدا تۇرۇپ، كىشىلەرگە تىلغا ئالماستىن، ئەھمىيەت بېرىشنى، گۈزەل، پاساھەتلىك سۆزلەشنى، قالايمىقان، كۆپ سۆزلىمەستىن داۋىلىق سۆزلەشنى تەشەببۇس قىلىدۇ. مەسىلەن:

274 ئەقىل كۆركى تىلدۇر، بۇ تىل كۆركى سۆز،

كىشى كۆركى يۈزدۇر، بۇ يۈز كۆركى كۆز.

- 162 ئەقىل ھەم بىلىم تەرجىمانى بۇ تىل،
روشن تىل كىشىنى يورۇتقۇچى بىل
- 163 قەدىرلىك قىلار تىل، تاپار بەخت كىشى،
قىلار ئەرنى تىل خار، كېتەر ھەم بېشى
- 167 سۆزۈڭنى كۆزەتكىن، بېشىڭ كەتمىسۇن،
تىلىڭنى كۆزەتكىن، چىشىڭ سۇنمىسۇن.
- 169 ئىسەنلىك تىلەسەڭ ئەگەر سەن ئۆزۈڭ،
تىلىڭدىن چىقارما ياراقسىز سۆزۈڭ.
- 173 كىشى بولغۇسى شاھ ئۆسۈپ سۆز بىلەن،
تولا سۆز بېشىڭنى قىلار يەر تۆۋەن.
- 175 پاساھەت ① بىلە قىل شۇڭا سەن سۆزۈڭ،
پەسە بولسا تىلىڭ، ئۆسەرسەن ئۆزۈڭ.
- 960 بىلىملىك سۆزىنى ئاڭلا، «ياق» دېمە،
سورماستىن ئاۋۋال ئۆزۈڭ سۆزلىمە.
- 962 سوراماي تۇرۇپلا ئاۋۋال سۆزلىسە،
بولۇر توغرا كىم، ئۇنى «ھايۋان» دېسە.

① پاساھەت — روھەنلىك، سەنئەتلىك.

987 بىكار سۆزلىمىسە سۆز زىيانلىق بولۇر.

ئەگەر بىلىسە سۆزلەشنى پايدا ئالۇر.

«قۇتادغۇ بىلىك» تە ئوتتۇرىغا قويۇلغان قىل ۋە قىل پەزىلىتى توغرىسىدىكى بۇ تېمما XIII ئەسىردە ياشىغان بۈيۈك ئەدىب ئەھمەت بىننى مەھمۇت يۈكەنەكى تەرىپىدىن قايتا داۋاملاشتۇرۇلغاندىن باشقا، XV ئەسىردە ياشىغان مۇتەپەككۈر شائىر ئەلىشىر ناۋايى تەرىپىدىنمۇ داۋاملاشتۇرۇلۇپ، تىلىنى «كۆڭۈل خەزىنىسىنىڭ قۇلۇپى ۋە ئاچقۇچىسى، دۇردانىلەرنىڭ دۇردانىسى» يۈكەنەكىگە كۆتۈرىدۇ. مەسىلەن:

كۆڭۈل خەزىنىسىنىڭ قۇلۇپى تىلدۇر،

ۋە ئۇل خەزىنىنىڭ ئاچقۇچى تىلدۇر.

دۇردانىلەر دېگەن سۆزنى ئەپسانە بىل،

جاھان دېڭىزىدا سۆزنى دۇردانە بىل.

ئىنساننى سۆز ئەيلىدى جۇدا ھايۋاندىن،

بىلىكىم گەۋھەرى شەرىپراق يوق ئاندىن.

ھازىرقى زامان ئۇيغۇر ئەدەبىياتىدا بۇ تېمىنى مەرھۇم شائىر قۇتلۇق ھاجىم شەۋقى (1876 — 1937-يىللار) داۋاملاشتۇرۇپ، يۈسۈپ خاس ھاجىمىنىڭ قاراشلىرىنى تېخىمۇ كۈنكۈرتلەشتۈردى. قۇتلۇق ھاجىم مۇنداق دەپ يازىدۇ:

ئانا تىل بىلگەن كىشىنىڭ ئىززەتىنى قىلغۇم كېلۇر،
ئانا تىلنى ئاغزىدىن ئالتۇن بېرىپ ئالغۇم كىلۇر.
بۇ ئانا تىل گەر ئىسە ئامېرىكا ئۇ ئايرىقىدا،
سەرپ ئېتىپ مىڭلارچە تىللا ئاندامەن بارغۇم كېلۇر.
ئى ئانا تىل بىزگە سەن ئۆتكەن ئۇلۇغلاردىن نىشان،
سەن بىلەن روھىي زىمىندە ئىپتىخار ئەتكۈم كېلۇر.

«قۇتادغۇ بىلىك» تە بايان قىلىنغان مەسىلىلەر -
غىڭ يەنە بىرى ئەدەب - ئەخلاق تېمىسىدۇر. ئاپتور
يۇرت، ئەلنىڭ ئاۋاتلىقى ئادالەت ۋە ئۇنىڭ ئاساسى
قانۇن بولسا، كىشىلىك بەخت - سائادەتنىڭ ئاچقۇچى
ئەدەب - ئەخلاق تۇر. قانۇن بىلەن ئەدەب - ئەخلاق دۆ -
لەت ۋە جەمئىيەتنى تۇتۇپ تۇرغۇچى ئاساسىي كۈچ بولۇپ -
لا قالماستىن، شۇنداقلا ئىنسانىيەت بەخت - سائادىتىنى
كاپالەتلەندۈرگۈچى بىردىن بىر تايانچىدۇر» دەپ تو -
نۇغاچقا، بۇ تېمىنى «قۇتادغۇ بىلىك» تە ئالاھىدە ئېتىبار
بىلەن كەڭرى ئورۇن بېرىپ تەسۋىرلەيدۇ. شۇنىڭ بى -
لەن بىر چاغدا بۇ تېمىغا ئالاقىدار ھەممە دائىرىگە ئىچ -
كىرىلەپ كىرىپ، ئۇنى ئەتراپلىق، مۇكەممەل يورۇتۇشقا،
ھەر بىر مەسىلىنىڭ ئىككى تەرىپىنى ئۆزئارا سېلىشتۇر -
ما قىلغان ئاساستا گەۋدىلىك بايان قىلىشقا تىرىشىدۇ.
مەسىلەن: ئەدەب - ئەخلاق تېمىسىنىڭ
مۇھىم مەزمۇنلىرىدىن بىرى ياخشىلىق.
ئاپتور بۇنى بايان قىلغاندا ياخشىلىقنىڭ
پەزىلىتىنى قىزغىن مەدھىيەلەيدۇ. ئۇنىڭ ئەكسى بول

غان يامانلىق، ھەسەتخورلۇق، پىتىنخورلۇقنى قاتتىق سۆكۈپ، كىشىلەرنى ئۇ خىل ئىلىھەتتىن خالى بولۇشقا چاقىرىدۇ.

1636 كىشىلىك دېگىنىم ئېرۇر ئەزگۈلۈك^①،
بولۇر ئەزگۈلۈك ئۇ، يېمەك - كىيگۈلۈك.

1640 قېرىماس ياخشىلىق، قالدۇر شۇ پېتى،
ئۇزۇندۇر ئۆمرى بەك، بۇزۇلماس ئېتى.

1639 قىل ئەي سەن ياخشىلىقنى ياخشى كىشى،
قېرىماس ياخشىلىق، مەڭگۈدۇر يېشى.

349 تىلەككە يېتەر ياخشى كۈندە يېشى،
كۈنىگە مىڭ ئارتار ياماننىڭ مۇڭى.

348 يامان — ئۆمرى قىسقا، ئۆكۈنچتە قېرۇر،
ئۇزۇن ياشلىق، ياخشى ئۆكۈنچسىز يۈرۈر.

347 قېرىماس ياخشىلار يىل ئۆتكەن بىلەن،
تۈزەلمەس يامان، مىڭ تۈزەتكەن بىلەن.

1297 يامانغا يېقىنلاشما قىلغاي زىيان.
يامانلىق چاقار ئۇ بولۇپ بىر يىلان.

① ئەزگۈلۈك — ياخشىلىق.

2104 پاسات قايدا بولسا، قاچار بەخت توزۇپ،
پاسات دائىم يۈرەر بەگلىكى بۇزۇپ.

4412 سائادەتنى تاپقان پاساتتىن قاچار،
ھەر ئۆچكەن ئوتنى بۇ پاسات ياندۇرار.

4414 پاساتنىڭ يېنىغا يېقىن بارمىغىل،
پاسات نەدە بولسا خارلىق شۇندا، بىل.

4253 ھەسەت بىر كېسەلدۇر، داۋاسى ئۇزاق،
ئۆزىنى ئۆزى يەپ، سېزەر ئۇ ئاداق.

4255 نە پايدا كىشىگە ھەسەت ئەيلىمەك؟
ھەسەتخور ئاخىرى كېسەللىك، دېمەك.

دۇرۇسلۇق (توغرىلىق)، ھالاللىق، راستچىلىق — «قۇ-
تادغۇ بىلىك» تە يورۇتۇلغان ئەدەب - ئەخلاق تېمىسى
نىڭ يەنە بىر مۇھىم مەزمۇنى بولۇپ، ئاپتور بۇنى ئەگ-
رىلىككە، يالغانچىلىققا، ھارامخورلۇققا قارىمۇ قارشى
قويغان ئاساستا گەۋدىلەندۈرۈپ، ئىنسانىيەت ئەخلاقىغا
يات بولغان ئەگرىلىك، يالغانچىلىق، ھارامخورلۇققا ئوخشاش
يامان ئىللەتلەرنى قاتتىق سۆككەدۇ. دۇرۇسلۇق (توغرىلىق)،
ھالاللىق، راستچىلىققا ئوخشاش ياخشى خىسلەتلەرنى
ئۇلۇغلاپ، كىشىلەرنى بۇ خىل پەزىلەتلەرنى ئۆزلەشتۈرۈۋې-
لىشتا چاقىرىدۇ. مەسىلەن:

- 1745 تاپاي ئۇ جاھاننى دېسە قايسى قۇل،
دۇرۇسلۇق، پۈتۈنلۈك بىلەن يۈرسۇن يول.
- 1291 كىشىكىم ھوزۇردا كۈن ئۆتسۇن دېسە،
بولۇر توغرىلىقتىن داۋا ئىستىسە.
- 2756 دۇرۇسلۇق — دەسمايە، نەپىيى ياخشىلىق،
بۇنىڭلە تېپىلغاي مەڭگۈ تاتلىقلىق.
- 2757 دۇرۇس بولسا ئىنسان، كۈنى ئەزگۈدۇر،
كۈنى ياخشى بولسا، قۇتى مەڭگۈدۇر.
- 2759 كۆكۈل، تىلنى تۈز تۇت، قىلىقنى پۈتۈن،
كېلۇر ساڭا دۆلەت بۇ دۇنيا پۈتۈن.
- 5878 بۇ يالغانچى بىرلە بۇزۇلۇر ئاچۇن①،
دۇرۇس چىن كىشى تۇت، ئى قولى ئۇزۇن.
- 6094 دۇرۇس سۆزلە سۆزنى تولۇق قىل پۈتۈن،
بولۇر سۆزى يالغان كىشىلەر ئوتۇن②.
- 2039 يالغانچى كىشىلەر ۋاپاسىز بولۇر،
ۋاپاسىزىلار خەلققە ئوساللىق قىلۇر.

① ئاچۇن — دۇنيا.

② ئوتۇن — (قەدىمكى ئۇيغۇرچە) جاھىل، گۇستاخ، پەس، رەزىل دېگەن

مەنلەرنى بىلدۈرىدۇ.

5348 تەقۇادار بولايچۇ دېسەڭ ئاھىدار،
ھالال يە، ھالالغىلا بول ھەسسىدار.

5349 نېمە دەيدۇ ئاڭلا، ھالال يېگەن ئەر،
تەقۇالىق بېشىدۇر ھالال دېگەن ئەر.

5350 ھالال يېگەن ھەققە گۇناھ ئەيلىمەس،
ھالال يە، ئۇنى قىل تاڭنا ئۇزۇق، بەس.

يۈسۈپ خاس ھاجىپ «قۇتادغۇ بىلىك» نىڭ
ئەدەب - ئەخلاق بابىدا يەنە قانائەتچانلىق، سەۋرلىك،
كەمتەرلىك، ھۇشيارلىق، سېخىيلىق، ۋاپادارلىق قاتارلىق تېمىم
لاردىمۇ ئالاھىدە توختىلىپ، بۇلارنىڭ ئىنسانىيەت ئەخلاقىدا
كەم بولسا بولمايدىغان مۇھىم پەزىلەتلەر ئىكەنلىكىنى
كۆرسىتىدۇ. ئۇنىڭ ئەكسىچە ئالدىراڭغۇلۇق، يەڭگىللىك،
بېخىللىق، ئاچكۆزلۈك، تاماخورلۇق، مەغرۇرلۇققا ئوخشاش
ئىللەتلەرنىڭ كىشىلەرنى ھالاكەتكە ئىتتىرىدىغان يامان قىلىق
ئىكەنلىكىنى بىر - بىرلەپ بايان قىلىپ، ئۇنىڭدىن ساقلىنىشنى
تەشەببۇس قىلىدۇ. مەسىلەن:

كەمتەرلىك ۋە تەكەببۇرلۇق، مەغرۇرلۇق ھەققىدە:

2232 سۆيۈلدى ئەل ئىچرە كىچىك دىل كىشى.

سۆيۈلمەس تەكەببۇر، يىرىك دىل كىشى.

2233 كىچىك دىل ئۇلۇغلۇق سۈرەر كۆپ زامان،
تەكەببۇرغا تەگمەس ئۇلۇغلۇق ھامان.

2119 تەكەببۇرلۇقلە كۆككە چىقماس كىشى،
كېچىك دىل بولۇشلە بۇزۇلماس ئىشى.

4553 غۇرۇرلانما ئارتۇق لاۋزا بولۇرسەن،
بېخىل بولما ئارتۇق، تىلگە قالدۇرسەن.

شۈكرى قانائەت، سەۋرلىك ھەققىدە:

759 شۈكۈر قىلسا، نېمەت بىرى ئون بولۇر،
بىرى ئون بولۇپ ھەم ئۆي مالغا تولۇر.

1321 يېپىلسا بۇ دۆلەت ئىشىكى ئىگەر،
سەۋرى قىلسا، ئىشلار يەنە تۈزىلەر.

1322 سەۋرى قىل، سەۋرى — ئىرىكىشى قىلغى ئول،
تاپۇر سەۋرىلەر ئىرى مىسال كۆككە يول.

6450 سەۋرى قىلساڭ مېھنەت بولۇر نېمىتىڭ،
بولۇر نېمەت ئارتۇق، شۈكۈر قىلسا بىل.

كۆيۈمچانلىق ھەققىدە:

6102 كىشىلەر خىلىدۇر پايدىلىق كىشى،
خەلقنىڭ ئۇلۇغى كۆيۈملۈك كىشى.

6103 كىشىلىك دېگەن ئات ئىككى نەرسەدۇر،
كۆيۈمچان بولۇش ھەم سېخىيلىق ئېرۇر.

كۈشنىڭ خىلى ئۇ كۆيۈمچان كىشى، 2768
كۆيۈمچاننى چىڭ تۇت، ئەي ئوبدان كىشى.

بېخىللىق ھەققىدە:

سېخىي دەپ ئاتالەر، كىمدۇر ئول سېخىي؟ 6105
سېخىي جان پىدالاپ، ئۆتەر ئەر ھەققى.

سېخىيلىق ئەمەستۇر تاراتماق كۈمۈش، 6106
سېخىيلىق — خەلققە جان پىدا بولۇش.

چىقاردى ياخشى ئات، ئاتاندى سېخىي، 257
سېخىي ئۆلسە، ئېتىن تىرىك بىل تېخى

تاماخورلۇق ھەققىدە:

ھىرىستۇر تاماخور، تاماخور يامان، 2613
تاماخور ئاتالغاي قەلەندەر ھامان.

تاماگەر قۇل ئېرۇر، گەر بولسىمۇ خان، 2724
بولۇر پەس تاماگەر كىشى ھەر قاچان.

كىمكى تاماغا بولسا ئەسىر - قۇل، 2616
قۇتۇلغاي ئۇنىڭدىن ئۆلۈم بىلە ئول.

ئاچكۆزلۈك ھەققىدە:

بولۇر تويىمغۇر ئول كۆزى ئاچ كىشى، 2001
كۆزى ئاچقا يەتمەس بۇ دۇنيا ئېشى.

2004 كۆزى ئاچ كىشىلەر بولماس مالغا باي،
پۈتۈن بولسا دۇنيا ئۇنىڭ، ئۇ گاداي.

2002 بۇ ئاچ كۆزلۈك ئاغرىق، داۋا يوق ئاڭما.
جاھاندا ھېكم چارە تاپالماس بۇڭا.

5384 قاراپ كۆرسە ھەممە ھىرىسلىق ئېرۇر،
بۇ ئاچ كۆز كىشىلەر قاچانمۇ تويۇر؟!

2003 پۈتۈن ئاچ يېسە، ئىچسە ئاخىر تويار،
كۆزى ئاچ بۇ ئاچلىقنى ئۆلسە قويار.

بېخىللىق ھەققىدە:

1672 بېخىللىقتىن ئۆزگە يامان نېمە بار؟
يېمەستىن يىغار مال، كېيىن مال قالار؟

1673 بېخىل ئۆزرە بىلىم نەدەر بۇنى ئوق،
ئەي بەختسىز، بىچارە، ئەي قولى يۇھۇق؟

1674 يىغىش بىلىدىڭ ئالتۇن، يېيىش بىلىمىدىڭ،
يىغىپ ئالتۇن ئەلگە نېچۈن بەرمىدىڭ؟

1675 يىغىپ دۇنيانى ئەي يېمىگەن كىشى،
يېگۈچى تەيياردۇر، تەييارلا ئېشى.

ئالدىراغۇلۇق، يەڭگىلىك، تەنتەكلىك ھەققىدە

1998 ئالدىراپ قىلغان ئىش كۆپ ئاچچىق بولۇر،

ئالدىراپ يېسە ئاش ئۇ، ئاغرىق بولۇر.

5217 ئالدىراپ قىلما ئىش، مەگەر دىن ئىشى،

تاپالماس پايدىنى ئالدىراپ كىشى.

5219 ھولۇقىما سۆز - ھەركەتتە، بولما يېنىك،

ھېلىم دەپ ئاتىلۇر ھەر بىر سەۋىرلىك.

334 قىزىققان بولسا ئىنسان بىلىمسىز بولۇر،

غەزەبلەنسە ئادەم ئەقىلدىن قالدۇر.

1999 پۈتۈن ئىشتا بېسىق بول، شۇنى تاللىۋال،

مەگەر كىم ئىبادەت يۈگۈر، بولما گال.

ئومۇمەن ئېيتقاندا «قۇتادغۇ بىلىك» تىكى، ئەدەب -

ئەخلاققا دائىر مانا بۇ مەزمۇنلار ئەينى دەۋردە يۇقىرى

تەبىقىدىكىلەردىن تارتىپ، ئاددىي پۇقرالارغىچە مەلۇم

ئىجابىي تەسىر كۆرسىتىپ، ئۇلارنىڭ ئۆز ئەخلاقى

پەزىلىتىنى تۈزىتىشىدە بەلگىلىك رول ئويناپلا قالماستىن،

شۇنداقلا يەنە كېيىنكى دەۋر ئەدەبىياتىغىمۇ «بۇ جەھەتتە

مەلۇم ئاساس سالدى. يۈسۈپ خاس ھاجىپتىن كېيىنكى

دەۋرلەردە ياشىغان نۇرغۇن يازغۇچى - شائىرلار «قۇتاد -

غۇبلىك» تىكى بۇ مەزمۇنلارنى ئۈلگە قىلغان ئاساستا ئەدەب - ئەخلاق تېمىسىدا نۇرغۇن شېئىرلارنى يېزىپ، ھەر قايسى دەۋردىكى جەمئىيەت ئەخلاقىدا يۈز بەرگەن ئەخلاقىي بۇزۇقچىلىقنى تۈزىتىشتە مەلۇم رول ئوينىدى. مەسىلەن:

ياخشىلىق ۋە يامانلىق توغرىسىدا ئەلىشىر ناۋايى:

ھەر كىشىكىم تاپسا دەۋران ئىچرە جاھۇ - ئېتىبار ①،
كىم ئۇنىڭ زاتىدە بىدا دۇسەتەم ② بولغاي قىلىق.
ياخشىلىق گەر قىلماسا، بارى يامانلىق قىلماسۇن،
كىم يامانلىق قىلماسا، قىلغانچە بار ئۇ ياخشىلىق.

دەپ يازسا؛ كەمتەرلىك ۋە تەكەببۇرلۇق ھەققىدە XVIII ئە -
سىردە ياشىغان خوتەنلىك شائىر مەھزۇن خوتەنى مۇنداق دەپ يازىدۇ:

تۆكمەسۇن دېسەڭ باشىمغە چەرىخ ③ خوناب ④ ياشىنى،
بولغان تاغ ياڭلىغ ئۆزۈڭنى يەر بىلەن ھەمۋار ⑤ تۇت.
ئىستەسەڭ ئالەم غېمىدىن بىر يولى بولماق خالاس،
تاشلاغىل ئۆزلۈكىنى ⑥ مەسكەن ⑦ كۆلبە ئى ⑧ خۇمار تۇت.

① جاھۇ - ئېتىبار — مەنەپ ۋە ئورۇن.

② دۇسەتەم — كۆپ زۇلۇم.

③ چەرىخ — پەلەك، ئاسمان.

④ خوناب — قانلىق.

⑤ ھەمۋار — تەڭ - باراۋەر.

⑥ ئۆزلۈك — مەنەنچىلىك، تەكەببۇرلۇق، ھاكاۋۇرلۇق.

⑦ مەسكەن — ماكان، چاي.

⑧ كۆلبە — ئۆي.

سېخىلىق ھەققىدە XIX ئەسىردە (1862 — 1917) باشقان كۇچارلىق شائىر موللا باقى ئۆز شاگىرتى موللا باينىز قارىغا خىتاب قىلىش يولى بىلەن:

«موللا باينىز قارى ساڭا بىر نەچچە سۆز باردۇر تېخى،
مېھمان كېلۇر ئۆيۈڭگە بىخالىس بولما تېخى.

مېھمانغا مېزبان ① قوي ئۆلتۈرۈپ بولغاي سېخى،
مۇتتەقى ② ئاشىنى يە، ئاشىنى يېسۇن مۇتتەقى.

ھېچقاچان بولماس مۇناسىپ ئەھلى سەئىد ③ بىر لەشەقى ④.

دەپ يازسا؛ راستچىلىق، ھالاللىقنى XVIII ئەسىردە ياشىغان ئاقسۇلۇق شائىر مۇھەممەت بىنىنى ئابدۇللا خاراباتى «كۈللىيات مەسنەۋى خاراباتى» ناملىق ئەسىرىدە مۇنداق تەرىپلەيدۇ:

راستچىلىق — ياخشىلىق ئالامىتىدۇر،

راستچىلىق — ئەرنىڭ كارامىتىدۇر.

كىم ھالالخور بولسا تائەتلەر قىلۇر،
كىم ھارامخور بولسا كاساپەتلەر قىلۇر.

كىم ھالالنى ئىستەسە رەھمەت قىلۇر،
كىم ھارامنى ئىستەسە لەنەت قىلۇر.

مەنپەئەت قىلماس ھارامخور تائېتى،
دەھمىدەم لەنەت ياغار ھەر سائىتى.

① مېزبان — ساھىبخان.

② مۇتتەقى — تەقۋادار.

③ ئەھلى سەئىد — پەيغەمبەر ئەۋلادى.

④ لەشەقى — يامان ئادەم، دوزاققا سازاۋەر بولغۇچى.

ھۇشيارلىق ھەققىدە مەھزۇن خوتەنى:

ھەزەر قىل بولما غاپىل ئەي سولايمانى زامان ھەردەم،
بولۇپ ئالدىڭدا گەر خەسىم ① ئولسام مورى ناتاۋان ② پەيدا.

دەپ يېمىزىپ، دۇشمەننى ئاددىي، سەھل
چاغلىماسلىقنىڭ زۆرۈرلۈكىنى ئاگاھلاندۇرسا؛ توغرىلىق،
خالىسلىقنى XVII ئەسىردە ياشىغان قەشقەرلىق شائىر
مۇھەممەت ئىمىن خوجامقولى «مۇھەببەتنامە مېھنەتكام»
ناملىق داستاندا مۇنداق دەپ مەدھىيەلەيدۇ.

كىشى ھەق ئىشقا باغلاسا نىيەتنى،

كۆرۈر ئانىڭ ئاخىر خاسىيەتنى.

قانائەت ھەققىدە XIX ئەسىردە ياشىغان قەشقەر-

لىق شائىر ئىمىر ھۈسەيىن سەبۇرى:

ئىززەت تىلىسەڭ ئەيلە قانائەت، تەدە،

مەسنىدى ئىززەت ئۆزرەدۇر «مەن قەنە».

دەپ يازسا؛ ئۇنىڭ ئەكسىچە تاماخورلۇق، نەپسانىيەتچىلىككە:

بېرىلمەسلىك توغرىسىدا XVIII ئەسىردە ياشىغان خو-

تەنلىك شائىر موللا بىلال ئىبنى بۈسۈپ خوتەنى كىشى

لەرنى مۇنداق دەپ ئاگاھلاندۇرىدۇ:

كىشى مالغە كۆڭۈلنى باغلىما،

مىننەت ئوتىدا كۆڭۈلنى داغلىما.

① خەسىم — دۈشمەن.

② مورى ناتاۋان — ئاچىز چۈمۈلە.

XVII ئەسىردە ياشىغان يەكەنلىك شائىر مۇھەممەت
سەدىق زەلىلى ئەگرىلىكىنى چىرايلىق ئوخشىتىشى شەكلى
پىلەن:

ئەگرى يۈرگەن سەبەبىدىن يىلان،
خەلق كۆزىدىن قاچادۇر بەدگۇمان.
ئەگرىلىكىدىن چىمەن ئىچرە تىكەن،
خار تۇرۇر گەرچە گۈل ئۆزىرە ۋەتەن.
دەپ يېزىپ قاتتىق تەنقىد قىلسا؛ پىتىنخورلۇقنى مۇھەم
مەت بىننى ئابدۇللا خاراباتى مۇنداق دەپ سۆكىدۇ؛
پىتنە قىلماق خۇن ناھەقتىن يامان،
پىتنىچى بولماس جەھەننەمدىن ئامان.
خۇن ناھەق پىتىندىن پەيدا بولۇر،
پىتىندىن ئالەمدە كۆپ غەۋغا بولۇر.
ئۇشبۇ ئالەم پىتىندىن بولغاي خاراب،
پىتىندىن كۆپرەك كىشى كۆرگەي ئازاب.
پىتىندىن بولغىل يىراق ئەي خاس ئام،
پىتنىچىغە قىلدى جەننەتنى ھارام.
پىتنىچى ئىككى جاھاندا خارىدۇر،
پىتنىچىلەردىن خۇدا بىزارىدۇر.

XIX ئەسىردە ياشىغان شائىر موللا بىلال بىننى
موللا يۈسۈپ «غەزەلىيات» كىتابىدا نادانلىقنى؛

ئادان بىلەن دوست بولما ۋەجدانى يوقتۇر.

پولى كەلسە دوست ساتۇر، ئىمانى يوقتۇر.

ئادانلارنىڭ دائىما پىكرى بۇزۇقتۇر.

قىلار ئىشى ھەمىشە كازا پىچىلىقتۇر.

ھەپ، راسا كېلىشتۈرۈپ قامچىلىسا؛ XIX ئەسىرنىڭ

ئاخىرى، XX ئەسىرنىڭ باشلىرىدا ياشىغان يېڭىسارلىق

شائىر ساۋىراخۇن خەلپىتىم (ناقىس) ئاچكۆزلۈكنى

مۇنداق سۆكىدۇ:

ئۆزىكى گۈلدەك رەئنا كۆرۈنگەي،

ئەللامەلەردىن ① دانا كۆرۈنگەي.

قۇشقاچ كۆزىگە ئەنقاھ كۆرۈنگەي،

مىس پۇل كۆزىگە تىللا كۆرۈنگەي.

خۇرىشىدە يەڭلىغ ئالدىدا بىر نان.

ئۆزىنى چاغلار قارۇن كەبى باي،

بىر پۇل يوق ئەتسە كۆڭلىدە يۈز ۋاي.

مېھماننى كۆرسە بوي تاسمە ماڭلاي.

بەرسە كىشىگە بىر كاسەئى چاي،

ئەيىلەپ پۇشايمان قۇسقا ي قىزىل قان.

«قۇتادغۇ بىلىك» تىكى ئەدەب - ئەخلاققا دائىر

مەزمۇنلارغا يالغۇز كلاسسىك ئەدەبىياتىمىزدىكى شائىر-

① ئەللامە — ئالىم، دوكتۇر.

لارلا ئەمەس، شۇنداقلا ھازىرقى زامان ئۇيغۇر ئەدەبىياتىدىكى شائىرلىرىمىزمۇ ۋارىسلىق قىلىشنى داۋاملاشتۇرۇپ، ئۇنى ياش ئەۋلادلارنى كوممۇنىستىك ئەخلاق بىلەن تەربىيەلەشنىڭ كۈچلۈك قورالىغا ئايلاندۇرماقتا.

«قۇتادغۇ بىلىك» تە يەنە تەلىم - تەربىيە مەسىلىسىمۇ نۇقتىلىق يۇرۇتۇلغان بولۇپ، ئاپتور بۇنى مۇنداق ئىككى جەھەتتىن شەرھلەيدۇ: بىرى، ئاتا - ئانىلارنىڭ ئۆز پەرزەنتلىرىنى تەربىيەلەشتە نېمەلەرگە دىققەت قىلىشنىڭ لازىملىقى؛ يەنە بىرى، پەرزەنتلەرنىڭ ئاتا - ئانىسىنى رازى قىلىشتا قانداق بۇرچلىرىنىڭ بارلىقى مەسىلەن:

4504 تۇغۇلسا ساڭا ئاي كەبى قىز - ئوغۇل،

ئاڭا تەربىيىچى سەن ئۆزۈڭلا بول.

1164 ئوغۇل - قىز غېمى بۇ - تۆۋى يوق دېگىز،
ئوغۇل - قىز غېمىدىن سارغايدى مېڭىز.

1223 كىمىنىڭكى بولۇرئەر كە ئوغلى - قىزى،
چېكىپ ئاھ ۋە ھەسرەتتە يىغىلار ئۆزى.

1225 ئوغۇل - قىز خۇبى - پەيلى بولسا يامان،
يامان قىلغان ئاتا بۇلارنى ھامان.

1228 ئوغۇل - قىزغا ئۆگەت پەزىلەت، بىلىم،
پەزىلەتلە بولسۇن خۇلقى مۇلايىم.

مانا بۇ يۈسۈپ خاس ھاجىپنىڭ پەرزەنت تەرىپىدەش جەھەتتە ئاتا - ئانىلارغا قويغان جىددىي تەلپىدۇر. ئۇ يەنە ئۆز كىتابىدا ئاتا - ئانا، ئۇستازلارنىڭ ھەقىقىي بايان قىلىپ، پەرزەنتلەردىن بۇ ھەقىقىي تولۇقنى ۋە ئۆز بۇرچىنى ئادا قىلىشنى تەۋسىيە قىلىدۇ. مەسىلەن:

1387 تۆرەلگەندە ئوغۇل ئاتا پۇشتىدىن،
نىچە ئاي تاپار تىچ جاي ئانا قارىدىن.

1388 ئانادىن تۇغۇلغاندا قويسا ئېتىن،
يولۇچى بولۇپ ئو مىنەر ۋاقت ئېتىن.

1568 ئانا پەندىنى سەن قاتتىق تۇت قاتتىق،
كۈنۈڭ قۇتلۇق بولۇر كۈنساين تاتتىق.

1569 خىزمەتلە خۇش قىلساڭ ئاتا - ئانى،
تاپارسەن تۈمەن مىڭ كۆپ پايدا - ئاسىخ ①.

تەلىم - تەربىيە توغرىسىدىكى بۇ تېمىمۇ باشقا تېمىلارغا ئوخشاش ئۇيغۇر ئەدەبىياتىدا ناۋاي، خاراباتى، موللا يۈسۈپ ئىبنى خوتەنى، موللا مۇسا سايرامى قاتارلىقلار تەرىپىدىن داۋاملاشتۇرۇلۇپ، بىر گەنئەندىۋى تېمىغا ئايلىنىپ قالدى. مەسىلەن: موللا بىلال ئىبنى يۈسۈپ خوتەنى بالا تەربىيىسى ھەققىدە ئاتا - ئانىلارغا:

① ئاسىخ — (قەدىمكى ئۇيغۇرچە) پايدا، مەنپەئەت.

ئەھلى ئەۋلادىڭغا ئۆگەت ئىلىمىدىن،
ئىستىمام ① ئەيلەپ مۇئەددەپ ② قىل يېقىن.

ئات مەنەردە بولغا سەن چابۇكسىۋار ③،
ھەم ئوق ئاتماقلىقنى ئۆرگەت زىنھار.
دەپ تەلەپ قويسا؛ XIX ئەسىردە ياشىغان سايراملىق
تارىخچى ئەدەب موللا مۇسا سايرامى ئاتا-ئانىلارنىڭ
ھەقىقىي مۇنداق دەپ تونۇتىدۇ؛
جاھاندا كىم كىشىنىڭ بالاسى يوق،
بالا پەرزەندى يوققە ھەم سۆزۈم يوق.

ھەممە پەرزەندى بارلار ماڭا ياردۇر،
لېكىن بالانىڭ كۆپ غەمى باردۇر.

باقارلار بىر ئاتا نەچچە بالانى،
باقالماس نەچچە پەرزەنت بىر ئاتانى.

ئاتا بىرلە ئانادەك تۇغقان تېپىلماس،
تېرىلغان بىرلا يەرگە ھەرگىز ئۈنمەس.

ئاتا بىرلە ئانانىڭ قەدرى يوقتۇر،
بۇلارنىڭ قەدرىنى بىلگەندە يوقتۇر.

قەدىمىدىن ئادەم ئوغلى پەھلى بۇدۇر،
ئۇلارنىڭ قەدرىنى بىلمەي كېلىپتۇر.

① ئىستىمام — (ئەرەبچە) تىرىشىش، ئەھمىيەت بېرىش، دىققەت قىلىش.

② مۇئەددەپ — (ئەرەبچە) ئەدەبلىك، تەربىيە كۆرگەن.

③ چابۇكسىۋار — (ئەرەبچە) چەۋەنداز، ئاتنى ئۈستىلىق بىلەن باشقۇرغۇچى.

ئىشچى - دېھقانلار مەسىلىسى «قۇتادغۇ بىلىك»
 ئىككى يەنە بىر ئاساسلىق تېما بولۇپ، ئاپتور بۇ تېمىنى
 فېئوداللىق تۈزۈم شارائىتىدا جەمئىيەتنىڭ ئەڭ تۆۋەن
 قاتلىمى ھېسابلىنىدىغان ئىشچى - دېھقانلارغا ھېسداشلىق
 قىلىش پوزىتسىيىسىدە تۇرۇپ مۇكەممەل يورۇتىدۇ. ئىش
 چى - دېھقانلارنى تۇنجى قېتىم تىلغا ئېلىپ، ئۇلارنىڭ
 ئەمگىكىگە يۇقىرى باھا بېرىدۇ. ئىشچى - دېھقانلارنى
 «بايلىق يارانقۇچىلار»، «ھاياتلىقنى تۇتۇپ
 تۇرغۇچىلار» سۈپىتىدە قاراپ قىز -
 غىن مەدھىيەلەيدۇ. جەمئىيەتنىڭ يۇقىرى قاتلىمىدىن تار -
 تىپ ئاددىي پۇقرالىرىغىچە ئىشچى - دېھقانلارنى ھۆرمەت -
 لەشكە، ئۇلارنىڭ قەدىر - قىممىتىنى چۈشىنىشكە دالالەت
 قىلىدۇ. مەسىلەن:

4400 يەنە بىر گۇرۇھ ئۇ دېھقانلار ئېرۇر،
 بۇلار بەك كېرەكلىك كىشىلەر تۇرۇر.

4402 پۈتۈن جانى بارغا بېرۇر پايدىنى،
 تاپار ھەممە ئاندىن يېمەك تەمىنى.

4403 پۈتۈن جانى بار كىچ بولۇر ھەم تويۇر،
 تىرىك بولسلا ئۇخا مۇھتاج ئېرۇر.

4416 بۇ دېھقان كىشىلەر بولۇر قولى كەڭ،
 خۇدا بەرگىنىدىن تۇتار دىلىنى كەڭ.

4404 ساڭا ھەم، شۈبھە يوق، كېرەك بۇ كىشى،
پۈتەر كىم، ئۇنىڭلە گېلىگىنىڭ ئىشى.

4405 ئاشۇلار بىلەن ھەم قوشۇل ئى قاياش،
گېلىك پاك بولۇپ ھەم ھالال بولغاي ئاش.

مانا بۇ يۈسۈپ خاس ھاجىپنىڭ دېھقانلار ھەققىدە
كى ئاساسىي كۆز قارىشىدۇر. ئىشچى تەبىئىسىنىڭ دەس-
لەپكى ئۇلى بولغان ھۈنەرۋەن، كاسىپلار ھەققىدەمۇ يۈ-
سۈپ خاس ھاجىپ تۆۋەندىكىلەرنى ئېيتىدۇ:

4456 يەنە بىر گۇرۇھ ئۇ ھۈنەرۋەن ئېرۇر،
تەرىكىلىك يولدا ھۈنەرلەر قىلۇر.

4457 كېرەكلىك كىشىلەر يەنە بۇ ساڭا،
بىرۇر پايدا يىگىت، يېقىن بول ئۇڭا.

4458 تۆمۈرچى، ئۆتۈكچى، يەنە تېرىچى،
ياسىرچى، بۇياقچى، يا ئوقچى، ياچى.

4459 بۇ دۇنيا زىننىتى بۇلاردىن بولۇر،
جاھاندا تاڭ ئىشلار بۇلاردىن كىلۇر.

ئىشچى - دېھقانلار تېمىسىنى يۈسۈپ خاس ھاجىپ-
تىن كېيىن ئۇيغۇر ئەدەبىياتىدا قايتا كۆتۈرۈپ چىققان

كشى ئەلشىر ناۋايى بولدى. ناۋايى «مەھبۇبۇل قۇلۇپ»، «ھەيرەتۇل ئەبىر» ناملىق ئەسەرلىرىدە ئىشچى - دېھقانلارنى قىزغىن مەدھىيىلىگەندىن باشقا، «پەرھاد - شىرىن» داستاندا پەرھاد ئوبرازى ئارقىلىق ھۈنەر - ئەمگەكنىڭ خاسىيىتىنى يەنە بىر قېتىم نامايەن قىلدى. ئۇندىن كېيىن بۇ تېمىنى XVII ئەسىردە ياشىغان شائىرلاردىن خىرقىتى، تۈر - دۇش ئاخۇن (غېرىبى)، سەبۇرى، موللامۇسا سايرامى، ناقس قاتارلىقلار داۋاملاشتۇرۇپ تېخىمۇ بېيىتتى ۋە چوڭقۇر - لاشتۇردى. مەسىلەن:

تۈردۈش ئاخۇن غېرىبى «كىتابى غېرىب» ئەسىرىدە دېھقانلار ھەققىدە:

بۇ دېھقاندا كۆپ خاسىيەت باردۇر،

جاھان مۈلكىدە پەزىلى ئىزھاردۇر،

جاھان خەلقى دېھقانغە مۇھتاج ئولۇپ،

ئەگەر بەرسە توق، بەرمىسە ئاچ ئولۇپ،

بۇ دېھقانچىلىق كەسپى ئەئلادۇر،

كى ئاندىن بۆلەك بارچە ئەدنادۇر.

دەپ يېزىپ، ئۇلارنىڭ ئەمگەكىگە يۇقىرى باھا بەرسە،

ھۈنەرۋەنلەرنى مۇنداق دەپ مەدھىيىلەيدۇ:

تۆمۈرچى بىلەن پۈتتى كارىڭ سېنىڭ،

كى ھەددار ھەر ئىشىدا يارىڭ سېنىڭ.

كى ئەنجۈرلىرىغا ياسايمىز ئوراق.

ھەممە ھاجىتىڭىزغا ياسايمىز پىچاق.

پەنە ئەيلەدۇڭ سىزگە تىشە تەبەر.

بۇ ئەسباب بىلە ئەيلەدىڭلار ھۈنەر.

چۈكەتمەن ياسايمىزكى يەر چاپمىسەن.

كى تۇپراقنى يەنجىپ ئۇرۇق چاپمىسەن.

كى بۇكەسىمىز ئەلگە لازىمدۇرۇر.

جاھان خەلقى بىزگە مۇلازىمدۇر.

«قۇتادغۇ بىلىك» تە ئوتتۇرىغا قويۇلغان ئىشچى -

دېھقانلار تېمىسى ھازىرقى زامان ئۇيغۇر ئەدەبىياتىدا

ئازادلىققا ئېرىشىپ، ھاكىمىيەتكە ئىگە بولغان مېھنەتكەش

لەرنىڭ خۇشاللىقى، باياشاتلىقىنى تەسۋىرلەش يولى

بىلەن ئەكس ئەتتۈرۈلمەكتە.

دېمەك، يۇقىرىقى سېلىشتۇرمىلاردىن شۇنى روشەن

كۆرۈۋېلىشقا بولىدۇكى، «قۇتادغۇ بىلىك» - ئىسلا-

مىيەتتىن كېيىنكى ئۇيغۇر ئەدەبىياتىنى ھول تېمىلار بىلەن

تەمىنلىگەن بىردىن بىر ئاساسىي مەنبە بولۇپ، بۇ مەنبە

كىتاب ئىگىسى يۈسۈپ خاس ھاجىپنىڭ نەقەدەر چوڭقۇر

پىكىرلىك، تەپەككۈرى ئىنتايىن يۇقىرى، يىراقنى

كۆرۈپ ئەتراپلىق مۇلاھىزە قىلالايدىغان دانا بىر

تالانت ئىگىسى ئىكەنلىكىنى كۆرسىتىپ بېرىدۇ.

ئىككىنچى، «قۇتادغۇبىلىك» — ئىسلامىيەتتىن كېيىنكى
ئۇيغۇر شېئىرىيىتىگە خىلمۇ خىل شېئىرىي تۈر ۋە شېئىرىي
شەكىللىرى بىلەن كۈچلۈك ئاساس سالدى.

ھەممىمىزگە مەلۇم، «قۇتادغۇبىلىك» 13 مىڭ 290
مىسرالىق چوڭ ھەجىمدىكى بىر داستان بولۇپ،
ئۇنىڭدا ھەم ئىپىك تۇرمۇ بار، ھەم لىرىك تۇرمۇ بار.
ئاپتور ئۆزى ياشاۋاتقان ئىجتىمائىي رېئاللىقنى ئۆزگەر-
تىش، بەخت - سائادەتلىك جەمئىيەت قۇرۇش تۇغرىسى-
دىكى غايىسىنى ئادالەت سىمۋولى كۈتۈۋىدى، بەخت -
سائادەتنىڭ سىمۋولى ئاپتولدى، ئەقىل - پاراسەتنىڭ
سىمۋولى ئۆگدۈلمىش، قانائەتنىڭ سىمۋولى ئودغۇرمىش
قاتارلىق تۆت پېرسوناژنىڭ بىر - بىرىگە ئوخشىمىغان
ھايات پەلسەپىسى ۋە پائالىيەتلىرىنى بايان قىلىش
ئارقىلىق ئىپادىلەيدۇ. داستاندا بىر - بىرىگە باغلىق بول-
غان كونا كېرەت ۋە قەلىكلەرنىڭ بولۇشى، شۇنداقلا خاراك-
تېر جەھەتتە بىر - بىرىدىن پەرقلىق بولغان تۆت
پېرسوناژ ئوبرازىنىڭ يارىتىلىشى — مانا بۇ داستاندىكى
ئىپىك تۈرنىڭ ئالامىتىدۇر.

ئاپتور ئۆز داستانىدا ئىجتىمائىي ھاياتقا بولغان
قاراشلىرى، تەسىرات، چۈشەنچىلىرىنى يەنە لىرىك تۈر
شەكلى بىلەنمۇ ئىپادىلىگەن. ئاپتور قوللانغان لىرىك تۈر
شەكلى تۆۋەندىكىچە:

1. قەسىدە: ھايات تارىخىمىزدا ئۆتكەن ۋە تەن قەھرى-
مانلىرىنى، خەلق ئارىسىدىن يېتىشىپ چىققان باھادىر-
لارنى، داھىلارنى، مەشھۇر كىشىلەرنى، ئانا تۇپراقنى،

خەلق ئاممىسىنى مەدھىيەلەش، ماختاش ئاساس قىلىنغان لىرىك شېئىرنىڭ بىر تۈرى بولۇپ، بۇ تۈر قەدىمكى زاماندا بارلىققا كەلگەن. ئۇلۇغ پەيلاسوپ شائىر يۈسۈپ خاس ھاجىپ «قۇتادغۇ بىلىك» داستاندا خەلق ئېغىز شېئىرىيىتىنىڭ بۇ ئەنئەنىسىگە ۋارىسلىق قىلغان ئاساستا ئۇنى بېيىتتى ۋە مۇكەممەللەشتۈردى. شۇنداق قىلىپ يازما ئەدەبىياتتا قەدىمكى تۇنجى قېتىم ئاساس سالدى. «ھەم مەدىدىن ئېزىز ۋە ئۇلۇغ بولغان تەڭرىنىڭ مەدھىيىسى»، «پەيغەمبەر ئەلەيھىسسالامنىڭ مەدھىيىسى»، «تۆت ساھابىنىڭ مەدھىيىسى»، «پارلاق باھار ۋە ئۇلۇغ بۇغراخان مەدھىيىسى» — مانا بۇ كىتابتىكى قەدىمكى بىر مىساللىرىدۇر.

2. مەرسىيە: داھىلار، خەلق قەھرىمانلىرى، ئاتاقلىق شەخسلەرنىڭ ۋاپاتىغا تەزىيە، ماتەم بىلدۈرۈش يۈزىسىدىن يېزىلىدىغان، قايغۇ-ھەسرەت، ئېچىنىش تۈپەيلىدىن ئىزھار قىلىدىغان بىر خىل لىرىك شېئىردۇر. بۇ شېئىرمۇ قەدىمكى زاماندىكى دەپنە قىلىش ئادىتىگە ئاساسەن خەلق ئارىسىدا بارلىققا كەلگەن. يۈسۈپ خاس ھاجىپ خەلق ئېغىز ئەدەبىياتىنىڭ بۇ قەدىمكى ئەنئەنىسىدىن پايدىلىنىپ «قۇتادغۇ بىلىك» تەمىرىمىنىڭ ئۆلگىسىنى يارىتىپ، مەرسىيىدىن ئىبارەت بۇ شېئىرنى تۈرنى تۇنجى قېتىم يازما ئەدەبىياتقا ئېلىپ كىردى. شۇندىن باشلاپ مەرسىيە ئۇيغۇر شېئىرىيىتىدىكى ئاساسلىق تۈرلەردىن بىرىگە ئايلنىپ قالدى. كىتاب ئاخىرىدىكى «قۇمارۇنىڭ ئۆگدۈلمىشكە تەزىيە بىلدۈرگەنلىكى»، «ئۆگدۈلمىشنىڭ ئۆدۈرۈلمىشقا ماتەم تۇتقانلىقى»، «ئېلىگىنىڭ ئۆگ

دۈلمىشكە تەزىيە بىلدۈرگەنلىكى» — مەرسىيىنىڭ يازما ئەدە-
بىياتىمىزدىكى تۇنجى شەكلى ۋە دەسلەپكى ئۈلگىسى
بولۇپ ھېسابلىنىدۇ.

3. تەبىئەت لىرىكىسى: تەبىئەت مەنزىرىسىنى
تەسۋىرلەش ئارقىلىق شائىرنىڭ ئىجتىمائىي رېئاللىققا
قارىتا پوزىتسىيىسىنى ئىپادىلەيدىغان بىر خىل لىرىك
تۈر بولۇپ، ئۇ مەھمۇت قەشقەرنىڭ «تۈركىي تىللار
دىۋانى» دىكى مەلۇماتتىن قارىغاندا، ئۇيغۇرلارنىڭ قەدىم-
كى زاماندىكى ئەنئەنىۋى بايرىمى «نورۇز» غا ئەگىشىپ
بارلىققا كەلگەن. قەدىمكى زاماندىكى ئۇيغۇرلار ھەريىلى
3 - ئاينىڭ 22 - كۈنىدە بولىدىغان نورۇز بايرىمىدا
ئەتراپىدىكى يېشىللىقلارنى كۆرۈپ ئۈنۈمدىن چوڭقۇر
تەسراتقا چۆمۈپ، بۇ تەسراتنى شېئىر - قوشاق شەكلى
بىلەن ئىپادە قىلىشقان. يۈسۈپ خاس ھاجىپ خەلق ئار-
سىدىكى مانا بۇ ئەنئەنىگە ۋارىسلىق قىلغان ئاساستا «قۇتادغۇ
بىلىك» تەبىئەت مەنزىرىسىنى پېرسوناژلارنىڭ
ھالىتى، روھىي كەيپىياتىغا ماسلاشتۇرۇپ تەسۋىرلەش ئار-
قىلىق تەبىئەت لىرىكىسىنىڭ تۇنجى ئۈلگىسىنى ياراتتى.
مەسىلەن:

5825 قۇياش يەشتى بولغاي ئۆرۈڭلۈك چېچى،
قام، قۇندۇز رەڭ ئالدى دۇنيا ئىچى.

5824 پەلەك تۇل تونىن كىيىدى باغلاپ بېلىنە
چېچىنى يېيىپ، ياپتى يورۇق يۈزىن.

5826 تۆشەك سالدۇردى، ياتتى بىر ئاز سوزۇلۇپ،
شەرىن ئۇخلىدى خېلى ۋاقىت تىنچلىنىپ.

5827 ئويغاندى، قاراپ كۆردى كۆتۈرۈپ بېشىن،
كۆرسەتتى پەلەك قىز كۈلەردەك چىشىن.

5828 قۇياش باش كۆتۈردى يۈز ئاچتى يېڭى،
جاھان ئالدى ھەرياندا ئاق قۇش رەڭگى.

مانا بۇ مەنزىرە تەسۋىرىدە قۇياشنىڭ ئاخشىمى
پېتىپ، تا ئەتىسى يەنە كۆتۈرۈلگىچە بولغان ئارىلىقتىكى
ھالىتى ناھايىتى چىرايلىق ئوخشىتىش شەكلى بىلەن
بېرىلگەن بولۇپ، بۇنداق گۈزەل مەنزىرە تەسۋىرى
ئەدەبىيات تارىخىمىزدا ناھايىتى كەمىدىن كەم
ئۇچرايدۇ.

«قۇتادغۇ بىلىك» تىكى شېئىرىي شەكىللەر مەسىلىسىگە
كەلسەك، بۇمۇ كۆز ئالدىمىزدىكى تەتقىق قىلىشقا تېگىش
لىك چوڭ مەسىلىلەرنىڭ بىرى. ھازىرغىچە بەزى تەت-
قىقاتچىلار «قۇتادغۇ بىلىك» نى كلاسسىك شېئىرىيەتنىڭ
مەسنىۋى شەكىلدە، ئارزۇ ۋەزىنىنىڭ مۇتاقارىپ بەھرىدە
يېزىلغان دەپ قارىغاندىن باشقا، كلاسسىك شېئىرىيەتمىزدىكى
بەزى شەكىللەرنىڭ بارلىققا كېلىش تارىخىنى ئارقىغا سوزۇپ،
ئاۋايى، لۇتپى، سەككاكلارغا باغلاپ قويماقتا. بىراق «قۇتاد-
غۇ بىلىك» تىكى بەزى ئەمەلىيەت بۇ كىتابنىڭ ئاساسىي
قىسمى گەرچە مەسنىۋى شەكىلدە يېزىلغان بولسىمۇ، ئەم-

ما ئۇنىڭدا يەنە باشقا شەكىللەرنىمۇ بارلىقى، بۇ شەكىل-
لەرگە ئەڭ دەسلەپ ناۋايى، لۇتىي، سەككاكىلار ئەمەس، بەلكى
يۈسۈپ خاس ھاجىپنىڭ ئاساس سالغانلىقىنى ئىسپاتلىدى.
بۇ شەكىللەر تۆۋەندىكىلەردىن ئىبارەت.

1. غەزەل شەكلى: دەسلەپكى بېيىتنىڭ ئىككى مەسراسى
ئۆزئارا قاپىداش، كېيىنكى بېيىتلەرنىڭ بولسا، ئىككىنچى مەسرا-
سى ئالدىنقى بىرىنچى بېيىتكە قاپىداش بولۇپ كەلگەن
بىر خىل كلاسسىك شېئىرىي شەكىل بولۇپ، ئۇ لىرىكىلىق
ھېسسىياتتا يېزىلىشى ۋە بېيىت سانىنىڭ قانچە بولۇشىدىن
قەتئىينەزەر تاق بولۇشنى تەلەپ قىلغانلىقى بىلەن باشقا
شەكىللەردىن ئالاھىدە پەرقلىنىدۇ. بىز مانا بۇخىل شېئىرىي
شەكىلنى ئۇيغۇر ئەدەبىياتىدا تۇنجى قېتىم «قۇتادغۇ-
بىلىك» تە ئۇچرىتىمىز. كىتابنىڭ خاتىمە قىسمىدىكى
1-، 2-، 3- ئىلاۋە، يەنى «يىگىتلىككە ئېچىنىپ، قېرىلىق
ھەققىدە ئېيتقانلىرى»، «زاماننىڭ بۇزۇقلۇقى ۋە دوستلار-
نىڭ جاپاسى توغرىسىدا»، «كىتاب ئىگىسى يۈسۈپ ئۇلۇغ
خاس ھاجىپنىڭ ئۆزىگە نەسىھەتى» دېگەن بابلار پۈتۈن-
لەي غەزەل شەكلىدە يېزىلغان.

مەسىلەن:

6565 قوپاي مەن، ماڭاي مەن، جاھاننى كېزەي مەن.
جاھاندا ۋاپالىق ئېرۇركىم، تاپاي مەن.

6566 كىشى قىسلىقى بولدى، ئىستەي قەيەردىن؟
تېلەپ تاپقالى بولسا ئىستەپ كۆرەي مەن.

6567 جىمى ئارزۇ تاپتىم، كىشى تاپمىدىم مەن،
بۇ ئارزۇنى تاپسام، يۈزىگە باقاي مەن.

2. رۇبائىي: ئىسلامىيەتتىن كېيىنكى ئۇيغۇر ئەدەبىياتىدا بولسۇن ياكى ھازىرقى زامان ئۇيغۇر ئەدەبىياتىدا بولسۇن، بىر قەدەر كۆپرەك ئومۇملاشقان بىر خىل شېئىرىي شەكىل بولۇپ، ئۇ ئۆز ئالدىغا مۇستەقىل بولغان بىر پەلسەپىۋى ئوي - پىكىرنى تۆت مىسرا ئىچىگە سىغدۇرۇپ ئىپادىلەپ بېرىشتەك ئالاھىدىلىكى بىلەن باشقا شەكىللەردىن تۈپتىن پەرقلىنىدۇ. بۇ شەكىلدە شېئىر يېزىپ زور شۆھرەت قازانغان ھەمدە رۇبائىچىلىقنىڭ ئاتىسى دەپ نام ئالغان كىشى گەرچە XI ئەسىردە پاشىغان پارس شائىرى ئۆمەر ھەييام (1048 — 1122 - يىللار) بولسىمۇ، ئەمما «قۇتادغۇ بىلىك» يېزىلغان دەۋر (مىلادى 1069 — 1070 - يىللار) بىلەن سېلىشتۇرغاندا، تېخى ئۆمەر ھەييام قولغا قەلەم ئېلىشنى خىيالىمۇ قىلىپ باقمىستىن، مۇستەقىل تىرىكچىلىك قىلىش يولىدا سىرتلاردا تەنتەربىيە يۈرگەندە، يۈسۈپ خاس ھاجىپنىڭ بۇ شەكىلدە 300 پارچىدىن ئارتۇق شېئىر يېزىپ «قۇتادغۇ بىلىك» كە قىستۇرغانلىقى ھەممىزگە مەلۇمدۇر. بۇ ئۇقتىدىن قارىغاندا، يۈسۈپ خاس ھاجىپنىڭ يالغۇز ئۇيغۇر ئەدەبىياتىدىكى رۇبائىچىلىققا ئەمەس، شۇنداقلا شەرق مۇسۇلمان ئەللىرىدىكى رۇبائىچىلىققا ئاساس سالغۇچى بىردىن بىر كىشى ئىكەنلىكىنى كۆرۈۋېلىشقا بولىدۇ. ھەسەلەن:

- 2041 تىلى يالغان ئەرنىڭ جاپا قىلغى ئولە
 جاپا كىمدە بولسا ئېرۇر يىلقى ئولە.
 (2042) تەلەپ قىلما ۋاپا يالغانچىلاردىن،
 بۇ سۆزلەر سىنالغان ئۇزۇن يىللىق ئولە.

ياكى:

- 3480 كۆڭۈل كىمنى سۆيسە، كۆز ئالدىدا شۇە
 كۆزى نەگە باقسا، نىگاھىدا شۇە.
 (3481) كۆڭۈلدە نە ئولسا ئارزۇ ۋە تىلەك.
 ئېغىز ئاچقان ھامان بولۇر تىلدا شۇە.

«يالغانچىلىقنىڭ خاراكتېرى ۋاپاسىزلىق ۋە جاپا-
 كەشلىكتۇر»، «كۆڭۈلنىڭ ئىزھارى كۆز بىلەن تىلدۇر» -
 دېگەن چوڭقۇر پەلسەپىلىك ئوي - پىكىر ئىپادىلەنگەن
 مانا بۇ ئىككى پارچە رۇبائىدىن رۇبائىي شەكلىنىڭ مەنا
 جەھەتتىن مۇستەقىللىق ۋە پۈتۈنلۈك، تىل ئۇسلۇبى
 جەھەتتىن پىششىقلىق ھەم ئىخچاملىق، شەكىل جەھەتتىن
 تۆتلىك، قاپىيە جەھەتتىن شەكىلداش، يەنى *aaba*
 بولۇشتەك خۇسۇسىيەتلىرىنى روشەن كۆرۈۋالالايمىز.

3. تۇيۇق (مۇختەمىلات): ئادەتتە تۆت مىسرا-
 دىن ① تۈزۈلگەن، مەنا جەھەتتىن پۈتۈنلۈك ۋە مۇس-
 تەقىللىككە ئىگە، ئۇمۇنىم سۆزلەر (شەكلى بىر خىل، مە-

① تۇيۇق بەزىدە ئىككى مىرادىنمۇ تۈزۈلىدۇ. ئىككى مىرادىن تۈ-

زۈلگەن شەكلى «تەجنس» دەپ ئاتىلىدۇ.

نمى باشقا - باشقا) بىلەن قاپىمىلەنگەن بىر خىل شېئىر
مىسرىي شېئىر كىلى بولۇپ، يازما ئەدەبىياتىمىزدا بۇ شېئىر كىلدە
تۇنجى قېتىم شېئىر يازغان كىشىمۇ يۈسۈپ خاس ھا-
جىپتۇر. بىز «قۇتادغۇ بىلىك» تە بۇ شېئىر كىلدە يېزىلغان
شېئىرلارنى خېلى كۆپ جايدا ئۇچرىتىمىز. مەسىلەن:

1993 ئەگەر كىمدە بولسا ئاڭ - ئىدرەك ۋە ئۆگ،
ئۇنى ئەر ساناپ سەن قانچە ئوگسەڭ ئۆگ.

(1994) ئەقىل، ئاڭ، بىلىم كىمدە بولسا تولۇق،
يامان بولسا خوپ دەپ، كىچىك بولسا ئۆگ.

مانا بۇ شېئىردىكى «ئۆگ» سۆزى بىرىنچى مىس-
رادا «پاراسەت»، ئىككىنچى مىسرادا «ماختاش، مەدھىيە-
لەش»، ئۈچىنچى مىسرادا «چوڭ، ئۇلۇغ» مەنىسىدە
ئىشلىتىلگەن.

1388 ئانادىن تۇغۇلغاندا قويسا ئېتىن،
يولۇچى بولۇپ ئۆ مەنەر ۋاقت ئېتىن

مانا بۇ تۇيۇقتىمۇ «ئات» سۆزى ھەم ئادەمنىڭ
ئېتى، ھەم مىنىدىغان ئات مەنىسىدە ئىشلىتىلگەن بولۇپ،
بىز بۇنىڭدىن يۈسۈپ خاس ھاچىپنىڭ سۆز تالانتىنىڭ
نەقەدەر يۇقىرىلىقىنى روشەن كۆرۈۋالالايمىز.
ئومۇمەن ئېيتقاندا، ئىسلامىيەتتىن كېيىنكى ئۇيغۇر
شېئىرىيىتىدە قوللىنىلىۋاتقان خېلى بىر قىسىم شېئىرىي

تۇر ۋە شېئىرىي شەكىللەر ئەسلىدە «قۇتادغۇ بىلىك» نى ئۈلگە قىلغان ئاساستا بارلىققا كەلگەن بولۇپ، بۇ شېئىر رىي تۇر ۋە شەكىللەرگە ئاساس سالغۇچى ھەمدە ئۇنى يازما ئەدەبىياتىمىزغا تۇنجى قېتىم ئېلىپ كىرگۈچى كىشى يۈسۈپ خاس ھاجىپتۇر. مانا بۇ جەھەتتىن ئالغاندا، يۈسۈپ خاس ھاجىپنى ئىسلامىيەتتىن كېيىنكى ئۇيغۇر شېئىرىيىتىنىڭ بوۋىسى؛ «قۇتادغۇ بىلىك» نى ئىسلامىيەتتىن كېيىنكى ئۇيغۇر شېئىرىيىتىنىڭ ئاساسى ۋە ئۇنىڭ تەرەققىياتىغا يول ئاچقۇچى بىردىن بىر يىگانە ئەسەر دەپ ئېيتىشقا تامامەن ھەقلىقىمىز. بىز يەنە شۇ بوۋىمىز يۈسۈپ خاس ھاجىپ ۋە ئۇنىڭ گېنىئال ئەسىرى «قۇتادغۇ بىلىك» بىلەن ئەبەدىي پەخىرلىنىمىز.

يۈسۈپ خاس ھاجىپنىڭ مازىرى ھەققىدە

مۇھەممەت زۇنۇن سىدىق

1

IX ئەسىرنىڭ ئاخىرىدىن XIII ئەسىرنىڭ باشلىرىغىچە ھۆكۈم سۈرگەن، پۈتۈن ئوتتۇرا ئاسىيا، جۈملىدىن ئۇيغۇر خەلقىنىڭ ئىقتىساد ۋە مەدەنىيەت تارىخىدا مۇھىم رول ئوينىغان قاراخانىلار سۇلالىسى XI ئەسىرگە كەلگەندە مۇقىم، زور گۈللىنىش دەۋرىگە كىردى. قاراخانىلار سۇلالىسىنىڭ پايتەختى بولغان قەشقەردە «مەدەنىيەت ساھىبى» دەپ ئۆز زامانىنىڭ داڭلىق ئىنستىتوتلىرى، كۈتۈپخانىلار ۋە باشقا مەدەنىيەت ئوچاقللىرى بار. لېكىن كەلدى. بۇ مەدەنىيەت ئوچاقللىرىدا نۇرغۇن ئالىملار، يەپلاسوپلار، ئاسترونوملار، يازغۇچىلار، شائىرلار، تىلشۇناسلار يېتىشىپ چىقىپ، ئۇلارنىڭ ئالەمشۇمۇل ئىلمىي ئەمگەكلىرى ۋە تىنىمىزنىڭ مول مەدەنىيەت خەزىنىسىنى بېيىتىشتا چوڭ تۆھپە بولۇپ قوشۇلدى. ئەنە شۇ چوڭ تۆھپىلەرنىڭ بىرى — ئۇيغۇر خەلقىنىڭ بۈيۈك

مۇتەپەككۇر شائىرى يۈسۈپ خاس ھاجىپنىڭ ئۆلمەس ئەسىرى «قۇتادغۇ بىلىك» داستانىدۇر.

يۈسۈپ خاس ھاجىپ ئۆزىنىڭ ئۆلمەس ئەسىرى «قۇتادغۇ بىلىك» داستانى بىلەن قەدىمكى زامان ئۇيغۇر ئەدەبىياتىنىڭ يىرىك نامايەندىسى ۋە ئۇيغۇر ئەدەبىي تىلىنىڭ ئاساسچىسى، ئىسلامىيەتتىن كېيىنكى ئۇيغۇر شېئىرىيىتىنىڭ بوۋىسى ۋە بۈيۈك پەيلاسوپ سۈپىتى بىلەن ئالەمگە مەشھۇردۇر.

مەرىپەت-سۈيەر ئۇيغۇر خەلقى ئۆزىنىڭ يۈسۈپ خاس ھاجىپتەك پەخىرلىك پەرزەنتلىرىنى ئەزەلدىن ئۆتۈمىدى. تۈرلۈك ئۇسۇل، تۈرلۈك ۋاسىتىلەر بىلەن ئەسلىدى. قەبرىلىرىنى بىنا قىلىپ، ئەڭ نەپىس ھۈنەر-سەنئەتلىرى بىلەن بېزىدى، يەر-زېمىنلىرىنى بېغىشلاپ ۋەخپە قىلدى. ئەتراپىغا دەرەخ تىكىپ، گۈل - گىيا ئۆستۈرۈپ باغ - بوستان ئەھيا قىلدى. ھېيت - ئايەم كۈنلىرى توپلىشىپ زىيارەت قىلىپ، نەزرە - چىراغ ئۆتكۈزۈپ روھىغا خاتىرجەملىك تىلىدى. مازارلىرىنى ئۇلۇغلاپ «ئالتۇنلۇقۇم» دەپ ئاتىدى.

2

يۈسۈپ خاس ھاجىپ ھىجرىيىنىڭ 478 - يىلى (مىلادى 1086 - يىلى) ۋاپات بولۇپ ①، ئەينى زاماندا تۈمەن دەرياسى بىلەن قىزىل دەرياسىنىڭ قۇشۇلۇشى

① شائىر ئىسىم ھۈسەيىن سەبۇرى تۈزگەن «بەھرىلەنەپ» قىس ئېلىنىدۇ.

جايغا، ئاپتونوم رايونى بويىچە نۇقتىلىق قوغدىلىدىغان مەدەنىي يادىكارلىق «ئەسكى ھىسار» (ئەسكىسىيا) قەدىمىي شەھىرىنىڭ شەرقىي جەنۇبىدىكى «بارىگاھ» دېگەن يەرگە دەپنە قىلىنغان ۋە ئەجدادلىرىمىز ئالىمنىڭ قەبرىسىنى چىرايلىق ياساپ تۈز تورۇسلۇق قەبرە ئۆيى، قېشىغا مەسچىت، تىلاۋەتخانا، مۇنار، گۈمبەزلەرنى ئۆز ئىچىگە ئالغان ھەيۋەتلىك دەرۋازا بىنا قىلغان^①. مۇشۇ ئەتراپتا يالغۇز يۈسۈپ خاس ھاجىپنىڭ مازىرى بولۇپلا قالماي، قاراخانلار دەۋرىگە ئائىت باشقا مازارلارمۇ بار. مەسىلەن: شەيخ ئىمام زاھىت ھۈسەيىن ئىبنى خەلەپ قەشقەرىنىڭ مازىرى^②، بۇنىڭدىن يەنە بىر كىلومېتر چىچە يىراقلىقتا تۈمەن دەرياسىنىڭ شەرق تەرىپىدە كىشىلەر تەرىپىدىن سۇلتان سۇتۇق بۇغراخاننىڭ قىزى دەپ رىۋايەت قىلىنىپ، جامائەتكە تونۇشلۇق بولغان نۇر ئەلا نۇر خېنىم ۋە ئۇنىڭ ئوغلى ئېلى ئارسلان خاننىڭ مازىرى قاتارلىقلار بار.

يۈسۈپ خاس ھاجىپ مازىرىنىڭ دەسلەپكى ئورنىنىڭ ئەتراپىدا يۇقىرىقىدەك مازارلارنىڭ ھېلىمۇ قەدىمكى كۆتۈرۈپ تۇرۇشى، مۇشۇ مازارلار جايلاشقان بىر پارچە زىمىننىڭ ئۆز ئىچىدە ئەسكى ھىسار قەدىمىي شەھەر خا-

① پىشقەدەم تارىخىي ئىسەر ھۈسەيىن قازى ھاجىم مەرھۇم ھايات ۋاقتىدا سۆزلەپ بەرگەن خاتىرىدىن ئېلىندى.

② ھۈسەيىن ئىبنى خەلەپ قەشقەرى مازىرىنىڭ ئاساسىي قىسمى چېقىپ تۇرۇلۇش قىلىنغان. مەسچىت بىلەن جامائەت قەبرىستانلىقىنىڭ بىر قىسمى ھېلىمۇ بار.

رابسىنىڭ بولۇشى، كىشىلەرنىڭ يۈسۈپ خاس ھاجىپ ھازىرنىڭ دەسلەپكى ئورنى ھەققىدىكى مەلۇماتنىڭ ئىلچىلىقىغا بولغان ئىشەنچىسىنى كۈچەيتىدۇ.

XII ئەسىرگە كەلگەندە قاراخانىلار خانلىقى ئىچىدىكى ئىتتىپاقسىزلىق كۈچىيىپ ئۆزئارا ھوقۇق، مەنپەئەت تالىشىش كۈرەشلىرى، جىددەل - ماجىرالار توختىماي داۋاملىشىپ خەلققە ئارام بەرمىدى. بۇنىڭ بىلەن ئىقتىساد ۋە مەدەنىيەتنىڭ مۇقىم گۈللىنىش دەۋرى ئاخىرلىشىپ تەدرىجىي زاۋاللىققا يۈز تۇتتى. بولۇپمۇ XIII ئەسىرنىڭ 20 - يىللىرى پۈتۈن ئوتتۇرا ئاسىيانى، جۈملىدىن شىنجاڭنى چىڭگىزخان قوشۇنلىرىنىڭ ئىستىلا قىلىشى بىلەن ئالەمنى جاھالەت بۇلۇتلىرى قاپلاپ كەتتى. كۆچمەن مەنچىلىك بىلەن ياشاپ دالا تۇرمۇشىغا ئادەتلەنگەن چىڭگىز قوشۇنلىرى ئىلغار شەھەر مەدەنىيىتىنى ۋەيران قىلدى. ئەمما تارىخ چاقى ئۆز قانۇنىيىتى بويىچە ئەگرى - توقايلىق ئىچىدە گام پەسلەپ، گام ئۆرلەپ ئالغا سىلجىشۋەردى. خېلى بىر مەزگىل بۇرۇختۇملۇق ئىچىدە قايىمۇقۇپ قالغان ئۇيغۇر مەدەنىيىتى XV ئەسىرنىڭ ئاخىرلىرى، XVI ئەسىرنىڭ باشلىرىغا كەلگەندە يەنە ئۆرلەشكە باشلىدى. 1514 - يىلى يەكەننى پايتەخت قىلغان سەئىدىيە سۇلتانلىقىنىڭ مەيدانغا كېلىشى بىلەن جاھالەت بۇلۇتلىرى تارقاپ ھاۋا سۈزۈلدى. ئىقتىساد ۋە مەدەنىيەت، ھۈنەر - سەنئەتنىڭ تەرەققىياتى ئۈچۈن كەڭ يول ئېچىلدى. سەئىدىيە خانلىقىنىڭ تۇنجى پادىشاھى سۇلتان سەئىدخان ۋە ئۇنىڭ ئوغلى سۇلتان ئابدۇ

رېشت خان ھۆكۈمرانلىق قىلغان يېرىم ئەسىردەك ۋا-
قت ئىچىدە ئىقتىساد ۋە مەدەنىيەت زور دەرىجىدە ئىل-
گىرىلەش يولىغا كىردى. دېھقانلار زىممىسىدىكى ئالۋاڭ-
ياساقلار ئازايتىلدى. ئېرىق - ئۆستەڭلەر چېپىلىپ،
بوز يەرلەر ئۆزلەشتۈرۈلۈپ يېزىلار ئاۋاتلاشتۇرۇلدى.
ھۈنەر - سەنئەتكە كۈچلۈك مەدەت بېرىلىپ، زەرگەر-
لىك، ھەلگەرلىك، مىسكەرلىك، تۆمۈرچىلىك، نەققاشلىق،
گىلەمچىلىك، كەشتىچىلىك، قۇيمىچىلىق، قورال - ياراق
ياساشقا ئوخشاش نۇرغۇن ئۇستاخانلار، قول ھۈنەر
كارخانىلىرى قۇرۇلدى. ھۈنەر - سەنئەتتە ئۈستۈن،
يۇقىرى ماھارەتلىك ئۇستىلار پادىشاھلىق تەرىپىدىن ئالا-
ھىدە ئەتىۋارلىنىپ ئىشلىتىلدى. ئىلغار كەشپىياتلار مۇكا-
پاتلاندى. نۇرغۇن مەكتەپ - مەدرىسىلەر تەمىن قىلىنىپ
ئىلىم - پەنگە كەڭ يول ئېچىلدى. پەقەت يەكەندىلا
سەئىدىيە مەدرىسى، رەشىدىيە مەدرىسى، خانلىق مەدرى-
سىگە ئوخشاش 47 ئورۇندا مەدرىسى بىنا قىلىندى. قەش-
قەر شەھىرىدە خانلىق مەدرىسى قۇرۇلدى. چاپان بازىرى
جامەسى رېمونت قىلىنىپ يېڭىلاندى. بۇ مەدرىسىلەردە
نۇرغۇن ئالىملار، شائىرلار، يازغۇچىلار، پەيلاسوپلار،
ئاسترونوملار، تىببلار، كىمياگەرلەر يېتىشىپ چىقتى.
نۇرغۇن پۈتۈن كىچىلەر، خەتتات - كاتىپلار ئۇيۇشتۇرۇلۇپ
پادىشاھلىق راسخوتى بىلەن بىباھا يازما يادىكارلىقلىرىمىز،
كلاسسىك ئەسەرلىرىمىز كۆچۈرۈلۈپ كۆپەيتىلدى. بۇ-
نىڭ بىلەن يازما يادىكارلىقلىرىمىز قۇتقۇزۇلۇپلا قالماي،
كېيىنكى ئەۋلادلىرىمىزنىڭ ۋارىسلىق قىلىشى ئۈچۈن

ئۆچمەس تۆھپىلەر يارىتىلدى. قەدىرخان ۋە ئاماننىسا خېنىمغا ئوخشاش مۇقام پېشىۋالىرىنىڭ ئۇيغۇر مەنىۋى مەدەنىيىتىنىڭ يۈكسەك مۇنارى، نەپىس سەنئىتىنىڭ گۈل تاجىسى بولغان ئون ئىككى مۇقامنى رەتلەش، تەتقىق قىلىش، ئىجاد قىلىش ئىشلىرىغا زۆرۈر ئىمكانىيەتلەر يارىتىپ بېرىلدى.

سۇلتان سەئىدخان، سۇلتان ئابدۇرېشىت خانلار ئەتراپلىق تەربىيە كۆرگەن ئالىم، شائىر، ماھىر سەردەردىلەر بولغىنى ئۈچۈن، ئۆزىدىن بۇرۇن ئۆتكەن ئالىملارنىڭ، شائىرلارنىڭ، سەركەردىلەرنىڭ، تارىختا مۇھىم رول ئوينىغان ئاتاقلىق شەخسلەرنىڭ مازارلىرىنى قايتا ياساپ ئىزى ئۆچۈپ كېتىشتىن ساقلاپ قالدى. جۈملىدىن ئاتۇشتىكى سۇتۇق بۇغراخاننىڭ مازىرىنى ياسىدى. ھازىرقى قەشقەر شەھىرىنىڭ شەرقىي جەنۇبى، ئەسكى ھىسار قەدىمىي شەھىرىنىڭ شەرقىدىكى شەيخ ئىمام زاھىت ھۈسەيىن ئىبنى خەلەپ قەشقەرنىڭ مازارىنى ياساپ يېڭىلىدى.


يۈسۈپ خاس ھاجىپنىڭ مازىرى تۈمەن دەرياسى بىلەن قىزىل دەرياسىنىڭ قوشۇلۇش جايىدا بولۇپ، كەلكۈن ئاپىتىنىڭ ۋەيران قىلىۋېتىش تەھدىدىگە دۇچ كەلگەنلىكى ئۈچۈن ئەسكى ھىسار قەدىمىي شەھىرىنىڭ شەھىرىدىكى پاينايقا يۆتكەپ كېلىنىپ ھەشەمەتلىك دەرۋازا، سەلتەنەتلىك گۈمبەز، نەقىشلىك مەسچىت ۋە تىلاۋەتخانا

ھىلاردىن ئىبارەت يۈرۈشلەشكەن مازار بىنا قىلدۇردى. شۇنىڭ بىلەن قەشقەردە ئۆتكەن بىرمۇنچە مەشھۇر شەخس لەر ۋاپات بولغاندىن كېيىن يۈسۈپ خاس ھاجىپ مازىرى ئەتراپىغا دەپنە قىلىندى. ئۇزۇن ئۆتمەي بۇ جايدا كۆلىمى تەخمىنەن يۈز مو كېلىدىغان جامائەت قەبرىستانلىقى پەيدا بولدى. مازارنىڭ ئۇدۇلىدىن ئۆت كەن كىشىلەر ئات - ئۇلاغلىرىدىن چۈشۈپ دۇئا - تەگ بىر قىلىپ، ئالىمغا بولغان ھۆرمەت ۋە مۇھەببىتىنى ئى پادىلەپ كەلدى.

3

يۈسۈپ خاس ھاجىپ ۋە ئۇنىڭ مازىرى بۇرۇن دىنلا كەڭ جامائەتچىلىككە، بولۇپمۇ ئىلىم ئەھلىگە تونۇش لۇق بولۇپ كەلدى. XVIII ئەسىرنىڭ ئاخىرى XIX ئە - سىرنىڭ باشلىرىدا ياشىغان مەشھۇر شائىر ئىمىر ھۈسەيىن سەبۇرى بىر پارچە شەجىرە (نەسەبلەر سىخېمىسى) تۈ - زۈپ چىقىپ ئۇنىڭغا «بەھرىئەنساپ» (نەسەبلەر دېڭى زى) دەپ نام بەرگەن. ئۇ، ۋاپات بولۇش ئالدىدا شاگىرتى - قازى مۇھەممەت سايىم سوپى ئاللا يارى دېگەن كىشىگە ئۆزى يازغان «بەھرىئەنساپ» ناملىق شەجىرىنىڭ ئاخىرىنىغا يۈسۈپ خاس ھاجىپنىڭ ۋاپات

بولغان ۋاقتىنى ۋە مازىرىنىڭ ئورنىنى يېزىپ قويۇشنى
 ۋەسىيەت قىلغان. قازى مۇھەممەت سايم سوپى ئاللا
 يارى ئۇستازىنىڭ ۋەسىيىتى بويىچە شەجىرىنىڭ ئاخىرىغا
 يۈسۈپ خاس ھاجىپنىڭ ۋاپات بولغان ۋاقتى ھىجرىيە
 مىڭ 478 - يىلى ئىكەنلىكىنى ۋە مازىرىنىڭ ئورنى
 كوناھىسارنىڭ شىمالىدىكى پايىناپ دېگەن جايدا ئىكەنلى-
 كىنى يېزىپ قالدۇرغان. بۇ ھەقتە ئىزاھاتمۇ يېزىپ قويغان.





1830 - يىلىدىن 1850 - يىللىرىغىچە قەشقەرگە
ھېكم بولغان زوھۇرىدىن بەگ قەشقەردىكى مۆتىۋەر، دىم
نىي كىشىلەردىن بولغان نىئمەتۇللا خوجامغا بىر پارچە
قوليازما قۇرئاننى ھەدىيە قىلىدۇ. نىئمەتۇللا خوجام بۇ
قۇرئاننىڭ ئاخىرقى ۋارىقىنىڭ خەت يېزىلمىغان ئاق بىر
بېتىگە زوھۇرىدىن ھېكم بەگنىڭ بۇ قۇرئاننى يۈسۈپ
خاس ھاجىپ مازىرىغا ۋەخپە قىلغانلىقى قاتارلىق ۋەقە-
لەرنى يېزىپ قويدۇ.

بۇ ۋاقىت مىلادى 1837 - 1838 - يىللىرىغا
توغرا كېلىدۇ. يۇقىرىدىكى پاكىتلار يۈسۈپ خاس ھاجىپ
مازىرىنىڭ ئەزەلدىن پۈتۈن جامائەتچىلىكىگە مەلۇم
ئىكەنلىكىنىڭ يېتەرلىك دەلىلى بولالايدۇ.

چۇڭگو كوممۇنىستىك پارتىيىسىنىڭ دانا رەھبەرلى-
كىدە شىنجاڭدىكى ھەرىمىلەت خەلقىمۇ، پۈتۈن مەملىكەت
خەلقىمىزگە ئوخشاش ئازادلىققا ئېرىشتى.

الرسالة التي هي في
مكتبة الامام الخميني

عالمية في كل عصر
والوقت

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

والتي هي في كل
صحة

بِسْمِ اللَّهِ الرَّحْمَنِ الرَّحِيمِ
الَّذِينَ قَالُوا لَنْ نَبْرَحَ فِيهَا

لَا نَرْجِعُ فِيهَا لَمَّا خَلَّصْنَا
وَلَا نَخْرُجُ مِنْهَا لَمَّا نَحْنُ

بِهَا وَمَنْ يَكْفُرْ بَعْدَ ذَلِكَ
بِمَعَادِنِهِ فَسَوْفَ نُجَنِّبُ

عَنْهُ سُبُلَ السَّمَوَاتِ وَمَا
يَسْأَلُ فِيهَا مِنْ شَيْءٍ

وَلَا يَسْأَلُ فِيهَا مِنْ شَيْءٍ
وَلَا يَسْأَلُ فِيهَا مِنْ شَيْءٍ

فَصَلِّ لِرَبِّكَ وَانْحَرْ
فَصَلِّ لِرَبِّكَ وَانْحَرْ

فَصَلِّ لِرَبِّكَ وَانْحَرْ
فَصَلِّ لِرَبِّكَ وَانْحَرْ

فَصَلِّ لِرَبِّكَ وَانْحَرْ
فَصَلِّ لِرَبِّكَ وَانْحَرْ

فَصَلِّ لِرَبِّكَ وَانْحَرْ
فَصَلِّ لِرَبِّكَ وَانْحَرْ

فَصَلِّ لِرَبِّكَ وَانْحَرْ
فَصَلِّ لِرَبِّكَ وَانْحَرْ

فَصَلِّ لِرَبِّكَ وَانْحَرْ
فَصَلِّ لِرَبِّكَ وَانْحَرْ

فَصَلِّ لِرَبِّكَ وَانْحَرْ
فَصَلِّ لِرَبِّكَ وَانْحَرْ

فَصَلِّ لِرَبِّكَ وَانْحَرْ
فَصَلِّ لِرَبِّكَ وَانْحَرْ



1955 - يىلى ئارخېئولوگىيە ئەترىتى
ئۇيۇشتۇرۇلۇپ شىنجاڭ دائىرىسىدىكى
ئاسارە - ئەتىقە، مەدەنىي يادىكارلىقلارنى ئومۇميۈزلۈك
تەكشۈرۈپ، ئېنىقلاش خىزمىتى ئېلىپ بېرىلدى. ئار-
خېئولوگىيە ئەترىدى 1956 - يىلى قەشقەرگە كېلىپ
قەدىمكى يادىكارلىقلارنى تەكشۈرۈپ، ئېنىقلاش خىزمىتى-
نى ئىشلىدى ۋە شۇ جەرياندا يۈسۈپ خاس ھاجىپ ما-
زىرىنى تەكشۈرۈپ مۇناسىۋەتلىك ماتېرىياللارنى
توپلىدى.

ئاپتونوم رايونلۇق خەلق ھۆكۈمىتى 1957 - يىلى
1 - ئاينىڭ 4 - كۈنى (56) 1721 - نومۇرلۇق ئو-
مۇمى ئۇقتۇرۇش چىقىرىپ، بىرىنچى تۈركۈمدىكى ئاپتونوم-
نوم رايونى بويىچە نۇقتىلىق قوغدىلىدىغان 77 مەدەنىي
يادىكارلىق ئورۇنىنىڭ ئىسمىلىكىنى ئېلان قىلغانىدى.
بۇ ئىسمىلىك رەت تەرتىپىنىڭ 1 - بېتىگە يۈسۈپ خاس
ھاجىپنىڭ مازىرىنىڭ نامى يېزىلغان. ئاپتونوم رايونلۇق
خەلق ھۆكۈمىتىنىڭ بۇ ئۇقتۇرۇشى ۋە ئاپتونوم رايونى
بويىچە نۇقتىلىق قوغدىلىدىغان 77 مەدەنىي يادىكارلىق
ئورۇنىنىڭ ئىسمىلىكى بىرلا ۋاقىتتا «شىنجاڭ گېزىتى»دە
مۇ ئېلان قىلىندى. شۇندىن باشلاپ يۈسۈپ خاس ھا-
جىپنىڭ مازىرى قەشقەر شەھىرىنىڭ جەنۇبىدىكى پايىناپ
دېگەن جايدا ئىكەنلىكى شىنجاڭدا ياشاۋاتقان ھەر مىل-
لەت خەلقىگە، بەلكى پۈتۈن مەملىكەت خەلقىمىزگە تو-
نۇشلۇق بولۇپ كەلدى. مەدەنىيەت ئىنقىلابىغىچە بېيجىڭ،

شاڭخەي قاتارلىق جايلاردىن قەشقەرگە كەلگەن ئالىملار،
يازغۇچىلار، شائىرلار، كىنو - تىياتىر ساھەسىدىكىلەر مۇ
بۇ قەبرىنى ھۈرمەتلىپ زىيارەت قىلىپ كەلدى.

1961 - يىلى بېيجىڭ قۇرۇلۇش تەتقىقات ئاكادېمىيىسىنىڭ قەدىمىي قۇرۇلۇشلارنى تەتقىق قىلغۇچى ئىلمىي
خادىملىرى قەشقەرگە كېلىپ، ئاپتونوم رايونلۇق خەلق
ھۆكۈمىتىنىڭ رۇخسىتى بىلەن ئۇيغۇر بىناكارلىق سەن-
ئىتىنىڭ نەمۇنىسى بولغان يۈسۈپ خاس ھاجىپ مازىرى-
نىڭ قۇرۇلۇشلىرىدىن نەچچە ئون پارچە فوتو سۈرەت
تارتىپ ئېلىپ كەتتى. بۇ سۈرەتلەر ھېلىمۇ بېيجىڭ قۇ-
رۇلۇش تەتقىقات ئاكادېمىيىسىدە ساقلانماقتا.

ئەپسۇسكى، ئۇيغۇر بىناكارلىقىنىڭ نەمۇنىسى بول-
غان بۇ مازار ئاتالمىش مەدەنىيەت ئىنقىلابىنىڭ ئاپەت-
لىك يىللىرىدا چېقىپ ۋەيران قىلىۋېتىلدى.

تارىخىي مىراس — «قۇتادغۇ بىلىك» ھەققىدە

بايان (2)

(ئىلمىي ماقالىلار توپلىمى)

ھىنجاڭ ئۇيغۇر ئاپتونوم رايونلۇق ئىجتىمائىي
پەنلەر ئاكادېمىيىسى نەشىرگە تەييارلىغان
مەسئۇل مۇھەررىرى: ئىبىيا ھاكىم

قەشقەر ئۇيغۇر نەشرىياتى نەشىر قىلدى
ھىنجاڭ شىنخۇئا كىتابخانىسى تارقىتىدۇ
قەشقەر ئۇيغۇر نەشرىياتى باسا زاۋۇتىدا بېسىلدى
فورماتى: 1092 × 787 م، 1/32، باسا تاۋىقى: 7.1875، قىستۇرما ۋارىقى: 3

1986 - يىلى 5 - ئاي 1 - نەشرى

1986 - يىلى 8 - ئاي 1 - بېسىلىشى

تىراژى: 3800 — 1

كىتاب نومۇرى: 8 — 11264 باھاسى: 0.62 يۈەن

丛书《历史遗产》的这一集列入了北方少数民族哲学,社会思想学会1984年8月在吉林省延边朝鲜族自治州召开的第三次学术研究会上所宣读的部分研究文章。这些论文专题研究和全面介绍了“福乐智慧”文学,学术及历史价值,并且介绍了著作家尤素甫·哈斯·阿吉甫生平情况的史料。

历史遗产—浅论《福乐智慧》(2) (维文)

(论文集)

新疆维吾尔自治区

社会科学院整理

责任编辑:艾沙·夏克尔

喀什维吾尔文出版社出版

新疆新华书店发行

喀什维吾尔文出版社印刷厂印刷

787×1092毫米 1/32开本7.1875印张 插页2

1986年5月第1版,1986年8月第1次印刷

印数:1—3800

统一书号: M11264 — 8 定价: 0.62元

مۇقاۋىنى لايىھىلىگۈچى: غەيرەت ئابدۇخالىق

نومۇرى: 8 — M 11284

باھاسى: 0.62 يۈەن